

دۇنياۋى مەشھۇر ئەسەر

# ھايات نۇرلانغاندا

سەردار ئۆزگان (تۈركىيە)

شىنجاڭ خەلق نەشرىياتى

سەردار ئۆزكەن (تۈركىيە)

# ھايات نۇرلانغاندا

تەرجىمە قىلغۇچى : مۇنارجان توختاخۇن


شىنجاڭ خەلق نەشرىياتى

دۇنياۋى مەشھۇر ئەسەر



# ھايات نۇرلانغاندا

خېيە



2016 A  
1623

ISBN 978-7-228-18775-1



定价：22.00元

## كىرىش سۆز

سەردار ئۆزكان 1975 - يىلى تۈركىيەدە تۇغۇلغان، روبېرت ئىنستىتۇتىنى پۈتكۈزگەندىن كېيىن ئامېرىكا لىخاي ئونۋېرسىتېتىنىڭ كارخانا باشقۇرۇش ۋە پسخولوگىيە كەسپى بويىچە باكلاۋۇرلۇق ئۇنۋانىغا ئېرىشكەن، تۈركىيەگە قايتىپ كەلگەندىن كېيىن ئىستانبۇل بوغازىچى ئونۋېرسىتېتىدا داۋاملىق پسخولوگىيە كەسپىدە ئوقۇغان.

2002- يىلى ئۇ كەسپى يازغۇچى بولغاندىن كېيىن كىشىلىك تۇرمۇشتىكى چوڭقۇر مەنىلىك ھېكايىلەرنى يېزىشقا كىرىشكەن، ئۇنىڭ تۇنجى ئەسىرى «غايىب گۈل» نەشر قىلىنغاندىن كېيىن قىرىق نەچچە دۆلەتتە بەس - بەستە سېتىلىپ، تۈركىيە ئەدەبىيات تارىخىدىكى بىردىنبىر نوبېل مۇكاپاتىغا ئېرىشكۈچى، «مېنىڭ ئىسمىم قىزىل» ناملىق ئەسەرنىڭ ئاپتورى ئورخان پامۇكنىڭ ئەسەرلىرىدىن بېسىپ چۈشكەن.

«ھايات نۇرلانغاندا» سەردار ئۆزكاننىڭ يېڭى ئەسىرى، ئەسەردە نۇرلۇق دۇنيا ۋە ئۇ دۇنيادا كۆرگەن - بىلگەنلەر سۆزلىنىدۇ، ئەسەردىكى «ئۈمىد دەستۇرى» ناملىق كىتاب ئەۋلادمۇئەۋلاد قولىدىن - قولىغا ئۆتۈپ ساقلىنىدۇ، ئۇ پەقەت دېلىق بىلەن پاراڭلىشالايدىغان بالىغا مەنسۇپ. بۇ كىتابنىڭ يەتتە يېرىدە بەخت يۇلتۇزى تىلغا ئېلىنغان. كىتابتا دېيىلىشىچە، «ئۈمىد دەستۇرى» نىڭ ئاخىرقى بىر قىسمى پېچەت بولمىدى، بۇ پېچەتنى پەقەت بۇ كىتابنىڭ ئەڭ ئاخىرقى ساقلىغۇچىسىلا ئاچالايدىكەن، چۈنكى ئۇ بەخت يۇلتۇزى ئىكەن.

ئۇ پېچەتلىۋېتىلگەن بەتلەرنى ئاچقاندىن كېيىن پۈتۈن دۇنيا نۇرلىنىپ، مەڭگۈلۈك تىنچ دەۋرگە كىرىدىكەن. ئەسەردە ئاپتور گىرەلەشتۈرۈپ بايان قىلىش ۋە قاتلاممۇقاتلام ئىچكىرىلەپ كىرىش ئۇسۇلى ئارقىلىق ۋەقەلىكنى يۇقىرى پەللىگە كۆتۈرگەن، ئەسەر سىزنى قاتمۇقات ئەسلىمىلەر ئىچىدىن ئاخىر باش پېرسوناژ بىلەن بىللە قاراڭغۇلۇقتىن باشلاپ چىقىدۇ. ئەسەرنى ھەم كىشىنىڭ كۆڭلىنى كۆتۈرىدىغان ھاياتلىق پاراخلىرى خاتىرىسى، ھەم كىشى قەلبىگە تەسەللى بولىدىغان «ئۆمىد دەستۇرى» دېيىشكە بولىدۇ.

## مۇقەددىمە

بوۋاي ئۆزى ئىزدەۋاتقان بالىنى دېڭىز بويىدىكى بۇ كەنتتىنمۇ تاپالمىدى.

ئېگېي دېڭىزىنىڭ خىلۋەت بىر بۇلۇڭىدا بىر - بىرىگە يانداش يەتتە گۈزەل ئارال بار، يەتتە ئارالدا دېڭىز بويىغا جايلاشقان ئون توققۇز كەنت بار. بوۋاي كېتىش ئالدىدا تۇرغان بۇ كەنت ئۇ ھازىرغىچە ئارىلاپ بولغان ئون ئالتىنچى كەنت ئىدى.

بوۋاي ئېرىشكەن بارلىق بېشارەتلەردىن مەلۇمكى، ئۇ بالا يەتتە ئاراننىڭ ئەتراپىدىكى قانداقتۇر بىر يەردە ئىدى. شۇڭا، بوۋاي بىرنەچچە ئاينىڭ ئالدىدا يەتتە ئارالغا قاراپ تۇرغان بۇ كەنتلەرگە كىرگەن، كەنتلەرنىڭ چوڭ - كىچىك كوچىلىرىدا ئايلىنىپ يۈرۈپ، سانسىزلىغان بالىلارنى ئۆزىگە جەلپ قىلغان، ئۇلاردىن ئوخشاش بىر سوئالنى سورىغان.

بوۋاي ھەر بىر كەنتتىن ئۆتكەندە ئوخشاش بىر ئىشنى قىلاتتى. بوۋاي ئالدى بىلەن يۈرەك شەكىللىك ھەر خىل سىنئەينەكلەر قالدغان ئاق كۆڭلىكىنى كىيىپ كوچمۇكوچا ئارىلايتتى، سىنئەينەكلەر كۈن نۇرىدا يالتىراپ بالىلارنىڭ دىققىتىنى تارتاتتى. ئاندىن ئۇ تىنچ بىر يەردە ئولتۇرۇپ خالىتىسىدىن يەتتە ئال تاشنى چىقىراتتى، ئۇلارنى ئالدىغا چىرايلىق بىر قاتار قىلىپ تىزاتتى.

ئارقىدىن ئۇ دائىم ئۇلارغا مۇنداق سوئال قوياتتى:

— ھەي، سۆيۈملۈك تاشلىرىم، مەن بۈگۈن سىلەرگە ئەۋلىيالارنىڭ ھېكايىسىنى يەنە بىر قېتىم سۆزلەپ بەرمەكچى،

ئاڭلىغۇڭلار بارمۇ؟

بوۋاي بۇ گەپنى قىلىپ بولۇپ، خۇددى ئۇلارنىڭ جاۋابىنى  
ئاڭلاۋاتقاندەك جىممىدە تۇرۇپ كېتەتتى.

— شۇنداق ئاڭلىغۇمىز بار، قېنى، سۆزلەپ بېرىڭا.

بوۋاي بىردەمدىن كېيىن شۇنداق دەپ قويۇپ، ھېكايىسىنى  
باشلايتتى:

— ئەڭ قەدىرلىك تاشلىرىم، بۇرۇننىڭ بۇرۇنىسىدا، سىلەر  
تېخى تاشقا ئايلىنمىغان ۋاقىتتا، مۇنداقچە ئېيتساق، قۇرۇقلۇق  
بىلەن دېڭىز - ئوكيانلارمۇ تېخى پەيدا بولمىغان ۋاقىتتا، بىر  
نۇرلۇق دۇنيا بولغانىكەن، ئۇ دۇنيادا سانسىزلىغان ئەۋلىيالار  
ياشايدىكەن، ئۇ يەردىكى ھەممە نەرسە مەڭگۈلۈك ھاياتلىققا ئىگە  
ئىكەن. بىر كۈنى نۇرلۇق دۇنيادىكى نۇرغۇن ئەۋلىيالار بىزنىڭ  
دۇنيانى ئېكسكۇرسىيە قىلماقچى بوپتۇ. ئالدى بىلەن كەلگەنلىرى  
ساھىبجامال، ئەركىنلىك، بايلىق، ھوقۇق، ئەقىل قاتارلىقلار  
ئىكەن، بەخت ئەڭ ئاخىرىدا كەپتۇ. بىزنىڭ دۇنياغا كەلگەندىن  
كېيىن ھەربىر ئەۋلىيا بەختنىڭ بىر قولىنى تۇتۇپ (چۈنكى،  
بەختنىڭ قولىرى سانسىز ئىكەن)، يەر شارىنىڭ يۈزىدە  
كوڭۇللۇك ساياھەت باشلاپتۇ.

لېكىن، ئۇلار ئۇزاق ئۆتمەيلا ئەزرائىل بىلەن ئۇچرىشىپ  
قاپتۇ. ئەۋلىيالار يەر شارىغا كېلىشتىن ئىلگىرى، ئەزرائىلنىڭ  
بىزنىڭ دۇنيامىزدا تۇرۇۋاتقىنىغا ئۇزاق بولغانىكەن. ئۇزاق  
ئۆتمەيلا، ئەۋلىيالار بىزنىڭ دۇنيامىزدا ھەممە نەرسىنىڭ ئۆلۈپ  
كېتىدىغانلىقىغا دىققەت قىلىپ قايتۇ. ئۇلار ئەزرائىلدىن بەكلا  
قورقۇپتۇ، نۇرلۇق دۇنياغا بىر - بىرلەپ قېچىپ كېتىپتۇ.  
ئەمەلىيەتتە، ئەزرائىل ئۇلارنىڭ جېنىنى ھەرگىزمۇ  
ئالالمايدىكەن، چۈنكى ئۇلارنىڭ ھەممىسى ئەۋلىيا - دە. لېكىن،  
ئۇلار قېچىپ كېتىشتىن ئىلگىرى ئەقىلدىن مەسلەھەت  
سورىغانىكەن، ئەقىل ئۇلارغا ھەرھالدا ئېھتىياتچان بولۇپ،  
ئەزرائىلدىن يىراقراق يۈرۈش مەسلەھەتىنى بەرگەنىكەن.

بەخت بىزنىڭ دۇنيايىمىزدىن بىرىنچى بولۇپ كەتكەنكەن، چۈنكى ئۇ ئەقىلنىڭ مەسلەھەتىنى ئەڭ باشتا ئاڭلاپتىكەن. شۇڭا، بۇ دۇنيادا بىز بىلىدىغان ھەربىر بەخت ئەمەلىيەتتە ھامان تارقىلىپ كېتىدىغان خۇش پۇراقىتىن باشقا نەرسە ئەمەس، چۈنكى ئۇ بەخت بىزنىڭ دۇنيايىمىزدا ئايلىنىپ يۈرگەندە قالغان پۇراق. ئاخىرىدا ساھىبجامال، ئەركىنلىك، بايلىق قاتارلىق قالغان ئەۋلىيالارمۇ بىزنىڭ دۇنيايىمىزدىن كېتىپتۇ، بۇ يەردە قالغىنى پەقەت ئۇلارنىڭ خۇش پۇرقى ئىكەن.

دەل مۇشۇ سەۋەبتىن، ساھىبجامال، ئەقىل، بايلىق، ھوقۇق، ئەركىنلىك ۋە بەخت قاتارلىق باشقا ئەۋلىيالار بىزنىڭ دۇنيايىمىزدا قالدۇرۇپ كەتكەن ھەربىر خۇش پۇراق ئاخىر بېرىپ تارقىلىپ كېتىدىكەن.

لېكىن، قەدىرلىك تاشلىرىم، بارلىق ئەۋلىيالار ئەزرائىلدىن قورققان بولسىمۇ، لېكىن ئۇلارنىڭ ئىچىدىكى بىرسى ئەزرائىل-نى ياخشى كۆرۈپ قاپتۇ، ئەقىلنىڭ نەسەھەتكە كۆنمەي، بىزنىڭ دۇنيايىمىزدىن كەتكىلى ئۇنىماپتۇ.

ئەمدى ھېكايەمنى بەكرەك دىققەت قىلىپ ئاڭلاڭلار، سۆيۈم-لۈك تاشلىرىم، ئۇنداق بولۇشى، ھېكايەم ئەڭ قىزىقارلىق يەرگە كېلىپ قالدى. ئۇ ئەۋلىيا ھازىرغىچە مۇشۇ يەردە ئىكەن! ئۇ توختىماي دۇنيانى ئايلىنىپ يۈرىدىكەن، ئۇنىڭ بىلەن ئۇچراش-قانلىكى نەرسە مەڭگۈلۈك ھاياتلىققا ئېرىشىدىكەن. ھەممە نەرسە يوقىلىپ كېتىدىغان بۇ دۇنيادا ئاشۇ ئەۋلىيانىڭ ياردىمىگە ئېرىشىشىڭىزلا، ھەممە نەرسىنى تۇتۇپ قالالايدىكەنسىز، چۈنكى ئۇ ئەۋلىيانىڭ قولىدا مەڭگۈلۈك ھاياتلىقنىڭ سېپىرى يېزىقلىق ئىكەن. شۇڭا، ئەگەر ئاشۇ ئەۋلىيانى تاپالساڭلار، ئەڭ سۆيۈم-لۈك، ئەڭ قەدىرلىك تاشلىرىم، سىلەرنىڭ قەلبىڭلار نۇرغا بۆلۈندۈ، تاڭ سۈزۈلۈشتىن ئىلگىرى ئۆزۈڭلارنىڭ مەڭگۈلۈك ھاياتلىققا ئېرىشكەنلىكىڭلارنى بايقايسىلەر.

لېكىن، سۆيۈملۈك تاشلىرىم، ئەگەر ئۇ ئەۋلىيانىڭ كىم



ئىكەنلىكىنى بىلمەكچى بولساڭلار، ئالدى بىلەن مەن سۆزلەپ بېرىدىغان ئىككى دوستنىڭ ھېكايىسىنى، ئىككى دوستنىڭ قانداق قىلىپ بىرگە ئايلىنىپ قالغانلىقىنى ئاڭلىشىڭلار كېرەك. بۇ ئىش مۇشۇ دۇنيادا يۈز بەرگەن، لېكىن بۇ دۇنياغا مەنسۇپ ئەمەس...

بوۋاي ئۇ تاشلارغا مانا مۇشۇنداق توختىماي ھېكايە سۆزلەيتتى، سۆزلىگەندىمۇ سائەت - سائەتلەپ سۆزلەيتتى، يېقىن ئەتراپتىكى بالىلار ئەتراپىغا يىغىلىپ بولغاندىلا ئاندىن توختايتتى. بۇ چاغدا بوۋاي بويىنىدىكى زەنجىرگە باغلىۋالغان يۈرەك شەكىللىك سىنئەينەكنى ئاستا كۈنگە توغرىلاپ، ئۇنىڭ شولىسىنى بالىلارنىڭ يۈزىگە چۈشۈرەتتى. ئاندىن ئەتراپىدىكى ھەر بىر بالىغا بىر قۇر كۆز يۈگۈرتۈۋېتىپ، ئۇلارغا ئۆزى جاۋابغا ئېرىشەلمەي يۈرگەن سوئالنى قويايتتى:

— ئاراڭلاردا دېلغىن بىلەن پاراڭلاشقانلار بارمۇ؟

بۇ سوئال بالىلارنى ھەيران قالدۇراتتى. بەزى بالىلار پاراققىدە كۈلۈشۈپ كەتسە، بەزى بالىلار بوۋايغا قىزىقسىنىپ قاراپ كېتەتتى، يەنە بەزى بالىلار بولسا، بوۋايدىن ھەر قىسما سوئاللارنى سورايتتى. «دېلغىن بىلەن مانا مەن پاراڭلاشقان» دەيدىغان بالىلاردىنمۇ بىرەرى چىقىپ قالاتتى. مۇنداق چاغدا بوۋاينىڭ يۈرەك رېتىمى بىردىنلا تېزلىشىپ، كۆزلىرى باشقىچە نۇرلىنىپ كېتەتتى. ئاندىن ئۇ دەرھال ئۇ بالىدىن ئىككىنچى سوئالنى سورايتتى:

— ئەمەسە ئېيتىپ باققىنا، ئۇ دېلغىننىڭ ئىسمى نېمە

ئىكەن؟

ئەپسۇسلىنارلىقى، ئۇ بالىنىڭ جاۋابى ھامان بوۋاينى ئۈمىدسىزلەندۈرۈپ قويايتتى، مەيۈسلەندۈرەتتى. چۈنكى، بالىنىڭ جاۋابىدىن مەلۇمكى، ئۇ يېنىدا ئېلىپ يۈرگەن بىباھا گۆھەرنى ئۇ بالىغا تاپشۇرۇپ بېرىشكە بولمايتتى. بوۋاينىڭ سالامەتلىكى ياخشى ئەمەس ئىدى، چارچاپ ھالىدىنمۇ كېتىۋاتاتتى. ئۇنىڭغا

مەلۇم، ئۇنىڭ بۇ دۇنيادا ساناقلىقلا كۈنلىرى قالدى. ئۇ كۆزى يۇمۇلۇشتىن ئىلگىرى «ئۈمىد دەستۇرى» نى كېيىنكى ساقلغۇچىنىڭ قولىغا تاپشۇرۇپ بېرىشى كېرەك. ئۇنداق قىلالمىسا، كىشىلەر ئۇزاقتىن بېرى زارقىپ كۈتۈۋاتقان مەڭگۈلۈك تىنچ دەۋر مەڭگۈ كەلمەسلىكى مۇمكىن.

تۈن پەردىسى يېپىلىشقا باشلىدى، بالىلار بىر - بىرلەپ قايتىپ كېتىشتى. بوۋاي خېلىغىچە قېقىلىپ يۆتەلگەندىن كېيىن چوڭقۇر بىر تىنىۋېلىپ، يەتتە تال تاشنى يىغىپ خالتىسىغا سالدى، ئاندىن «ئۈمىد دەستۇرى» نى ئېلىپ خالىغان بىر بەتنى ئاچتى - دە، ئوقۇشقا باشلىدى. ئۇ يولىنى داۋاملاشتۇرۇشتىن ئىلگىرى دائىم شۇنداق قىلاتتى.

بوۋاينىڭ بۇ «ئۈمىد دەستۇرى» نى ساقلاپ كېلىۋاتقىنىغا يەتمىش سەككىز يىل بولدى. ئۇ توققۇز ياشقا كىرگەن چاغ ئىدى، بىر كۈنى بوۋىسى ئۇنىڭغا قارا كۆن مۇقاۋىلىق بىر كونا كىتابنى بەردى.

— مەن مۇشۇ بىرنەچچە كۈن ئىچىدە ئۆلۈپ كېتىمەن، — دېدى بوۋىسى ئۇنىڭغا، — سەن بۇ كىتابنىڭ مەندىن كېيىنكى ساقلغۇچىسى بولسەن.

بوۋاي يەنە نەۋرىسىگە «ئۈمىد دەستۇرى» نى ھازىرچە بىر مەخپىي يەرگە يوشۇرۇپ قويۇشنى، ئۆزى ئۆلۈپ كەتكەندىن كېيىن ئاندىن ئېلىپ كۆرۈشنى، كىتابنىڭ مەزمۇنىنى ھەرقانداق ئادەمگە ئاشكارىلاشقا بولمايدىغانلىقىنى تاپىلدى. بالا بوۋىسىدىن نۇرغۇن سوئاللارنى سورىدى، لېكىن بوۋاي بىرمۇ سوئالغا جاۋاب بەرمىدى، ئۇ سورىغان سوئاللارنىڭ ھەممىسىنىڭ جاۋابى ئاشۇ كىتابنىڭ ئىچىدە ئىكەنلىكىنى ئېيتتى.

خۇددى ئۆزى ئېيتقاندەك، بوۋاي بىرنەچچە كۈندىن كېيىنلا ئۆلۈپ كەتتى. بوۋاي ئۆلۈپ كەتكەندىن كېيىن بالا «ئۈمىد دەستۇرى» نى يوشۇرۇپ قويغان يەردىن ئېلىپ ئوقۇشقا باشلىدى.

«ئۈمىد دەستۇرى» دا ئېيتىلىشىچە، بۇ كىتابنى قەدىمكى زاماندىكى بىر كىچىك بالا يازغانىكەن، ئۇ بالا پەرىشتە بىلەن دوست بولۇپ ئۆتكەنىكەن. لېكىن، كىتابتا ئاپتورنىڭ ئىسمى ۋە ئەسەر يېزىلغان ۋاقىت توغرىلۇق ھېچقانداق مەلۇمات يوق ئىدى. «ئۈمىد دەستۇرى» نىڭ نۇرغۇن تىللاردىكى نۇسخىسى بار ئىكەن، لېكىن ھەر بىر تىلنىڭ بىرلا نۇسخىسى بار ئىكەن، ئۇنىڭ مەۋجۇتلۇقىنىمۇ پەقەت بىرلا ئادەم بىلىدىكەن. پەقەت ئۇ كېيىنكى ساقلىغۇچىنىڭ قولىغا ئۆتكەندىلا، ئۇنى يەنە بىر ئادەم ئوقۇيالايدىكەن.

«ئۈمىد دەستۇرى» نى ساقلاۋاتقان ئادەم ئۆلۈپ كېتىشتىن ئاۋۋالقى بىر مەزگىلدە چۈش ياكى بەزى بېشارەتلەردىن «ئۈمىد دەستۇرى» نى باشقىلارغا ئۆتكۈزۈپ بېرىش ۋاقتىنى بىلىدىكەن، شۇنىڭ بىلەن ئۇنىڭ كېيىنكى ساقلىغۇچىسىنى ئىزدەشكە باشلايدىكەن. كېيىنكى ساقلىغۇچى ئۇنىڭ تۇغقىنى ياكى ناتونۇش ئادەم بولۇشى، باي ياكى نامرات بولۇشى، ئەر ياكى ئايال بولۇشىمۇ مۇمكىن ئىكەن. لېكىن، ساقلىغۇچى مەيلى كىم بولسۇن، ئۇ چوقۇم بالا بولۇشى كېرەك ئىكەن، چۈنكى «ئۈمىد دەستۇرى» نى چوقۇم بالغا تاپشۇرۇش كېرەك ئىكەن.

«ئۈمىد دەستۇرى» دا نۇرلۇق دۇنيا ۋە ئۇ دۇنيادا كۆرگەن - بىلگەنلەر سۆزلىنىدىكەن، يەنە نۇرلۇق دۇنيادىكى ئەۋلىيا - ئەنبىيالار، مەڭگۈلۈك ھاياتلىق شىفىرىنى يەشكەن ئەر - ئاياللار تونۇشتۇرۇلىدىكەن. ئۇنىڭدىن باشقا، كىتابتا يەنە «بەخت يۇلتۇزى» نىڭ پەيدا بولىدىغانلىقىدىن بېشارەت بېرىلگەن.

بۇ كىتابنىڭ يەتتە يېرىدە بەخت يۇلتۇزى تىلغا ئېلىنغان. كىتابتا دېيىلىشىچە، «ئۈمىد دەستۇرى» نىڭ ئاخىرقى بىرنەچچە بېتى پېچەتلىۋېتىلگەن، بۇ پېچەتنى پەقەت بۇ كىتابنىڭ ئەڭ ئاخىرقى ساقلىغۇچىسىلا ئاچالايدىكەن، چۈنكى ئۇ بەخت يۇلتۇزى ئىكەن. ئۇ پېچەتلىۋېتىلگەن بەتلەرنى ئاچقاندىن كېيىن پۈتۈن دۇنيا نۇرلىنىپ، مەڭگۈلۈك تىنچ دەۋرگە كىرىدىكەن.

بۇ مەقسەتكە يېتىشتە بەخت يۇلتۇزىنىڭ مەسئۇلىيىتى ناھايىتى چوڭ بولىدىكەن، ئۇ «ئۈمىد دەستۇرى» نىڭ ئوخشىمىغان تىللاردىكى بارلىق نۇسخىسىنى بىر يەرگە يىغىشى كېرەك ئىكەن، بىرەر نۇسخىسى كەم بولسىمۇ، كىشىلەر سانسىز يىللاردىن بېرى زارىقىپ كۈتۈۋاتقان مەڭگۈلۈك تىنچلىق مەڭگۈ ئەمەلگە ئاشمايدىكەن. دۇنيانىڭ ھەرقايسى يەرلىرىدە ئېقىپ يۈرگەن «ئۈمىد دەستۇرى» نى بىر يەرگە يىغالىغاندىلا، بەخت يۇلتۇزى ئاندىن دۇنيادىكى ھەر خىل تىللارنى بىر خىل تىلغا مۇجەسسەملەپ، دۇنيادىكى بارلىق كىتابلارنى بىر كىتابقا ئىخچاملايدىكەن.

«ئۈمىد دەستۇرى» دا ھەم پۈتۈن دۇنيا، ھەم ئۇنىڭ ساقلىغۇچىسى سۆزلىنىدۇ. كائىناتتىكى بارلىق نەرسە ئىنسانلار قەلبىدە ئەكس ئېتىدۇ. سانسىزلىغان كىشىلەر ئىچىدە بەزىلەر ئۇرۇشخۇمار، بەزىلەر تىنچلىققا تەشنا، «ئۈمىد دەستۇرى» غا ئېرىشىش، ئۇنىڭ پېچەتلىۋېتىلگەن بەتلىرىنى ئېچىش ئارزۇسىدا يۈرگەن بەخت يۇلتۇزى بولسا ئۇلارنىڭ ئارىسىدىكى بىرسى.

شۇڭا دەيمىزكى، «ئۈمىد دەستۇرى» نىڭ باشقا ساقلىغۇچىلىرىمۇ بەخت يۇلتۇزىغا تايانماي تۇرۇپمۇ پېچەتلىۋېتىلگەن بەتلەرنى قەلبىدە ئاچالايدۇ. ئەمەلىيەتتە، ھەر بىر ئادەم پېچەتلىۋېتىلگەن بەتلەرنى ئېچىش، چەكسىز نۇر ۋە تىنچلىققا ئېرىشىش ئىقتىدارىغا ئىگە، چۈنكى «ئۈمىد دەستۇرى» ھەر بىر ئادەمنىڭ قەلبىگە يېزىلغان.

بوۋاي «ئۈمىد دەستۇرى» غا ئېرىشكەندىن كېيىن ئاساسەن خاتىرجەم تۇرمۇش كەچۈرۈپ كەلگەن بولسىمۇ، بۈگۈنكى كۈنگە كەلگەندە ئىختىيارسىز ھالدا ئالدىراپ قېلىۋاتاتتى، چۈنكى ئۇ ھازىرغىچە ئاشۇ بالىنى — «ئۈمىد دەستۇرى» نىڭ كېيىنكى ساقلىغۇچىسىنى تاپالمايۋاتاتتى. ئۈچەي - باغرىنى سۇغۇرۇپ چىقىدىغاندەك قېقىلىپ يۆتىلىشلەر، بەدەن - بەدىنىنىڭ

سارقىراپ ئاغرىشلىرى بىلەن ئۇنىڭ پەرۋايى پەلەك، چۈنكى ئۇنىڭغا مەلۇم، ئۇزاققا قالمايلا ئەزرائىل مېھرىبان قوللىرىنى ئۇنىڭغا قارىتىپ سوزىدۇ. «ئۈمىد دەستۇرى»نى قولدىن چىقىرىۋەتسىلا، ئۇنىڭ باشقا ئارىمىنى يوق...

بېشارەتلەر ئۇنىڭغا يول باشلاپ تۇرۇۋاتاتتى، پەرىشتىلەر ئۇنىڭغا ياردەم قىلىۋاتاتتى. ھەممىمىز بىلىمىز، خۇدا ھەممىگە قادىر، لېكىن خۇدا بەزى ئىشلارنى بەندىلىرىگە قالدۇرۇپ قويىدۇ، ئۇنىڭ بەندىلىرى بولسا ئۆزلىرىنىڭ ئۇ ئىشلارنىڭ ھۆددىسىدىن چىقالايدىغانلىقىغا ئىشىنىدۇ. بوۋاي بالىنى تېپىش ۋەزىپىسىنى چوقۇم ئورۇنلىشى كېرەك، بولمىسا ئۇ پەرىشتە دوستلىرىنىڭ ئالدىدا يەرگە قاراپ قالمىدۇ.

كۈن ئولتۇرغان مەزگىل، بوۋاي يەتتە ئارالغا يەنە بىر قېتىم كۆز يۈگۈرتۈپ چىقتى. ئۇنىڭ كۆزلىرىدە ھارغىنلىق بولسىمۇ، لېكىن ھاياجان نۇرلىرى چاقناپ تۇراتتى. ئاندىن ئۇ قاقاس تاغ ئېتىكىگە جايلاشقان ئون يەتتىنچى كەنتكە قاراپ پۇختا قەدەم بىلەن يۈرۈپ كەتتى. ئۇ يەر ئۇنىڭ كېيىنكى بېكىتى ئىدى...



بىرىنچى بۆلۈم

---

قران ئومۇمى      بالا ئومۇمى

---



## قىران ئومۇ

### 1

بۇ دۇنيادا ھەممە نەرسە يوقىلىدۇ. شۇڭا دەيمىزكى،  
ھاياتلىقنىڭ ھېچقانداق ئەھمىيىتى يوق. مېنىڭچە، مۇشۇنداق  
بولغاندا، ئۆلۈمنىڭ چوقۇم ئەھمىيىتى بولغان بولىدۇ. لېكىن،  
مەن ئىنتىلىۋاتقان بۇ ئەھمىيەتلىك پەيت زادى قاچان يېتىپ  
كېلىدۇ، بۇنى مەن قانداق بىلىمەن؟

— توختا، ئومۇ! ئۇنداق قىلما! سەن كۈنلەرنىڭ بىرىدە  
ھامان ئۆلمىسەنغۇ، — مەن كۆڭلۈمدە ئەمدىلا شۇلارنى ئويلاپ  
تۇرۇشۇمغا، بىر ئاۋاز ئاڭلاندى.

— لېكىن، ئۇ كۈننىڭ چېكى يوققۇ، — دېدىم مەن.

— سەن بۇنى نەدىن بىلىسەن؟ ئادەمنىڭ ئۆمرى قىسقا  
بولىدۇ.

— قاماقتا ئۆتكەن كۈنلەر ئۇزاق بولىدۇ، — دېدىم مەن، —  
ئۇنىڭ تۆت تېمى بولمىسىمۇ ئوخشاش.

— سەن نېمىشقا ئۆزۈڭنى قاماقتا ئۆتۈۋاتقاندەك ھېس  
قىلىسەن؟

— ئۆزۈڭنى ئەركىن ھېس قىلالمىساڭ، بۇنىڭ قاماقتا  
ياتقاندىن نېمە پەرقى.

— سەن بۇ دۇنيادىن كەتسەڭ بولمايدۇ، ئومۇ، ھازىرچە  
بولمايدۇ.

— نېمىشقا بولمايدىكەن؟ بۇ دۇنيادىكى ھەممە نەرسە  
يوقىلىدۇ. شۇڭا، مەن ھازىرلا يوقالماقچى.



— ئەگەر سەن خالساڭ، ھەممە نەرسىنى تۇتۇپ قالالايسەن.  
— مېنى ئالداۋاتسەن، — دېدىم مەن، ئۇيغۇ دورىسىغا  
قولۇمنى ئۇزارتتىم.

بۇ پاراڭ بۈگۈن — مەن قىرانلىقىمغا يەتكەندە بولدى. ئۇ  
چاغدا مېنىڭ كىچىك كېمەم — سافا ئېگىيى دېڭىزىدىكى بىر  
كىچىك ئارالدا ئىدى. لېكىن، ئۇلار پەقەت مېنىڭ ئىچكى  
دۇنيايىمدا بولغان پاراڭ، ئۇنى دېيىش مۇمكىن ئەمەس، دەپ  
ئولتۇرۇشنىڭمۇ ئورنى يوق.

ئەمەلىيەتتە، مەن بۇ دۇنيادىن كەتسەممۇ قانداقتۇر  
ئۆزگىرىشلەر بولۇپ كەتمەيدۇ. ئەتە ئەتىگەن بېلىقچى مېنىڭ  
كېمەمدە تىنىقتىن قالغان بىر ئادەمنىڭ ياتقانلىقىنى كۆرىدۇ،  
خالاس. دېڭىز سۈيىنىڭ رەڭگى بۇرۇتقىدەك تۇرىۋېرىدۇ،  
يىراقتىكى قاقاس تاغ تاقىرى پېتى قېلىۋېرىدۇ. گۈل ئارالدىكى بۇ  
خىلۋەت قولتۇقنىڭ تىمتاسلىقى يەنىلا بۇزۇلمايدۇ. مەيلى  
چايكىلارنىڭ سايراشلىرى، مەيلى يەتتە ئارالنىڭ ئەتراپىغا  
توختىتىلغان بېلىق تۇتۇشقا ھەۋەس قىلىدىغانلارنىڭ كېمىلىرى  
بولسۇن، ھېچقايسىسىدا ئۆزگىرىش بولمايدۇ.

مۇشۇنداق ئىكەن، ئىچكى دۇنيايىمدىن كېلىۋاتقان ئاشۇ  
ئاۋازنى يوقاتساملا، بۇ دۇنيادىن خاتىرجەم كېتەلەيمەن. مەن ئۇ  
ئاۋازنى يوقىتىۋېتەلەيمەن، چۈنكى ئۇ مېنىڭ ئىچكى دۇنيايىمدا.  
مەن كېمىدە، شۇڭا ئۇ ئاۋازمۇ كېمىدە بولۇشى كېرەك. لېكىن،  
ئۇ كېمىدە ئەمەس.

بەلكىم... بەلكىم ئۇ كېمىدە بولۇشى مۇمكىن.

مەن ئۇيغۇ دورىسىغا قولۇمنى ئۇزارتىۋاتقاندا، بىر ئىش يۈز  
بەردى. بىر سۇ پەرىسى تۇيۇقسىز كېمىنىڭ ئالدىدا پەيدا بولدى.  
راست، سۇ پەرىسى!

ئۇ بىز كىنولاردا كۆرىدىغان سۇ پەرىسى ئىدى. ئۇنىڭ بەدىنى  
سۇ ئاستىدا پارقىراپ تۇراتتى، كۆزلىرى يېشىل ياقۇتنىڭ

ئۆزى، دېڭىز سۈيى بىلەن رەڭ تالىشىپ تۇراتتى. ئۇنىڭ تېرىسى بىرونزا رەڭدە، چاچلىرى قارا ھەم ئۇزۇن، چىرايلىق بويىدا يېيىلىپ تۇراتتى. ئۇنىڭ بېلىنىڭ ئۈستى تەرىپى ئادەملەردىن قىلچە پەرقلەنمەيتتى. ئەگەر ئۇ كېمەگە يېقىن كەلمىگەن بولسا، ئۇنى قىرغاقتىن ئۇزۇپ كەلگەن ئادەتتىكى قىز دەپ قېلىشىم تۇرغان گەپ ئىدى. راست، ئۇ ئادەتتىكى قىزلارغا ئوخشايتتى، لېكىن گۈزەللىكتە تەڭدىشى يوق، ئادەمنى ئۆزىگە رام قىلىۋالاتتى.

ئۇ كۆزلىرىنى ماڭا تىكتى.

— توختا، ئومۇ! ئۇنداق قىلما! — دېدى ئۇ، — سەن كۈنلەرنىڭ بىرىدە ھامان ئۆلسەنغۇ.

ئەگەر ئۇنىڭغا ئاغزىمنى ئېچىپ قاراپلا قالغان بولسام، ھېچقانداق ئىنكاس قايتۇرمىغان بولسام، ئەقىلگە مۇۋاپىق بولاتتى، لېكىن مەن ئۇنداق قىلمىدىم. يېقىندا مەن ئىچىمدىن كېلىۋاتىدۇ، دەپ ئويلىغان ئاۋاز ماڭا ئاڭلانغاندا، مەن ئۇنىڭغا جاۋاب قايتۇرغان، شۇ تاپتا ئاشۇ جاۋاب يەنە تىلىمغا كەلدى:

— لېكىن، ئۇ كۈننىڭ چېكى يوققۇ.

— سەن بۇنى نەدىن بىلىسەن؟ — دېدى ئۇ، — ئادەمنىڭ ئۆمرى قىسقا بولىدۇ.

بىرنەچچە مىنۇتنىڭ ئالدىدا بۇ پاراڭلارنىڭ ئىچكى دۇنيام بىلەن بولغانلىقىغا ئىشىنىۋاتتىم، ئەمدى بولسا بۇ پاراڭلار سۇ پەرىسى بىلەن بولۇۋاتاتتى. مەن دورىغا قولۇمنى قايتا ئۇزارتقاندا، ئۇ ئېغىز ئاچتى:

— ئۇنداق قىلما، ئومۇ! ھېلىقى كىتابنى تېگىشلىك ئىگىسىگە تاپشۇرمىغۇچە ئۆلسەڭ بولمايدۇ.

— كىتاب؟ قايسى كىتابنى دەيسەن؟

— ئۆزۈڭ ئويلاپ باققىن، — دېدى ئۇ.

— نېمنى ئويلايمەن؟!

— ئوبدانراق ئويلاپ باققىن، — دېدى ئۇ يەنە.

— نېمىلەرنى دەۋاتسەن؟ نېمە دېگىنىڭ بۇ؟ ئۆزۈڭ زادى كىم؟

— سەن كىم؟ — سۇ پەرىسى قايتۇرۇپ سورىدى.

— خۇددى ئۆزۈڭ ئاتاۋاتقاندىكى، مەن ئومۇ بولمەن. ئەمدى ئېيتىپ باققىنا، ئۆزۈڭ كىم...

— مەن سەندىن ئىسمىڭنى سوراۋاتمايمەن، — دېدى سۇ پەرىسى، — ئۆزۈڭ كىم بولسەن، دەپ سوراۋاتمەن. ئۇ مېنىڭ جاۋابىمنى كۈتمەيلا سۇغا شۇڭغۇپ كۆزدىن غايىب بولدى.

بىر ھېسابتا ئۇنىڭ كەتكىنىمۇ ياخشى بولدى، ئۇنداق بولۇشى، ئۇنىڭغا نېمە دەپ جاۋاب بېرىشىمنى بىلمەيتتىم. ئۇ غايىب بولغان يەرگە قاراپ تۇرۇپ كەتتىم، خېلىدىن كېيىنلار نەزىرىمنى قايتىدىن دورغا ئاغدۇردۇم. مەن كېمىنىڭ ئوتتۇرىسىدا تۇراتتىم، بىردە دورا قۇتسىغا، بىردە پايانسىز بوشلۇققا قارايتتىم. مېڭىشنىڭ قىلچە ئەھمىيىتى يوق، مەن قانداق ماڭمەن؟ نەگە ماڭمەن؟ نېمىشقا ماڭمەن؟

## بالا ئومۇ

### 1

بىز كېمىنىڭ لەڭگىرىنى كۆتۈردۈق، كېمە قۇم ئارالغا قاراپ يۈرۈپ كەتتى. بوۋام رولدا، ئاپام تاماقنىڭ تەييارلىقى بىلەن ئالدىراش. مەنچۇ، بۇرۇنقىغا ئوخشاشلا بىزنىڭ كېمە — سافانىڭ ئالدى تەرىپىدە ئات ئۈستىدىكى چەۋەندازدەك ئولتۇرمەن. ئاستىم قاتتىق، يانپىشىمغا پېتىپ كېتىۋاتقان بولسىمۇ، دائىم شۇ يەردە ئولتۇرۇۋالسىمەن، چۈنكى ئوچۇق دېڭىزغا كىرىۋالساقتا، بوۋام سافانىڭ سۈرئىتىنى تېزلىتىدۇ، مەن دېڭىزدا ئوچۇق كېتىۋاتقاندا تۇيغۇغا كېلىمەن. مۇنداق چاغدا ئاپام ماڭا قاراپ ۋارقىرايدۇ:

— ئومۇ! سۇغا چۈشۈپ كەتمىگىن، بۇياققا قايتىپ كەل، بالام!

— مەن كىچىك بالا ئەمەس، ئاپا، — مېنىڭ جاۋابىم دائىم شۇنداق، — چۈشۈپ كەتمەيمەن.

ئاپام مېنىڭ بۇ گېپىمدىن كېيىن جىمىپ كېتىدۇ. بىزنىڭ ئۆيدىن يەتتە ئارالنىڭ ھەممىسى كۆرۈنۈپ تۇرىدۇ، بۇ ئاراللارنىڭ ئىچىدە قۇم ئارال ئەڭ يىراق. قۇم ئارال گۈل ئارالدىنمۇ يىراق، لېكىن ئۇ يەرنىڭ ساھىلى ئەڭ چىرايلىق. ئەگەر دېڭىز بۈگۈنكىدەك بولۇپ، ھاۋا ئەلپازىنى بۇزمىسىلا، سافا قۇم ئارالغا قىرىق مىنوتتىلا بارالايدۇ. لېكىن، بۇ ۋاقىت چوڭلارنىڭ قول سائىتى بويىچە ھېسابلانغان، ئەگەر مېنىڭ قول سائىتىم بويىچە ھېسابلانسا، ئۇ قىرىق سائەت دەڭلار. ئەگەر

دېڭىزدا بوران - چاپقۇن كۆتۈرۈلۈپ قالسا، ئۇ يەرگە بېرىشقا قانچىلىك ۋاقىت كېتىغانلىقىنى مەندىن سورىمايلا قويۇڭ. ئۇنداق بولۇشى، بوران - چاپقۇن بولغان كۈنلەردە بىز ئۇدۇللا ئېشەك ئارالغا بېرىۋالمايمىز، بۇنىڭدا يېرىم ۋاقىتنى تىجىگىلى بولىدۇ (بىرنەرسىنى ئەسكەرتىپ ئۆتەي، «ئېشەك ئارال» دېگەن ئىسمىنى ئاڭلاپ قايىمۇقۇپ قالماڭلار، مەن ئۇ ئارالنى ئالا قويماي دېگۈدەك ئايلىنىپ چىقتىم، لېكىن بىرەر ئېشەكمۇ ئۇچراتمىدىم.)

ئېشەك ئارال زادى قانداقكەن، دەپ سوراپ قالساڭلار، مەن بۇنىڭغا ئېنىق بىرنېمە دېيەلمەيمەن... ئىشقىلىپ، مەن ئۇ يەرگە ئامراق، ئۇنداق بولۇشى، ئۇ يەردە چايكىلار بەك كۆپ، گۈل ئارالغا ئوخشاش جىمجىت. قۇم ئارالنىڭ سۈيىنىڭ ئاستى قۇم، ئېشەك ئارالنىڭ سۈيىنىڭ ئاستى تاش، تاشلارنىڭ ئۈستىنى دېڭىز يۈسۈنى، دېڭىز كىرىپىسى قاپلاپ كەتكەن. شۇڭا، ئېشەك ئارالغا بارساملا، سۇنىڭ ئەڭ چوڭقۇر يېرىگە شۇڭغۇشنى ياخشى كۆرىمەن.

راستىنى دېسەم، مەن سۇنىڭ چوڭقۇر يېرىگە شۇڭغۇشنى ياخشى كۆرىمەن. ياخشى يېرى، بۇ ئەتراپتا ئاكۇلا يوق، بولمىسا ئاپام مېنىڭ سۇغا شۇڭغۇشۇمغا يول قويدۇ دەمسىز. بۇ يەردە ئاكۇلا بولغان تەقدىردىمۇ، مەن قورقۇپ قالمايمەن. مەن ئاكۇلانىڭ دېلىنىدىن قورقىدىغانلىقىنى ئاڭلىغان. گەپنىڭ راستىنى دېسەم، بىزنىڭ بۇ يەردە دېلىنىمۇ يوق... لېكىن، ئەگەر بۇ يەرگە ئاكۇلا كەلسە، ئۇ چاغدا دېلىنىمۇ ئەگىشىپ كېلىدۇ، چۈنكى دېلىن ھەرگىزمۇ بالىسىنى خەتەرگە تۇتۇپ بەرمەيدۇ.

بىز قۇم ئارالغا ئاخىر يېتىپ كەلدۇق، كېمىنى قىرغاقتىكى بىر تىنچ يەرگە توختاتتۇق. ئاپام بىلەن بوۋام سافادا قالدى، مەن سۇغا ئۆزۈمنى ئاتتىم. مەن ئۈزۈپ قىرغاققا چىقتىم. ساھىلدا مەندىن باشقا ئادەم يوق ئىدى. بۇ پادىشاھ بولۇش ئويۇنى

ئويناشنىڭ ئەڭ ياخشى پۇرسىتى ئىدى.

پادىشاھ بولۇش ئويۇنىنىڭ قائىدىسى ناھايىتى ئاددىي، ئىككىلا قائىدىسى بار، بىرسى، سىز ئۆزىڭىزنى ئەڭ قالتىس قىياپەتتە تۇتۇشىڭىز كېرەك؛ يەنە بىرسى، ھەممە نەرسە سىزگە مەنسۇپتەك ھالەتتە بولۇشىڭىز كېرەك.

مەن بۇ ئويۇننى ساۋاقدىشىمدىن ئۆگىنىۋالغان. بىر ساۋاقدىشىم ئۇ ئويۇننى باشقا يەردىن ئۆگىنىۋاپتىكەن، ئاندىن بىزگە ئۆگىتىپ قويدى. ئۇزاق ئۆتمەيلا، پادىشاھ بولۇش ئويۇنى ماڭا مەزىسىز تۇيۇلدى، چۈنكى بۇ ئويۇننى پەقەت ئۆزىڭىز بىلەن ئۆزىڭىزلا ئوينايسىز، قانچە ئۇزاق ئوينىسىڭىز، ئۆزىڭىزنى شۇنچە غەرب ھېس قىلىپ قالسىز. ئەگەر ئىككى ئادەم بىللە ئويناپ قالسا، جېدەلنىڭ چوڭى شۇ چاغدا چىقىدۇ.

لېكىن، باشقا بالىلار ماڭا پادىشاھ بولۇش ئويۇنى ئۇنداق مۇھىم، مۇنداق قىزىقارلىق، دەپ تۇرۇپلىۋالدى، شۇنىڭ بىلەن مەنمۇ ئوينىيدىغان بولدۇم. بىراق، بۇ ئويۇن ماڭا يەنىلا شۇنداق زېرىكىشلىك بىلىندى.

پادىشاھ بولۇش ئويۇنى ئوينىغاندا، مەن ساھىلدا كۆكرىكىمنى كېرىپ ماڭاتتىم، ئاندىن بار ئاۋازىم بىلەن ۋارقىرايتتىم:

— بۇ ئارالنىڭ ھەممىسى مېنىڭ! كۆزۈمگە ئېلىنغىنىنىڭ

ھەممىسى مېنىڭ، چۈنكى مەن بۇ ئارالنىڭ پادىشاھى!

بىردەمدىن كېيىن چاكارلىرىم (ئاپام بىلەن بوۋام) ئېسىل نازۇنېمەتلەر (ساندۇۋاچ)نى تەييارلاپ، مېنى خان جەمەتى كېمىسى (سافا) گە تاماققا تەكلىپ قىلىدۇ. خالىسام كېمەگە ئۈزۈپ بېرىۋېرىمەن. مېنىڭ توپچى كېمىلىرىم (ئارالدىكى باشقا كېمىلەر) ئەتراپىدا ماڭا پاسىبان، دېڭىز قاراقچىلىرى ماڭا ھەرگىز يېقىنلىشالمايدۇ.

بۇ ئويۇن زېرىكىشلىك بولغاننىڭ ئۈستىگە، ئادەمنى خۇماردىن چىقارمايدۇ، چۈنكى ئۇنى ئۇزاق ئوينىغىلى بولمايدۇ. ئاپام: «ئومۇ، قايتىپ كەل! ساندۇۋاچ تەييار بولدى، قوزام!» دەپ

ۋارقىرىغاندا، ياكى بىرەر چوڭ يەلكەنلىك كېمە بىزنىڭ ئالتە مېتىر ئۇزۇنلۇقتىكى ساقايمىزنىڭ يېنىدا توختىغاندا، ياكى بولمىسا ماڭا تازا ياقمايدىغان ئاۋاق بالىلار باشقا كېمىلەردىن چۈشكەندە، ئويۇنى دەرھال يىغىشتۇرۇشقا توغرا كېلەتتى.

پادىشاھ بولۇش ئويۇنى ئويناۋاتقاندا ئەگەر ساھىلدا سىزدىن چوڭراق بالىلار پەيدا بولۇپ قالسا، ئىشىڭىز بۇزۇلۇشى مۇمكىن. ئۇ بالىلار سىزگە يېقىنلاشقان ھامان سىزنىڭ غايىلىرىڭىز شۇ ھامان بەربات بولىدۇ. شۇڭا، چوڭ بالىلار بولسىلا، مەن ھەرگىزمۇ پادىشاھ بولۇش ئويۇنى ئوينىمايمەن. باشتا ئېيتىپ ئۆتكەندەك، بۇ ئويۇنى ئوينىماق بەك تەس، لېكىن مېنىڭ ئويناش ئۇسۇلۇم تازا توغرا ئەمەسمىكىن دەيمەن. بەلكىم يېشىم سەل چوڭايغاندا ئو ئويۇندىن ئاندىن ھۇزۇر ئالالارمەن.

مېنىڭ ئارالدا ئوينايدىغان يەنە بىر ئويۇنۇم قۇم قەلئە ياساش ئىدى. لېكىن، مېڭىبىر جاپادا ياسىغان قۇم قەلئەنى كېيىنكى قېتىم كەلگەندە تاپقىلى بولمايتتى، ئۇ ئىز - دېرەكسىز يوقالغان بولاتتى، مېنىڭ بارلىق تىرىشچانلىقىم نۆلگە تەڭ بولاتتى، بۇنىڭدىن مەن ئۆزۈمنىڭ ساختا پادىشاھ ئىكەنلىكىمنى يەنە بىر قېتىم ھېس قىلاتتىم. ئەگەر بۇ ئارال راستلا مېنىڭ بولسا، مېنىڭ قەلئەيمىگە چېقىلىشقا كىممۇ جۈرئەت قىلالايتتى؟

ئەمەلىيەتتە، ئۆتۈپ كەتكەن ئويۇن ۋاقتلىرىدا مەن قۇم قەلئە ياسىمىدىم، پادىشاھ بولۇش ئويۇنىمۇ ئوينىمىدىم، باشقا بىر ئىشنى قىلدىم. مەن رەسسام، لېكىن مېنىڭ سىزغان رەسىملىرىمنى ھېچكىم چۈشەنمەيدۇ. مەن پەرىشتىدىن باشقا نەرسە سىزمايمەن، لېكىن مەن پەرىشتىلىرىمگە ئەزەلدىن قانات چىقارمايمەن، قارىماققا كىچىك بالىغىلا ئوخشايدۇ. شۇنداق بولغاچقا، مېنىڭ سىزغىنىم كىچىك بالا ئەمەس، پەرىشتە ئىكەنلىكىنى ھېچكىم بىلمەيدۇ.

مەن پەرىشتىنى بالىغا ئوخشىتىپ سىزاتتىم، ئۇنداق بولۇشى، ئۇلار ماڭا ئوخشىسا، مەن ئۇلار بىلەن دوست





مەسخىرىسى تېخىمۇ ئەدەپ كەتتى. شۇنىڭدىن كېيىن ئۇلارنىڭ ئالدىدا پەرىشتىنىڭ گېپىنى چىقارمايدىغانلا بولدۇم.

ئەڭ ئاخىرقى ئۈمىدىم ئائىلەمدىكىلەردە قالغانىدى. ئۇلار مېنىڭ رەسىمىمنى كۆرۈپ مەسخىرە قىلىدىغان ئىشنى قىلمىدى، لېكىن ئۇلارنىڭ باھاسىدىن چۈشەنگىنىم، ئۇلارمۇ مېنى خاتا سىزىپ قويۇپتۇ، دەپ قارىغانىدى.

شۇنىڭدىن كېيىن مەن ئۆزۈمگە شۇنداق دېدىم: «ھەممە ئادەم شۇنداق قاراۋاتقانكەن، ئۇلار چوقۇم مەن بىلمەيدىغان بەزى ئىشلارنى بىلىدىكەن.» چۈنكى، باشقىلار مەن بىلمەيدىغان نۇرغۇن ئىشلارنى بىلىدىغۇ. شۇڭا ئۇلارنىڭ دېگەنلىرىمۇ بەلكىم توغرىدۇ. ئاخىرىدا مەن ئۇنداق خاتا رەسىمنى سىزىشتىن توختىدىم، مېنىڭ رەسىمىمنى ئۆزگەرتىپ، پەرىشتىگە قانات سىزىشنى خالىمايتتىم. پەرىشتە بىلەن دوست بولالمىسام، ئۇلارنى سىزىمەن دەپ نېمىگە ئاۋارە بولاتتىم. ئۇنىڭدىن باشقا، بۇ دۇنيادا قانتى بار پەرىشتىنى سىزىدىغانلار ساماندىكەكقۇ.

بالمىخانغا قويۇپ قويغان خاتا سىزىلغان بىرمۇنچە رەسىم، ئىز - دېرىكى يوق سانسىز قۇم قەلئەلەر، مەن ئويىناپ زېرىككەن مەزىسىز ئويۇنلار... مۇشۇ بارلىق نەرسىلەرگە ھەۋىسىم قالمىغاندىن كېيىن، شۇنداق خىيالغا كېلىپ قالدىم، ئالدىنقى ھەپتە ئۇچراپ قالغان قوللىرى قىپقىزىل موماي ماڭا ئېيتقان ئىش بەلكىم مېنىڭ تۇرمۇشۇمنى ئۆزگەرتەر. مەن ھەتتا شۇنداقمۇ ئويلىدىم، ئۇنىڭ گەپلىرى پۈتۈن دۇنيانى ئۆزگەرتىۋېتىشىمۇ مۇمكىن.

مەن خاتا ئويلاپتىمەن.

## قىران ئومۇ

2

سۇ پەرسى !

تۈنۈگۈن كەچتە گۈل ئارالدىن قايتىپ كەلگەندىن كېيىن مەن كۆرگەن ھېلىقى ئادەمنى پۈتۈن كېچە ئويلاپ چىقتىم، ئاندىن يەنە بىر كۈن ئويلىدىم. ئۇ بىر خىيالىي تۇيغۇمىدۇ؟ ياكى ئۇ باشقىلار دەپ يۈرگەن روھمىدۇ؟ ھازىر سۇ پەرسى دېگەننىڭ بولۇشى مۇمكىن ئەمەسمۇ، ئۇنىڭ ئۈستىگە مېنىڭ ساماۋى چۆچەكلەرگە ئىشەنمەيدىغان بولۇپ قالغىنىمغا ئۇزاق يىللار بولۇپ قالغانىدى. ئۇنداق بولسا، مېنىڭ كۆزۈمگە كۆرۈنگىنى زادى نېمە؟

ھەر قېتىم بارلىق مەسىلىلەرنى بىراقلا ھەل قىلىۋېتىش نىيىتىگە كەلگىنىمدە، يەنە بىر تاغار يېڭى مەسىلىلەرگە دۇچ كېلەتتىم. مېنىڭ بۈگۈنگىچە ياشاپ كېلىشىمگە ئاشۇ يېڭى مەسىلىلەر سەۋەبچى بولغان. مېنى خاتا چۈشىنىپ قالماڭلار، مەن نىيىتىمدىن يانغىنىم يوق، لېكىن قانچىلىك قەتئىي ئىرادىگە كەلگەن بىلەنمۇ، ئادەم ئۇنداق ئىشقا يولۇققاندا بىر قۇتا ئۇيقۇ دورىسىنى بىراقلا ئىچىۋېتەلمەيدىكەن.

مەن ئاڭلىغان ئاۋاز ۋە كۆزۈمگە كۆرۈنگەن غايىبانە نەرسە زادى ئىچكى دۇنيانىمىدىن كەلگەنمۇ ياكى سىرتقى دۇنيادىن كەلگەنمۇ، مەن پەقەت مۇشۇنىلا بىلمەكچى. مەن بۇ خىيالىمنى كاللامدىن چىقىرىۋېتەلمەيمەن. شۇڭا، مەن قاش قارىشتىن ئىلگىرى — بىر كۈن ئىچىدىكى ئەڭ ئازابلىق ۋاقىتتىن

ئىلگىرى گۈل ئارالدىكى قولتۇققا بېرىپ يەنە بىر قېتىم كۆزىتىپ كەلمەكچى بولدۇم.

ياز پەسلىدىكى قاش قارىيىشتىن ئىلگىرىكى ۋاقىت مەن ئىلگىرى ئەڭ ياخشى كۆرىدىغان ۋاقىت ئىدى. ئۇنداق ۋاقىتتا بىزنىڭ ئۆيىنىڭ ئالدىدا سۇغا چۆمۈلۈۋاتقان كىشىلەر ئاستا قىرغاققا قاراپ ئۈزۈشكە باشلايتتى، دېڭىز شامىلى مۇلايىملىشىپ، سۇ يۈزىدە كۈمۈش نۇرلار چاقىنايتتى.

مەن ۋە ئاتا - ئانىم شۇ ۋاقىتتىكى مەنزىرىنى ئەڭ ياخشى كۆرەتتۇق. بىز ھۆكۈمەتنىڭ ئىشىدىن بوشىنالمىي شەھەردىن قايتىپ كېلەلمىگەن دادامغا تېلېفون قىلاتتۇق، ئۆزىمىزنىڭ ناھايىتى كۆڭۈللۈك ياشاۋاتقانلىقىمىزنى ئېيتىپ، ئىچىنى تازا قىزىتاتتۇق. ياز كۈنلىرى دادام بىزگە ئانچە ئاشمايتتى، ناگان - ناگاندا شەنبە - يەكشەنبىلەردىلا بىللە بولۇپ قالاتتۇق.

بۇلتۇر يازدا، مۇشۇنداق قىممەتلىك بىر ھەپتە ئاخىرىدا مەن ئاتا - ئانىمدىن ئايرىلىپ قالىدىم. قاش قارىيىشتىن ئىلگىرى، سائەت ئالتىلەر بولغاندا، ئۇلار دوستلىرى بىلەن تاماق يېيىش ئۈچۈن يېقىن ئەتراپتىكى بىر ئارامگاھقا بارماقچى بولدى. جانغا تاقالغان ئاشۇ ۋەقە سائەت ئالتە يېرىملاردا يۈز بېرىپتۇ.

ئۇ كۈنى كەچتە ئۇلار مېنىمۇ بىللە ئېلىپ بارماقچى بولغان، لېكىن مەن ئۈنمىدىم، مېنىڭ بېلىق تۇتقىلى بارغۇم بار ئىدى. ئاتا - ئانىمنىڭ جەستىنى تونۇشقا بارغان ئاشۇ كەچتىن تارتىپ مەن ھەر كۈنى ئۆزۈمگە ئوخشاش بىر سوئالنى قويدىغان بولۇپ قالغانىدىم: ئەگەر ئاتا - ئانىم بىلەن بىللە بارغان بولسام، قانداق بولار بولغىيىدى؟ ئەگەر ئۇلار ئىككىسى ئەمەس، ئۈچىمىز بىللە ماڭغان بولساق، ئىشلار باشقىچە بولار بولغىيىدى؟ قانداق خىلاپ ھالدا ياندىماقچى بولغان ئاشۇ يۈك ماشىنىسىدىن ماشىنىمىزنى چاققانلىق بىلەن قاچۇرۇپ، سوقۇلۇپ كېتىشنىڭ ئالدىنى ئالالار بولغىيىدىمۇ؟ مەيلى قەيەرگە بارايلى، بىز بىللە

چىقساقلا ماشىنىنى مەن ھەيدەيتتىم. ئەگەر شۇنداق بولغان بولسا، ئاشۇ پاجىئە يۈز بەرمەس بولغىمىدى؟  
بۇ سوئاللار مېنى نەچچە ئاي قىيىندى، لېكىن ئۇنىڭ جاۋابىغا ئېرىشكۈم يوق ئىدى، ئۆزۈمنى تەقدىرنىڭ يازمىشىغا ئىشىنىشكە زورلايتتىم. ئاتا - ئانىمنىڭ ھادىسىگە ئۇچرىشى خۇدانىڭ ئىرادىسى، ئاشۇ قارغىش تەڭگۈر تاماققا بېرىش - بارماسلىقىمنىڭ بۇنىڭ بىلەن قىلچە ئالاقىسى يوق.

مەن مۇشۇنداق ئويلىسام، مۇشۇ ئۇسۇل بىلەن ئۆزۈمگە تەسەللى بەرسەم بولار. تەقدىرنىڭ يازمىشىدىن ھېچكىم قېچىپ قۇتۇلالمايدۇ، ھەر بىر ئادەمنىڭ رىزقى ئۈزۈلىدىغان كۈن بولىدۇ، مەن ئۇلار بىلەن بىللە كەتمىگىنىم ئۈچۈن ئۆزۈمنى ئەيىبلەسەم بولمايدۇ، چۈنكى مەن ئۇ ۋەقەنى ئالدىن بىلىشكە ئامالسىز، دەپ قارىسام بولىدۇ. لېكىن، ھازىر، ھازىر ئۇ ئىشنى ئويلىمايدىغان بولدۇم، ئويلايمۇ بىر يەرگە ئاپارغانىدىم.

يالغۇز بۇ ئىشلا ئەمەس، تۇرمۇشۇمنى، تۇرمۇشۇمنىڭ مەنىسىنىمۇ (بەلكىم مەنىسىزلىكىنى دېيىشىم كېرەكتۇ) ئويلاپ بىر يەرگە ئاپارغانىدىم. ئادەملەر بۇ جاھاندىن ئۈمىدى پۈتۈنلەي ئۈزۈلگەندە ئاندىن ئۆزىنى ئۆلتۈرۈۋالىدۇ، شۇنداققۇ؟ لېكىن، مېنىڭ ئەھۋالىم ئۇنىڭغا ياتمايدۇ. ياشىشىمنىڭ ھېچقانداق ئەھمىيىتى قالمىغاچقىلا، مەن شۇنداق قىلماقچى.

شۇنىڭ ئۈچۈن دەيمەن، مېنىڭ ئۆزۈمنى ئۆلتۈرۈۋالماقچى بولغىنىم بىردەملىك ھېسسىياتتىن بولغان ئەمەس، مېنىڭ كاللام جايىدا، چوڭقۇر ئويلىنىم، بۇ ئەقىل بىلەن ئۆلۈۋېلىشقا كىرىدۇ.

بەزىدە دۇنيادىكى گۈزەل نەرسىلەرگە كۆز سېلىپمۇ قالسىمەن، ئۇلار ماڭا مەڭگۈلۈك بولۇپ تۇيۇلىدۇ، لېكىن بۇ خىل تۇيغۇ بىردەمنىڭ ئىچىدىلا ئۆتۈپ كېتىدۇ. ئاشۇ گۈزەل نەرسىلەر مېنىڭ سەزگۈلىرىمنى قالايمىقانلاشتۇرغاندەك بولۇپ، ھەممە نەرسە يوقىلىدۇ، شۇڭا ئۇنىڭ ھېچقانداق ئەھمىيىتى يوق، دېگەن

نەرسىنى بىردەملىككە كاللامدىن چىقىرىۋېتىدۇ.  
لېكىن، ئويلاپ باقسام، ئاخىرىغا بېرىپ كاللام يەنىلا  
سەگەكلىشىدۇ، ئۇنداق خىيالىي تۇيغۇنىڭ ئىسكەنجىسىدىن  
قۇتۇلمەن.

## بالا ئومۇ

### 2

ئاشۇ كۈنى قاش قارىيىشتىن ئىلگىرى، مەن سىرتتا زېرىكىشلىك پادىشاھ بولۇش ئويۇنى ئويناۋاتقاندا، قوللىرى قىپقىزىل ئاشۇ موماينى تۇنجى قېتىم ھەم ئەڭ ئاخىرقى قېتىم كۆردۈم. ئۇ ئاممىۋى ئاپتوبۇس بېكىتىنىڭ يېنىدا ئولتۇراتتى. ئۇنىڭغا دىققەت قىلماسلىقىمۇ مۇمكىن ئىدى، لېكىن ئۇنىڭ يېنىدىن ئۆتۈپ كېتىۋېتىپ، ئۇنىڭ قىپقىزىل ئىككى قولىغا كۆزۈم چۈشۈپ قالدى، چۆچۈپ كەتتىم. قىپقىزىل ھەم نەم! قانمىدۇ؟ ئۇ موماي بىر بولسا يارىلانغان، بىر بولسا ئادەم ئۆلتۈرگەن!

موماي ماڭا ئارقىسىنى قىلىپ تۇرغاچقا يۈزىنى كۆرەلمىدىم. مەن يۈرىكىمنى قايتەك قىلىپ، يارىلانغان ياكى ئادەم ئۆلتۈرگەن موماي تەرەپكە ماڭدىم. موماي بېشىنى كۆتۈرۈپ، ماڭا ئەنسىزەك قارىدى. ئۇ مېنىمۇ ئۆلتۈرۈۋېتەرمۇ؟

ئارقىدىن موماي يوتىسىغا قاراپ بېشىنى لىڭشىتىپ قويدى، يوتىسىدا قىپقىزىل ئانار بار ئىدى. تەلىيم بار ئىكەن، مەن قۇتۇلۇپ قالدىم.

— بىر ئانار، پەقەت بىرلا! — دېدى موماي.

— كەچۈرۈڭ، مەن سىزنى...

— بىر ئانار، پەقەت بىرلا!

— ھە، مەن كۆردۈم، بىرلا ئانار بار ئىكەن. كەچۈرۈڭ،

خانىم، مېنىڭ يېڭۈم يوق، قورسىقىم ئاچ ئەمەس.

موماي گېپىمنى چۈشەنمىدى، دېگەندەك كۈلدى. ئاندىن مەندىن سورىدى:

— بازاردا بىر، ئۆيدە مەڭ، ئۇ نېمە؟

مەن بۇ تېپىشماقنىڭ جاۋابىنى بىلەتتىم. لېكىن، موماينى ئۈمىدسىزلەندۈرۈپ قويغۇم كەلمىدى، ئىشەنچسىز بىر تەلەپپۈزدا جاۋاب بەردىم:

— ئانارمۇ؟

ماماي يەنە كۈلدى:

— توغرا. قېنى يېنىمغا كېلىپ ئولتۇرۇڭ، ئانارنى بىللە يەيلى.

راست گەپنى قىلمىسام بولمايدۇ، بىرنەچچىگە بۆلۈنگەن شىرنىلىك ئانارنى كۆرگەندىلا ئاغزىمغا سېرىقسۇ كەلگەندى. مەن موماينىڭ يېنىغا بېرىپ ئولتۇردۇم، ئىككىمىز ئانار يېيشكە باشلىدۇق.

خېلىغىچە جىمىدە ئولتۇرۇپ كەتتۇق. مەن ھەيران، موماي يامېنىڭ ئىسمىنى، يا تۇرىدىغان يېرىمنى سورىمىدى، ئاتا - ئاناڭ كىم، نەچچىنچى سىنىپتا ئوقۇۋاتىسەن، قايسى دەرسنى ياخشى كۆرسەن، دېگەندەك سوئاللارنى ياكى ناتونۇش ئادەملەر ئادەتتە سورايدىغان تېتىقسىز سوئاللارنىمۇ سورىمىدى. لېكىن، بىرپەستىن كېيىن تولىمۇ غەلىتە بىر سوئالنى سوراپ قالدى:

— سىز ئالدىنقى قېتىم پەرىشتىڭىز بىلەن قاچان پاراڭلاشقان؟

— مېنىڭ پەرىشتەم؟ پەرىشتەم بىلەن پاراڭلىشىش؟ بۇ قانداق گەپ بولۇپ كەتتى ئەمدى؟

مەن جاۋاب بېرىشكە ئۈلگۈرمەيلا، ئۇ سوئالنى يەنە بىر قېتىم تەكرارلىدى. بىزنىڭ پارىڭىمىز مانا مۇشۇنداق باشلاندى. دەسلەپتە مەن بۇ قېتىمقى پاراڭ پۈتۈن دۇنيانى ئۆرگەرتىدۇ، دەپ ئويلايتكەنمەن.

— مېنىڭ ئۆزۈمنىڭ پەرىشتەم بولامدۇ؟ — سورىدىم مەن.





بۆلجۈرگەن تەملىك ماروژنىدىن ئىككىنى ئالدى، بىرسىنى ماڭا  
ئۇزارتىپ:

— بىر بۆلجۈرگەن، پەقەت بىرلا! — دېدى.

مېنىڭ كاللامدا نۇرغۇن سوئاللار تۇغۇلدى، لېكىن موماي  
ھەر قېتىم بىرەر خىل مېۋىنى تىلغا ئالغاندا نېمە ئۈچۈن «پەقەت  
بىرلا» دېگەن گەپنى قىلىدىغانلىقىنى سورىمدىم، مېنىڭ  
بۆلجۈرگەن تەملىك ماروژنىغا ھەممىدىن بەك ئامراقلىقىمنى  
قانداق بىلىۋالغانلىقىنىمۇ سورىمدىم.

بىز ماروژنى يېيىشكە باشلىدۇق. لېكىن، ئەس — يادىم  
ماروژنىدا ئەمەس، پۈتۈن خىياللىم پەرىشتەدە ئىدى. مېنىڭ  
پەرىشتەم مەن بىلەن دوست بولماقچى، مېنىڭ پەرىشتەم!

لېكىن، مەن قانداق قىلسام ئۇنى چاقىرىپ چىقالايمەن؟  
ئۇنىڭ بىلەن قانداق پاراڭلىشىمەن؟ مومايمۇ ئۆزىنىڭ  
پەرىشتىسى بىلەن دوستىمۇ؟ كاللامنى مۇشۇنداق سوئاللار  
چۇلغۇۋالغانىدى، لېكىن قايسىسىنى ئاۋۋال سوراشنى  
بىلمەيتتىم. دەل شۇ چاغدا موماي لىككىدە ئورنىدىن تۇردى.  
رەھىمسىز بىر ئاپتوبۇس بىزنىڭ ئالدىمىزدا توختىغانىدى.

موماي ماڭا بۇرادى:

— بىللە ئولتۇرۇپ بۆلجۈرگەن تەملىك ماروژنى يېيىش  
كۆڭۈللۈكمىكەن؟

— كۆڭۈللۈك بولماي، لېكىن...

— پەرىشتىڭىز بىلەن بىللە بولۇڭ، دوستۇم. مەن ماڭاي.

— توختاپ تۇرۇڭ! نەگە بارسىز؟

— مەن بۇ يەردە تۇرمايمەن، — دېدى موماي كۈلۈپ تۇرۇپ،

ئاندىن ماشىنىغا چىقىپ كەتتى.

## قىران ئومۇ

### 3

مەن كېمىنىڭ سۈرئىتىنى ئاستىلىتىپ، گۈل ئارالنىڭ شامالدىن دالدا يېرىگە بۇرىدىم. قارىسام دېڭىز قولتۇقىدا ھېچقانداق كېمە يوق، بۇ ياخشىلىقنىڭ بېشارىتى ئىدى. مېنىڭ ئويلىشىمدا، يېقىن ئەتراپتا ئادەم بولسا، سۇ پەرىسى ئۆزىنى كۆرسەتمەسلىكى مۇمكىن ئىدى.

لەڭگەرنى تاشلىغاندىن كېيىن يېرىم سائەت ساقلىدىم. سۇ پەرىسى كۆرۈنمىدى. كېمىنىڭ چوققىسىغا چىقىپ ئەتراپقا نەزەر تاشلىدىم. ئۆمرۈمدە چايكىنىڭ ئاۋازىغا تۇنجى قېتىم ئۆچ بولۇشۇم بولسا كېرەك، چۈنكى ئۇلار مۇشۇنداقلا سايراۋەرسە سۇ پەرىسى سۇ يۈزىگە چىققان چاغدىكى ئاۋازنى ئاڭلىماي قېلىشىم مۇمكىن ئىدى.

ۋاقىت مىنوت - سېكۇنتلاپ ئۆتمەكتە، سۇ پەرىسىنىڭ گېپىنى قىلماي تۇرايلى، مەن سۇ يۈزىگە چىققان بىرەر تال بېلىقنىمۇ كۆرمىدىم. تۈنۈگۈن كۆرگەن سۇ پەرىسىنىڭ پەقەت خىيالىي تۇيغۇم ئىكەنلىكىگە بارغانسېرى ئىشىنىشكە باشلىدىم. مەن بۇنىڭغا تولۇق ئىشىنىش تەرىپىگە ئۆتكەندە، ھېلىقى ئاۋاز يەنە ئاڭلاندى:

— بىر دېڭىز، پەقەت بىرلا !

— سىز قەيەردە؟ !

— بىر دېڭىز، پەقەت بىرلا ! بۇياققا كېلىڭ، بىز بىللە سۇ

ئۆزەيلى. ئاندىن كۆڭلىڭىز تارتىپ قالسا، بۆلجۈرگەن تەملىك  
ماروژنى يېسەكمۇ بولىدۇ.

— سىز زادى قەيەردە؟ — مەن ئاۋازىمنى قويۇۋېتىپ  
ۋارقىرىدىم، — كىم بولىسىز؟ سىز نېمە قىلماقچى؟  
— مەن سىز بىلەن دوست بولماقچى.

مەن ئارقامغا بۇرىلىپ دېڭىز يۈزىنى ئىنچىكە كۆزەتتىم،  
يۈرىكىم دۈپۈلدەپ سوقۇپ كېتىۋاتاتتى. دېڭىزدا شامال بار،  
لېكىن باش - كۆزۈمدىن تەر قۇيۇلۇپ تۇرىدۇ. مەن ئۇنى  
كۆرەلمىدىم، ھېچنېمىنى كۆرەلمىدىم. ئاخىر تىزلاندىم.

نېمە ئۈچۈن؟ نېمە ئۈچۈن ئۆمرۈمنىڭ ئاخىرىدا سەۋدايى  
بولۇپ قالدىم؟ ماڭا نېمە بولدى؟ سەۋدايى بولۇپ قالغىنىمنى  
ئەقىل - ئىدراكىم ئەسكەرتىپ تۇرىسىمۇ، تۇيغۇم روھىي  
كېسەللەرنىڭكىگە ئوخشىمايتتى (ئېتىراپ قىلمىسام بولمايدۇ،  
پىسخولوگىيە تەتقىقاتى بىلەن شۇغۇللىنىۋاتقىنىمغا ئۇزاق  
يىللار بولغان بولسىمۇ، روھىي كېسەللەرنىڭ ئىچكى تۇيغۇسىنى  
ھازىرغىچە بىلمەيتتىم. لېكىن، ئىشىنىمەنكى، ئۇلارنىڭ  
تۇيغۇسى مېنىڭكىدەك نورمال بولمايدۇ.)

مەن كېمىنىڭ ئۈستىدىن قايتىپ چۈشتۈم، دورا قۇتىسىنى  
ئېلىپ، دورىنىڭ ھەممىسىنى ئالدىنىمغا تۆكتۈم. ئاندىن  
توڭلانقۇدىن بىر بوتۇلكا سۇ ئېلىپ دورىدىن ئىككى تالنى  
ئىچىۋەتتىم، يەنە بىرنەچچە تالنى ئاغزىمغا ئاتاي دەپ  
تۇرۇشۇمغا، ھېلىقى ئاۋاز يەنە ئاڭلاندى:  
— مەن بۇ يەردە.

مەن ئورنۇمدىن سەكرەپ تۇرۇپ ئەتراپىمغا قارىدىم...  
لېكىن، يەنىلا ھېچنېمىنى كۆرەلمىدىم.  
— بۇ يەردە، — دېدى ئۇ.

— بۇ يەر دېڭىزنىڭ قەيەرى؟! — مەن ۋارقىرىدىم.  
— سۇنىڭ ئاستىدا.

بىرپەس جىمجىتلىقتىن كېيىن ئۇ خۇددى دېلفىندەك سۇ

يۈزىگە ئېتىلىپ چىقتى. ئۇنىڭ قارامتۇل يېشىل بەدىنى خۇددى كۆك قەرىگە ئېتىلغان نۇردەك پارقىراپ تۇراتتى. ئۇ يەنە سۇغا چۆكۈپ كەتتى.

ئۇ ماڭا يېقىنلا يەردە پەيدا بولغانىدى، قارماققا راستتەك قىلاتتى. ئۆزۈمگە يەنە سوئال قويماي تۇرالمىدىم، بۇ خىيالىي تۇيغۇمدۇ؟ مېنىڭ شۇ نەرسىنى بىلگۈم بار: پىسخولوگىيە تارىخىدا بىمار ئۆلۈۋېلىش ئالدىدا سۇ پەرىسىگە ئۇچرىغان ئەھۋال بولغان بولغىمىدى؟

مەن ئۇنىڭ يەنە پەيدا بولۇشىنى كۈتۈپ كەچ قىلىۋەتتىم. ئۇ قايتا كۆرۈنمىدى. قايتىشقا مەجبۇر بولدۇم. سۈيھى بىلەن تەڭ ئارالغا قايتىپ كەلدىم.

## بالا ئومۇ

### 3

قىرغاققا چىققاندىن كېيىن باشقا ھېچقانداق ئىش قىلمىدىم، قۇم ئارالنىڭ ساھىلىدا ئۇياق - بۇياققا ئون ئۈچ قېتىم ماڭدىم. بۇ ئارىلىقتا ئاپام سافاغا قايتىپ بېرىپ ساندۇۋاچ يېيىشكە ئىككى قېتىم چاقىردى، مەن قايتىپ بارمىدىم. كاللامنى نۇرغۇنلىغان يېشىلمەيدىغان تۈگۈنلەر چىرمىۋالغانىدى. يۈز بەرگەن ئىشقا قاراپ باقماسىز، شۇ ئازراق ئانار يېگەن بولدۇم، مېنىڭ دۇنيايىم بىردىنلا پۈتۈنلەي قالايمىقانلىشىپ كەتتى.

قوللىرى قىپقىزىل ئاشۇ مومايغا نېمىشقا ئىشىنىمەن؟ نېمىشقا؟ قەلبىمدە پەرىشتە بارلىقىغا، مەن چاقىرسام يېنىمغا كېلىدىغانلىقىغا قانداقمۇ ئىشىنىپ يۈرىمەن؟ كاللام نېمىدېگەن ئىشلىمەيدۇ مېنىڭ! ئۇ «ھەربىر ئادەمنىڭ پەرىشتىسى بولىدۇ» دېگەندىلا، ئەگەر ھەربىر ئادەمنىڭ پەرىشتىسى بولسا، ئۇلارنىڭ گەپ قىلغىنىنى نېمىشقا ھەر كۈنى ئاڭلىيالمىمىز، دېگەننى ئويلىشىم كېرەك ئىدى. ئەگەر شۇنداق بولسا، دۇنيادا ھەممە ئادەم پەقەت ئۆزىنىڭ پەرىشتىسى بىلەنلا پاراڭلاشقان بولاتتى، كوچىلاردا خۇددى ئۆزىگە ئۆزى سۆزلەۋاتقاندەك كېتىۋاتقان ئادەملەرنى، ئۆزىنىڭ پەرىشتە بىلەن پاراڭلاشقانلىقىنى ئەل - ئاغىنىلىرىگە سۆزلەپ بېرىشكە ئالدىراپ كېتىۋاتقان ئادەملەرنى كۆرگەن بولاتتۇق.

قوللىرى قىپقىزىل ئۇ موماي قارىماققا ئالدامچىغا ئوخشىمايدۇ، ئۇ ماڭا چاقچاق قىلغان بولسا كېرەك. لېكىن، بۇ



كۈنى ئەتىگەندە، چۈشتە، چۈشتىن كېيىن، كەچتە، يېرىم كىچىلەردە پەرىشتەمنى چاقىرىپ باقتىم، لېكىن مېنىڭ پەرىشتەم ئۆزىنى كۆرسىتىش ئۇياقتا تۇرسۇن، ماڭا ئازراق بېشارەت بېرىپمۇ قويمىدى، موماي بۇنى بىلەمدىغاندۇ؟ ھەتتا بۈگۈن، مۇشۇ ساھىلدىمۇ مەن پەرىشتەمنى ئويلاپلا يۈردۈم، موماي بۇنى بىلەمدىغاندۇ؟

ئەڭ موھىمى، پەرىشتەمنىڭ مېنى قىلچە سۆيمەيدىغانلىقىنى قوللىرى قىپقىزىل ئاشۇ موماي بىلەمدىغاندۇ؟

## قىران ئومۇ

4

بۈگۈن كېچە مەن يەنە بەدىنىمنىڭ تۇيۇقسىز تارتىشىدىن چۆچۈپ ئويغىنىپ كەتتىم. مۇنداق تارتىشىش بىر ئاينىڭ ئالدىدا تۇنجى قېتىم بولغانىدى، شۇڭا بۇنىڭ سۇپەرسى بىلەن مۇناسىۋەتسىز ئىكەنلىكىنى بىلەتتىم، بۇ سەۋدايلىققا قاراپ ماڭغانلىقىمنىمۇ ئىسپاتلاپ بېرەلمەيتتى.

بەدىنىم تارتىشىپ قالىدىغان چاغدا، باشتا تېنىم شۈركۈندۇ، ئارقىدىن پۈتۈن بەدىنىمگە تىترەك ئولتۇردۇ... يۈزۈم سېزىمىنى يوقاتقاندا بولىدۇ. مەن سېزىمىنى يوقىتىپ قويمىمەن، تارتىشىشنىڭ ئازابىنى ھەر سېكۇنت سېزىپ تۇرىمەن. تارتىشىش بىرەر مىنۇتتا قويۇپ بېرىدۇ.

مۇنداق تارتىشىدىغان ئىش جېنىمغا خېلى پانتاچقا، يېقىندا بىر دوختۇر ئاغىنەمنى ئىزدەپ بېرىپ ئەھۋالىنى ئۇنىڭغا ئېيتتىم. ئۇ تىنچلاندۇرۇش دورىسى ئىچىپ بېقىشىمنى ئېيتتى، لېكىن نېرۋا كېسەللەر دوختۇرغا كۆرۈنۈپ بېقىشىم كېرەك ئىكەن، چوڭ مېڭەمدە ئېغىر مەسىلە بار بولۇشىمۇ مۇمكىن ئىكەن.

بەدىنىم تارتىشقاندىن باشقا، بەزىدە بېشىم ئاغرىيدىغان، بېشىم سەل قايىدىغان ئىشىمۇ بار ئىدى. مەن دوختۇرخانىغا بارمىدىم، ئاغىنەمنىڭ ئالدىنقى تەكلىپى بويىچە ھەر كۈنى كەچتە ئۇخلاشتىن ئىلگىرى تىنچلاندۇرۇش دورىسى ئىچىپ باقتىم. لېكىن، ئۇنىڭ ھېچقانداق ئۈنۈمى بولمىدى. بەدىنىمنىڭ



تارتىشىشى خۇددى توغرىلاپ قويغان قوڭغۇراقلىق سائەتتەك،  
ھەر ئۈچ - تۆت كۈندە بىر قېتىم كېچىدە مېنى ئويغىتاتتى.  
لېكىن، بۇ چوڭ ئىش ئەمەس. ئۇ مېنى نېمە قىلالايتتى؟ بۇ  
ئالامەتلەر يامان سۈپەتلىك ئۆسمە ياكى جانغا تاقىلىدىغان باشقا  
بىرەر كېسەلنىڭ ئىپادىسى بولۇپ قالغان تەقدىردىمۇ، ئۆزىنى  
ئۆلتۈرۈۋالماقچى بولغان بىر ئادەم ئۇلارغا پىسەنت قىلىپ  
كەتمەيتتى.

## بالا ئومۇ

4

قۇم ئارالدىن قايتىپ كېلىۋاتقاندا، ئىمكان بار پەرىشتەم بىلەن مۇناسىۋەتسىز ئىشلارنى ئويلاشقا تىرىشتىم. مەن رول تۇتۇپ كېتىۋاتقان بوۋام بىلەن پاراڭلاشتىم، ئۇنىڭدىن بۇ ئەتراپتا قانچە خىل بېلىق بار، دېگەندەك سوئاللارنى سورىدىم؛ موتورنىڭ قاپقىقىنى ئېچىپ، سىلىندېرنىڭ سېكۇنتىغا قانچە قېتىم پىرقىرايدىغانلىقىنى ھېسابلاپ باقماقچى بولدۇم؛ كېمىنىڭ ئارقا تەرىپىدە ئۇخلاۋاتقان ئاپامنى تۇرتۇپ ئويغىتىپ: «ئاپا، ئەمدى ئۇخلايدىغان ۋاقىتىڭىز بولدى» دېدىم.

ئاندىن مەن كېمە بېشىدىكى كونا ئورنۇمغا بېرىپ ئۇياق - بۇياققا قاراپ ئولتۇردۇم. كېمە كېتىۋاتقاندا ئاراننىڭ شەكلىدە يۈز بېرىدىغان ئۆزگىرىشلەرگە قارىدىم؛ ئالدى تەرەپتىكى قارىغايلىرى بۈككىدە كىچىك تاغقا قارىدىم؛ دېلغىن يوق دېڭىزغا قارىدىم...

لېكىن، بۇمۇ خىيالىمنى چالغىتالمىدى. مېڭەمدە ئىككى ئاۋازنىڭ سۆھبىتى توختىمايتتى، ئۇلارنىڭ زۇۋانىنى بېسىشقا ئامالسىز ئىدىم.

- مەن پەرىشتەمنى ئۇنتۇپ كەتسەم بولغۇدەك.
- بۇ نېمە دېگىنىڭ؟ ئۇنى قانداقمۇ ئۇنتۇپ كېتەلەيسەن؟
- شۇنداق دېمەي ئامال يوق، چۈنكى ئۇ سۆيىمەيدىكەن.
- ئۇ پەيدا بولۇشى مۇمكىن.
- مەن ئۇنى نۇرغۇن قېتىم چاقىرىپ باقتىم، لېكىن ئۇ

كۆرۈنۈشنى خالىمىدى.

— ئۇ ئۆزىنى كۆرسىتىپ قېلىشى مۇمكىن.

— كۆرسەتمەيدۇ! ئۇنى سانسىز قېتىم چاقىرساممۇ،  
بېرىشىدىغىنىم يەنىلا ئۈمىدسىزلىك بولىدۇ.

— ئۇ بۇ قېتىم پەيدا بولۇپ قېلىشى مۇمكىن.

— بەلكىم پەرىشتە دېگەن نەرسە ئەسلا مەۋجۇت ئەمەستۇ.

— نېمىشقا ئۇنداق دەيسەن؟

— ھەممە يەرگە دىققەت قىلىپ باقتىم، بىرەر پەرىشتىنىمۇ

كۆرۈپ باقمىدىم. پەرىشتە دېگىنى ئۇلار ئويدۇرۇپ چىقارغان  
نەرسە ئوخشايدۇ.

— پەرىشتەڭ سېنىڭ قەلبىڭدە بولۇشى كېرەك.

— ھەي، ئەخمەق بولمىغىنا. ئەگەر شۇنداق بولسا مەن بىلمەي

قالاتتىممۇ؟

— ئۇ راستلا سېنىڭ قەلبىڭدە، لېكىن ئۇنى نېمىشقا

سېزلەلمەيدىغانلىقىڭنى بىلمەيدىم. ئۇ پەيدا بولۇپ قېلىشى

مۇمكىن. راست دەۋاتىمەن، سەن ئۇنى يەنە بىر قېتىم چاقىرىپ

باق. ئۇ كەلمىگەن تەقدىردىمۇ، يەنە بىر قېتىم چاقىرىپ

باققىنىڭغا نېمەڭ كېتەتتى. سەن ئۇنىڭ ئاۋازىنى ئاڭلىيالمىغان

تەقدىردىمۇ، ئۇ سېنىڭ ئاۋازىڭنى ئاڭلايدۇ. سەن ئۇنىڭغا: «سېنىڭ

سېنى كۆرگۈم بار ئىدى، لېكىن سەن كۆرۈنمىدىڭ، مەن

بۇنىڭدىن تولىمۇ ئازابلىنىۋاتىمەن. قارا، پەرىشتەم، ئەھۋال مانا

مۇشۇنداق. مەن ھەتتا سېنى مېنى سۆيىمەيدىكەن، دەپ ئويلاپ

قېلىۋاتىمەن. شۇڭا، سەندىن ئۆتۈنۈپ قالاي، مېنىڭ خاتا ئويلاپ

قالغانلىقىمنى ئۆزۈڭ ئىسپاتلاپ بەرگەن بولساڭ» دېسەڭ

بولىدۇ.

— ئەگەر پەرىشتە مېنى سۆيىمىسە، ئۇنىڭغا يالۋۇرۇپ نېمە

قىلىمەن؟

— ئۇ كېلىدۇ.

— كەلمەيدۇ!

— ئۇ بۇ قېتىم كېلىپ قېلىشى مۇمكىن.  
— بەلكىم پەرىشتە دېگەن نەرسە ئەسلا مەۋجۇت ئەمەستۇ.

بولدى ! بولدى ! بولدى ! مەن مۇنداق كېتىۋەرسەم بولمايدۇ !  
مۇنداق قىلالمايمەن . دەرھال بىر قارارغا كەلمىسەم بولمايدۇ .  
ھازىرنىڭ ئۆزىدە !

— ماقۇل، — دېدىم مەن ئۆزۈمگە، — پەرىشتەمنى ئاخىرقى  
قېتىم بىر چاقىرىپ باقاي . بۇ ئەڭ ئاخىرقى قېتىمقىسى بولۇپ  
قالدۇ . ئەگەر ئۇ يەنە كەلمسە ، بۇ ئىشنى كاللامدىن مەڭگۈلۈك  
چىقىرىۋېتىمەن . راست ، مەڭگۈلۈك ! پەرىشتەمنى قانچە  
سېغىنساممۇ ، ئۇنى ھەرگىز چاقىرمايمەن . گەپنىڭ راستىنى  
قىلغاندا ، ئۇنى ئۇنتۇپ كېتىشىم ، ئۈزۈل - كېسىل ئۇنتۇپ  
كېتىشىم كېرەك .

شۇڭا ، بوۋام بىلەن ئاپام دىققەت قىلمىغان چاغدا ، مەن  
سافانىڭ بۆلۈمچىسىنىڭ ئۈستىگە چىقىپ باداشقان قۇرۇپ  
ئولتۇرۇپ ، كۆزلىرىمنى يۇمدۇم .  
— پەرىشتەم ، — دېدىم مەن پەس ئاۋازدا ، — پەرىشتەم ،  
بىلىمەن ، سەن مېنىڭ گەپلىرىمنى ئاڭلىيالايسەن ...

## قران ئومۇ

### 5

شۇنىڭدىن كېيىنكى ئۈچ كۈندە مەن ھەر كۈنى گۈل ئارالغا باردىم، لېكىن سۇ پەرسىنىڭ سايىسىنىمۇ كۆرەلمىدىم. سۇ پەرسىنى ئۇچرىتالمىغىنىم ماڭا بىرنەرسىنى يەنە بىر قېتىم تونۇتتى: تۇرمۇشتا سۇ پەرسىنى ئىزدەش ھەتتا مەنسىز ياشاشتىنمۇ ئوسال ئىش ئىكەن.

ئۇنداق بولۇشى، سۇ پەرسىنى تېپىش نىيىتىگە كەلگىنىڭ قۇرۇغىنىڭ شۇ ئىكەن، ئەڭ رەھىمسىز دۈشمەن يۈرىكىڭگە كىرىۋالغان بولىدىكەن، سېنى توختىماي ئازابلايدىكەن. ئۇ دۈشمەننىڭ ئىسمى ئۈمىد، ئۇ ھەرقانداق دۈشمەندىن قورقۇنچلۇق بولىدىكەن.

سەن زۇلمەت ئىچىدە قالغاندا، «ئۈمىد» ئىسمىلىك بۇ دۈشمەن چاقىرمىساڭمۇ ئۆزلۈكىدىن پەيدا بولىدىكەن. ئاشۇ زۇلمەت ئىچىدە سېنىڭ قەلبىڭدە تۇيۇقسىز بىر خىيال ياكى تۇيغۇ ئويغىنىدىكەن، سەن يورۇقلۇقنىڭ سىرتتىكى قانداقتۇر بىر يەردە سېنى ساقلاپ تۇرغانلىقىغا شەكسىز ئىشىنىدىكەنسىن. ئاشۇ يەرگە ئۇلىشىۋالساملا ھەممە نەرسە كۆڭۈلىدىكىدەك بولۇپ كېتىدۇ، بەختمۇ ماڭا مەنسۇپ بولىدۇ، دەپ قارايدىكەنسىن. شۇنىڭ بىلەن، سەن ھەرىكەتكە كېلىدىكەنسىن، ماڭىدىكەنسىن، ماڭىدىكەنسىن، لېكىن زۇلمەت ئىچىدىن چىقىپ كېتەلمەيدىكەنسىن. سەن ئىلگىرىلەيدىكەنسىن، ئىلگىرىلەيدىكەنسىن، لېكىن ھەممە نەرسە ئۆز پېتى — ساڭا

ھەمراھ بولىدىغىنى يەنىلا زۇلمەت بولىدىكەن.

تۇرمۇش لىڭگىر تاقىتقا ئوخشايدىكەن، بىر بېشىدا ئۈمىد، يەنە بىر بېشىدا ئۈمىدسىزلىك ئولتۇرغان بولىدىكەن. ئۈمىد ئەڭ يۇقىرى چەككە كۆتۈرۈلگەندە، ئۇ ئوخشاش سۈرئەتتە ئۈمىدسىزلىكنى يۇقىرىغا ئىتتەرگەن بولىدىكەن. لېكىن، سەن قانچە تېز يۇقىرى كۆتۈرۈلسەڭ، شۇنچە تېز پەسكە چۈشىدىكەنەن. ئۈمىد، ئۈمىدسىزلىك، ئۈمىد، ئۈمىدسىزلىك، ئۈمىد، ئۈمىدسىزلىك — ئويۇن مۇشۇنداق ئۈزۈكسىز ئالمىشىپ تۇرىدىكەن. لېكىن، ئويۇن جەريانىدا يەرگە جاقىلداپ تېگىپ تۇرىدىغىنى سېنىڭ ساغراڭ بولىدىكەن!

ئۇلار لىڭگىر تاقىتقا ئويناشنى يەنىلا ياخشى كۆرەر، لېكىن مېنىڭ ئەمدى ئوينىغۇم يوق.

ئۆيدىن چىقىپ گۈل ئارالغا ماڭىدىغان چاغدا (بۇ ئەڭ ئاخىرقى قېتىمقىسى بولۇپ قالانتى)، سافانىڭ باكىدا تۈزۈك ماي قالمىغانلىقى بىردىنلا ئېسىمگە كەلدى. ئارقا ھويلىغا ئۆتۈپ زاپاس بېنىزىن باكىنى ئالدىم، خۇداغا شۈكۈر، باكتا ماڭا يەتكۈدەك بېنىزىن بار ئىكەن.

كوچىغا قارايدىغان دەرىۋازىنى ئېچىش ئالدىدا كەينىمگە بۇرىلىپ ئۆيىمىزگە ئاخىرقى قېتىم قارىدىم. سۆگەت يوپۇرماقلىرىنىڭ شۇۋىرلاشلىرىنى ئاخىرقى قېتىم ئاڭلىۋېلىشىم، گۈلزارلىقتىكى خۇش پۇراقلارنى ئاخىرقى قېتىم قېنىپ پۇرىۋېلىشىم كېرەك ئىدى.

دەل شۇ چاغدا قۇلقىمغا بىر ناتونۇش ئاۋاز ئاڭلاندى:

— پاھ، ئۇ نېمىدېگەن چىرايلىق!

مەن بېشىمنى بۇراپ، تېرىسى زەيتۇن رەڭ بىر ئاۋاق بالىنى كۆردۈم. ئۇ كۆزىدە كۆز ئەينەك، گۈلزارلىقنىڭ چۆرىسىدىكى تۆمۈر رېشاتكىنى ئىككى قولىلاپ تۇتۇپ گۈلزارلىققا قاراپ تۇراتتى.

— ئۇ بەك چىرايلىق ئىكەن! — دېدى بالا يەنە، —  
شۇنداقمۇ، ئەپەندى؟

مەن ئۇنىڭ گېپىنى ئاڭلىمىغان قىياپەتكە كىرىۋالدىم.  
— ئۇنى چوقۇم پەرىشتە تەرگەن، — دېدى ئۇ پەس ئاۋازدا  
ئۆزىگە ئۆزى، ئاندىن ماڭا بۇرالدى، — ماڭا ... — دېدى ئۇ، —  
ھى ... ماڭا بىرنەرسىنى بېرەرسىزمۇ، ئەپەندى؟

— ساڭا نېمە كېرەك، — دېدىم سەل تېرىكىپ.  
ئۇ تۇيۇقسىزلا دەۋازىنى ئېچىپ يېنىمغا يۈگۈرۈپ كەلدى،  
كىچىك قولىنى سوزۇپ گۈلزارلىقنىڭ ئوتتۇرىسىنى كۆرسەتتى:  
— مەن ئاۋۋونى ئالاي دېگەن.  
گۈلزارلىقتا بىرلا تۈپ ئاق ئەتىرگۈل بار ئىدى، ئۇ شۇنى  
كۆرسىتىۋاتاتتى.

— سەن ئەتىرگۈلنى ئالماقچىمۇ؟  
— ھەئە. ئۇنى چوقۇم پەرىشتە تەرگەن.  
— ئۇنداق ئەمەس، ئۇنى مەن تەرگەن.  
— ئۇنداق بولسا سىز پەرىشتە.  
— ياق، مەن پەرىشتە ئەمەس.

— ئەگەر راست بولسا، مېنىڭ دېمەكچى بولغىنىم، ئەگەر  
ئۇنى راستلا سىز تەرگەن بولسىڭىز، ئۇنداقتا سىز راستلا  
پەرىشتە. مەن بىلىمەن، مەن بىلىمەن، ئۇنداق بولۇشى، مەن ئۇنى  
كۆرگەن.

— سەن نېمىنى كۆردۈڭ؟  
— بىرنەچچە كۈننىڭ ئالدىدا مەن ئۇنى چۈشۈمدە كۆرگەن.  
چۈشۈمدە مەن دوستلىرىم بىلەن شارىك ئويناۋاتقۇدەكمەن، بىر  
چاغدا يۈزۈمگە كۈمۈش زەنجىر تېگىپتۇ، كىمنىڭ قىلغان  
ئىشىدۇ، دەپ بېشىمنى كۆتۈرۈپ قارىسام، زەنجىر بار، ئادەم  
كۆرۈنمىگۈدەك، زەنجىرنىڭ يەنە بىر ئۇچى بۇلۇتلار ئىچىدە  
تۇرغۇدەك...

— ھە، ياخشى چۈش كۆرۈپسەن. مەن ماڭاي.





شۇ چاغدا مەن ئويغىنىپ كەتتىم.

شۇ چۈشنى كۆرۈپ ئىككى كۈندىن كېيىن مەن سىزنىڭ ئويغىزىڭىزنىڭ يېنىدىن ئۆتۈپ كېتىۋېتىپ بۇ ئەتىراپتىكى كۆرۈلۈپ قالدىم. ئۇنى كۆرۈپلا مېھرىم چۈشۈپ قالدى. شۇنىڭ بىلەن، دەرۋازىنى قاقتىم، لېكىن سىز ئۆيدە يوق ئىكەنسىز. بۈگۈن سىز ئۆيدە بار ئىكەنسىز، مەن، بەلكىم... سىز... سىز ماقۇل بولارسىزمۇ، ئەپەندى؟ سىز ئەتىراپتىكى ئىشقا مەن بەرسەم بولىدۇ. ئەتىراپتىكى ئىشقا بەرسەم بولامدۇ؟ ھى... بەرسەم بولمايدىكەن؟ ئەتىراپتىكى بۇ بالىغا بەرسەم، ئۇنى خۇشال قىلالايمەن، بۇ ھازىرلا قولۇمدىن كېلىدىغان ئىشقا. لېكىن، مەن مۇشۇنداق قىلسام بولامدۇ؟ مەن شۇنداق قىلىشىم كېرەكمۇ؟ مەن مۇنداق رەھىمسىز ئىشنى قىلىشقا لايىقمۇ؟

مەن بۇ بالىنىڭ يوغان كۆزلىرىدىن ئۆزۈمگە تونۇش نۇرى كۆردۈم. مەن ئاشۇ رەھىمسىز دۈشمەن — ئۈمىدىنى كۆردۈم. بالا ئۆزىنىڭ مېھرى چۈشۈپ قالغان ئەتىراپتىكى ئىشقا مەن ئارزۇسىدا. ئۇنىڭ يۈرىكى «دۈك - دۈك» سوقۇۋاتىدۇ، مەن ئەتىراپتىكى ئىشقا ئۇزاتقان پەيتتە ئۇنىڭ يۈرىكى قانات چىقىرىپ ئۇچىدۇ. ئاندىن ئۇ يېنىمدىن يۈگۈرۈپ چىقىپ كېتىپ، ئەتىراپتىكى ھېچكىم كۆرمەيدىغان بىر يەرگە يۈشۈرۈپ قويۇشى مۇمكىن. ئۇ شۇنىڭدىن تارتىپ ئەتىراپتىكى يېنىدىن بىر قەدەممۇ ئېرى كەتمەس...

ئۇ ئاشۇ چۈشنى ھەر ۋاقىت ئېسىدىن چىقارمايدۇ. بۇلۇتلار ئۈستىدىكى نۇرغا چۆمۈلگەن ماكان، پەرىشتە، كىتاب... ئۇزاققا قالماي، ئۇ ئۆزى ئۈچۈن بىر مەخپىي دۇنيا — ھېچقانداق ئادەم ئوقۇمايدىغان دۇنيانى قۇرۇپ چىقىدۇ. ئۇ ھەر قېتىم رېئال دۇنيادىن ئۈمىدىسىزلىككە ياكى ئازار يېگەندە ئۆزىنىڭ ئاشۇ خىيالىي دۇنياسىغا سۇقۇنۇۋالىدۇ.

لېكىن، يىللار ئۆز يولى بىلەن ئۆتۈپ، ئۇمۇ چوڭ بولىدۇ،

ئۇزاق ئۆتمەيلا ئۆزىنىڭ دۇنياسىنىڭ خۇددى چۆچەكلەردىكىدەك خىيالىي دۇنيا ئىكەنلىكىنى تونۇپ يېتىدۇ. ئۇ چاغدا ئۇ قېرىپ بىر يەرگە بارغان، چۆچەكلەرگە، ئۆزى ياراتقان دۇنياغىمۇ ئىشەنمەيدىغان ھالەتكە بارغان بولىدۇ. شۇڭا، ئۇ ئاخىرىدا گۈل ئارالدىكى كىچىك قولتۇققا بېرىش نىيىتىگە كېلىشى مۇمكىن.

چوڭلارنىڭ يەڭگىلەنلىكى بۇ بالىنى ئەنە شۇنداق قىسمەتلەرگە دۇچار قىلىشى مۇمكىن. ئەگەر بالىنىڭ مېھرى چۈشۈپ قالغان ئەتىراپىنى ئويلايدىغان ئۇنىڭغا بەرسەم، ئۇنىڭ خىيالىي دۇنيا قۇرۇشىغا ياردەملەشكەن بولىمەن. مەن بۇ بالىنى مۇنداق ئۇيۇق يولغا باشلىسام قانداق بولىدۇ؟

— كەچۈرگىن، — دېدىم مەن بالىغا، تۈكۈرۈكۈمنى يۇتۇۋېتىپ گېپىمنى داۋاملاشتۇردۇم، — بۇ ئەتىراپنى ساڭا بېرەلمەيمەن.

مەن ئۇنىڭ جاۋابىنى كۈتتۈم، لېكىن ئۇ گەپ قىلمايتتى، يەرگە قاراپلا تۇراتتى.

— ئىسمىڭ نېمە؟ — سورىدىم مەن.

— ئېدىموند، — دېدى ئۇ پەس ئاۋازدا.

— ماڭا قارا، ئېدىموند، بىز ياخشى كۆرگەن نەرسىلەر ھامان بىر كۈنى بىزنى تاشلاپ كېتىپ بىزنى ئازابتا قويدۇ. ئۇ ئەتىراپتىكى ھامان بىر كۈنى قۇرۇپ كېتىدۇ. مۇنداق كۆڭۈلسىز ئىش مۇشۇ يەردىلا ئۈگىسۇن. بىر كۈنلەر كەلگەندە سەن مەندىن رازى بولۇپ قالسىەن، چۈنكى سەن بۇ ئەتىراپنىڭ ئۆلگىنىنى كۆرمەيسەن.

— لېكىن، مېنىڭ چۈشۈمگە نېمە دەيسىز؟

— ئۇ دېگەن چۈش، راست ئىش ئەمەس. ھەممە ئادەم چۈش كۆرىدۇ، ئەمما چۈشنى ئاسانلا ئۇنتۇپ كېتىمىز. سەن نېمىشقا ئۇنداق قىلالمايسەن؟

ئۇ جىممىدە تۇرۇپ كەتتى، ئاخىرىدا سورىدى:

— ئەمىسە، ئەتىراپىڭنى بىر قۇچاقلۇۋالسام بولامدۇ؟

— ھە، بولىدۇ، — دېدىم مەن كۈلۈپ تۇرۇپ، — ئۇنى  
قۇچاقلىۋالساڭ بولىدۇ، بىراق تېزىرەك بولارسەن.  
ئۇنىڭ كۆزلىرىدە مىننەتدارلىق نۇرلىرى چاقنىدى. مەن  
سافاغا قاراپ ماڭغاندا، ئۇ قۇچاقلىرىنى ئېچىپ ئەتىرگۈلگە قاراپ  
يۈگۈرۈپ كېتىۋاتاتتى.

## بالا ئومۇ

5

پەرىشتەم:

مېنىڭ مۇنداق چاقىرىۋېرىشىمنى بەلكىم ياقىتۇرمايدىغانسەن. لېكىن، ۋەدە بېرى، ئەگەر بۇ قېتىم كۆزۈمگە يەنە كۆرۈنمىسەڭ، سېنى ئىككىنچى چاقىرىپ ئاۋارە قىلمايمەن. شۇڭا، بۇ مېنىڭ ساڭا ئەڭ ئاخىرقى قېتىم گەپ قىلىشىم بولۇپ قېلىشى مۇمكىن. دەل شۇنداق بولغاچقا، مەن ساڭا ئىلگىرى پەقەتلا تىلغا ئېلىپ باقمىغان بىر ئىشنى سۆزلەپ بەرمەكچى، سېنى نېمىشقا چاقىرغانلىقىمنىڭ سەۋەبىنى چۈشەندۈرۈپ قويماقچى.

پەرىشتەم، قوللىرى قىپقىزىل ئاشۇ موماي سېنى مېنىڭ قەلبىمدە دېگەچكە، سېنى چاقىرىۋاتىمەن. بۇ ئىش مەن ئۈچۈن تولىمۇ مۇھىم. نېمە ئۈچۈن دەمەسەن؟ چۈنكى، ئەگەر بىرەر ئادەم سېنىڭ قەلبىڭدە بولسا، ئۇ سېنىڭ بارلىق ئوي - خىياللىرىڭنى بىلىپ تۇرىدۇ، دېگەن گەپ. نېمىنى ياخشى كۆرسەن، نېمىدىن بىزار، نېمىدىن كۆڭلۈڭ خۇش بولىدۇ، نېمىدىن كۆڭلۈڭ يېرىم بولىدۇ... ئۇ ھەممىنى بىلىپ تۇرىدۇ. ئالاھىلى، ھەتتا مەن ئاغزىمدىن چىقارماي تۇرۇپلا، ئۇ مەن ئەڭ ياخشى كۆرىدىغان ھايۋاننىڭ دېلىقىن ئىكەنلىكىنى بىلىۋالىدۇ.

بۇ ئىش مەن ئۈچۈن بەك مۇھىم. باشقا بالىلار مېنىڭ مۇنداق كويىدا يۈرگىنىمنى بىلمەيدۇ، ھەتتا ئاتا - ئانىمۇ بىلمەيدۇ. راست گەپ قىلىۋاتىمەن، مېنىڭ نېمە ئويلاۋاتقىنىمنى ئاتا -

ئانام بىلمەيدۇ، كۆڭلۈمدىكىنى ئۇلارغا دېگىنىم بىلەنمۇ بىكار. بۇنىڭغا بىر مىسال كەلتۈرۈپ بېرىي. ئالايلىق، ئۇلار ماڭا ئاياغ ئېلىپ بەرمەكچى بولىدۇ... ماڭىزىدا نۇرغۇن ئاياغ بار، ئۇلار ئىككى ئاياغنى تاللاپ ماڭا كىيىپ بېقىشنى ئېيتىدۇ. ئەگەر ئىككىلا ئاياغ پۈتۈمغا دەل كەلسە، ئۇلار:

— ساڭا قايسىسى ئەڭ يارىدى، ئومۇ؟ — دەپ سورايدۇ.

مەن دەرھال يېشىل ئاياغقا قارايمەن، چۈنكى مەن يېشىل رەڭنى ئەڭ ياخشى كۆرىمەن. ئەگەر يېشىل ئاياغنى كىيىپ ماڭسام، ئۆزۈمنى چوقۇم دېڭىز يۈزىدە كېتىۋاتقانداك سېزىمەن، چۈنكى دېڭىز سۈيى يېشىل رەڭدە. ئاسمانمۇ يېشىل رەڭدە، شۇڭا يېشىل ئاياغ كىيىپ ماڭسام، ئۆزۈمنى ئاسماندا كېتىۋاتقانداك سېزىمەن.

مەن خۇشاللىق بىلەن يېشىل ئاياغنى كۆرىستىمەن:

— يېشىلى!

— يېشىلى؟ — سورايدۇ ئۇلار. قوشۇمىسىنى تۈرۈپ، خۇددى مەن خاتا گەپ قىلىپ قويغاندەك، — يېشىل ئاياغ كىر كۆتۈرمەيدۇ. يەنىلا قارىسىنى ئالغىنىمىز ياخشى.

— ئەمىسە يېشىل ئاياغنى نېمىشقا تاللىغان؟ — سورايمەن مەن.

— قارا ئاياغ كىر كۆتۈرۈشلۈك بولىدۇ، — دەيدۇ ئۇلار.

— ئەمىسە مېنىڭدىن قايسىسىنى ياخشى كۆرىدىغانلىقىمنى نېمىشقا سوراپ يۈرىسىلەر؟ — سورايمەن مەن.

خۇددى مەن تولىمۇ قىيىن بىر سوئال قويغاندەك، ئۇلار ماڭا قاراپ تۇرۇپ كېتىدۇ. شۇنىڭ بىلەن، كۆڭلۈمدىكى نەق گەپنى قىلىشقا مەجبۇر بولىمەن:

— ئەگەر يېشىل ئاياغ ئالسام، ئۇنى كىيىپ يول ماڭغاندا ئۆزۈمنى دېڭىز يۈزىدە كېتىۋاتقانداك ھېس قىلىمەن.

خۇددى مەن بىر ئەخمىقانە گەپ قىلىپ قويغاندەك، ئۇلار ماڭا قاراپ كېتىدۇ. ئاندىن مال ساتقۇچىغا قاراپ:

— بۇ قارا رەڭلىك ئاياغنى ئالايلى، — دەيدۇ.

كېيىن مەن ئاسماندا ماڭىدىغان ئىشنى ئۇلارغا دېمەيدىغان بولدۇم. شۇنىڭدىن باشلاپ مەن قارا ئاياغ كىيىدىغان بالا بولۇپ قالدىم.

ئۇلار ئاياغ ماڭىزىنىدىكى ئىشنى تېزلا ئۇنتۇپ كەتتى، مېنىڭ يېشىل ئايىغى يوق بالا ئىكەنلىكىمنى ئەزەلدىن خىيالغا كەلتۈرمىدى. لېكىن، مەن ھەر قېتىم قارا ئاياغنى كىيگەندە، ئوخشاش بىر مەسىلىنى ئويلاپ قالسام: مېنى ئەڭ ياخشى كۆرىدىغان ئادەملەرمۇ مېنىڭ كۆڭلۈمدىكىنى بىلمەيدىكەن... ئۇلار ئاياغ مەسىلىسىدىلا مېنىڭ كۆڭلۈمدىكىنى بىلمەمدۇ؟ ياق، مەن ئۇلار بىلەن — باشقا چوڭلار بىلەن، باشقا بالىلار بىلەن پاراڭلاشقاندىمۇ ئەھۋال ئوخشاش.

ئەمەلىيەتتە، ئۇلارنىڭ ھەممىسى ياخشى ئادەملەر. بۇنى ئۇلاردىن كۆرگىلى بولمايدۇ. ئۇلار مېنىڭ كۆڭلۈمدىكىنى ئوقمايدۇ، ئۇنداق بولۇشى، ئۇلار مېنىڭ قەلبىمدە ئەمەس. ماڭا قارا، پەرىشتەم، دەل مۇشۇ سەۋەبتىن، ئاشۇ كۈنى قوللىرى قىپقىزىل موماي سېنىڭ مېنىڭ قەلبىمدە ئىكەنلىكىڭنى ئېيتقاندا، مەن شۇنداق خۇشال بولۇپ كەتتىم. يەنە شۇ سەۋەبتىن، مەن كېچە - كۈندۈز سېنى چاقىردىم.

ئىلگىرى بۇ ئىشلارنى ماڭا ئېيتىمىغانىدىم، چۈنكى سېنى قەلبىمدە بولغاندىن كېيىن بولارنى بىلىدۇ، دەپ ئويلايتتىم. لېكىن، ھازىر... ھازىر ئۆزۈمگە شۇنداق سوئال قويۇشقا مەجبۇرمەن: ئەگەر مەن سۆزلەپ بەرگەن ئىشلارنى بىلسەڭ، نېمىشقا ماڭا كۆرۈنۈشى خالىمايسەن؟ نېمىشقا ئالدىمغا چىقىپ مەن بىلەن دوست بولمايسەن؟

سېنىڭ قەلبىمدە ئىكەنلىكىڭنى ئاڭلىغاندا، خۇددى ۋارانغا توپ كىرگۈزگەن پۈتۈلچىدەك مەيداننى ئايلىنىپ يۈگۈرۈپ كەتكەنىدىم. چۈنكى، مەن ئۇزاقتىن بېرى ئىزدەپ يۈرگەن دوستۇمنى ئاخىر تاپتىم، دەپ ئويلىغانىدىم.

مېنىڭ قارىشىمچە، دوست دېگەن مېنىڭ كۆڭلۈمدىكىنى چۈشىنىدىغان ئادەم ئىدى. دوستلۇق ئىككى بالىنى بىر بالغا ئايلاندۇرالايتتى.

شۇڭا دەيمەن، مېنىڭ بىرمۇ دوستۇم يوق. مەن بىلەن ئوينىيدىغان نۇرغۇن بالىلار بار، ئۇلار بىلەن پاراڭلىشىمەن، چاقچاقلىشىمەن، لېكىن ئۇلار بىلەن دوست بولالمايمەن. چۈنكى، مېنىڭ بىلىشىمچە، سەن ھەر دائىم قۇچاقلاشنى خالايدىغان ئادەملا ساڭا دوست ھېسابلىنىدۇ، يەنە كېلىپ ئىككى بالا قۇچاقلاشقاندا بىر بالغا ئايلىنىدۇ.

مېنىڭ ساڭا دېمەكچى بولغانلىرىم مۇشۇلار، پەرىشتەم. گەپ قىلىش نۆۋىتى ئەمدى ساڭا كەلدى. ئەگەر مېنى دوست ھېسابلىساڭ، ئەتە كۈنچىقىشتىن ئىلگىرى ماڭا گەپ قىلغىن. ئەگەر گەپ قىلمىساڭ، ئەلۋىدا، پەرىشتەم...

## قىران ئومۇ

6

مەن سافانى گۈل ئاراننىڭ قولىغا توختاتتىم، ئاندىن پالۇبىدا ئاسمانغا قاراپ ياتتىم. ئوچۇق ئاسماندا پارچە - پارچە ئاق بۇلۇتلار پەيدا بولۇپ قالاتتى...

پايانسىز ئاسمان ماڭا ئەركىنلىك تۇيغۇسى ئاتا قىلدى. كۆز ئالدىڭدىكى چەكسىز بوشلۇق سېنىڭ بويسۇندۇرۇشۇڭنى كۈتۈپ تۇرغاندەك ئىدى. لېكىن، سەن ئۇنى بويسۇندۇرالمىسەن، چۈنكى سېنىڭ قاننىڭ يوق. سەن قاناتسىز تۇغۇلغان قۇشقا ئوخشاشسەن. ئىچىڭدە بىرنەرسە سېنى ئۇچۇشقا دەۋەت قىلىپ تۇرىدۇ، ساڭا ئايان، پەقەت ئۇچقاندىلا بەختكە ئېرىشكىلى بولىدۇ. لېكىن، سەن ئۇچالمىسەن... تەڭرى خۇددى سېنى ئازابلىماقچى بولغاندەك، پايانسىز ئاسماننى ياراتقان، لېكىن ساڭا قانات ئاتا قىلمىغان.

ئەتىرگۈلنى ياقتۇرۇپ قالغان بالا خىيالىمدىن ئۆتتى. مەن ئۇ بالىنىڭ ئاسمانغا قاراپ سالماسلىقىنى تىلىدىم، ئاسماننىڭ بىپايانلىقىنى كۆرسە خاتا تۇيغۇغا كېلىپ قېلىشى مۇمكىن ئىدى. ئۇ بالا چۈشىدە كۆرگەن بۇلۇتلار ئۈستىدىكى نۇرلۇق مانانىڭ ئەسلا مەۋجۇت ئەمەسلىكىنى ۋاقتىدا تونۇپ يەتسە بولاتتى.

مەن چاپىكا، قاقاس تاغ ۋە يەتتە ئارالغا كۆز يۈگۈرتتۈم، ئاندىن بىر قۇتا تىنچلاندۇرۇش دورىسىنى ئالىقىنىمغا تۆكتۈم. چاپدانغا قاراپ ماڭغىنىمدا، ئۆلۈمگە يۈزلەنگەن مەھبۇس سورىغان سوئال



كالمادا پەيدا بولدى:

— سېنىڭ ئاخىرقى تىلىكىڭ نېمە؟

بۇ دۇنياغا كەلگەندىن كېيىن مەن باشقا بارلىق ئادەملەرگە ئوخشاشلا ئۆلۈمگە بۇيرۇلۇپ بولغان، پەقەت جازا ئىجرا قىلىنىدىغان كۈنىلا بىلمەيمەن، شۇنداق ئەمەسمۇ؟ ئۆلىدىغان ۋاقتىم ئاخىر يېتىپ كەلگەنلىكىنى بىلگىنىمدە، ئۆزۈمگە ئىختىيارسىز سوئال قويدۇم:

— ئاخىرقى تىلىكىڭ نېمە، ئومۇ؟

مەن كالا قاتۇرۇپ ئويلاندىم، لېكىن كالاغا ھېچنېمە كەلمىدى.

ھەم، مەن ئەڭ بولمىغاندا، ھېچقانداق تىلىكىم يوقلۇقىنى بىلىۋالدىم. ئالايلۇق، مەن ھەقىقىي دوست — مېنى ھەقىقىي چۈشىنىدىغان، مېنى چىن يۈرىكىدىن سۆيىدىغان دوست تېپىشنى خالىمايمەن.

مەن بەخت، ئەركىنلىك ئۆز مەنىسىنى تاپقان دۇنيادا ياشاشنى خالىمايمەن. مەن مۇھەببەت دەرياسىغا شۇڭغۇشنى خالىمايمەن، شەخسىيەتچىلىكىمدىن ۋاز كېچىشىنىمۇ خالىمايمەن. مەن ئۆزۈمنى سۆيۈشنى خالىمايمەن، ئۆزۈمنى سۆيگەندەك ھەممىنى سۆيۈشىمنى خالىمايمەن.

ئەڭ مۇھىمى، مەن مەنىلىك ياشاشنى خالىمايمەن.

يۇقىرىقىلار مەن خالىمايدىغان نەرسىلەر، ھەممىسى شۇ. بۇ ئۆمرۈمدە ئاشۇ نەرسىلەرگە ئېرىشىش كويىدىلا يۈرگەچكە، مۇشۇنداق ھالغا چۈشۈپ قالغان بولغىدىم؟

بۇ چاغدا تويۇقسىزلا قانات قاققان ئاۋاز قولىقىمغا كىرىپ قالدى. مەن بېشىمنى بۇراپ قىياغا قارىدىم، بىر ئاق قۇ قىيا تاش ئۈستىدە تۇراتتى. ئاق قۇ؟ بۇ يەردە ئاق قۇنىڭ بولغىنى قىزىق، ئۇمۇ ھايات يولىدا ئېزىقىپ كېلىپ قالغان نېمىدۇر. مېنىڭ ئاشۇ كۆپنى كۆرگەن ئاق قۇنى سافاغا تەكلىپ

قىلىپ، ئۇنىڭدىن ئۇچۇپ يۈرگەندىكى تەسىراتىنى سوراپ باققۇم كېلىپ كەتتى. توغرا، نېمىشقا شۇنداق قىلمايمەن؟ تاپتىم، ئاق قۇنى يېنىمغا ئەكېلىش مېنىڭ ئاخىرقى تىلىكىم ئىكەن.

مەن قوللىرىمنى سوزۇپ ۋارقىرىدىم:

— ھەي، ئاق قۇ! بۇياققا كەلگىن، مېنىڭ يېنىمغا كەلگىن! ئۇ ماڭا قاراپلا تۇرىدۇ، لېكىن كېلىدىغان سۈرى يوق. مەن يەنە بىرنەچچە قېتىم ۋارقىرىدىم، بىراق ئۇ ئورنىدىن قىمىرلاپمۇ قويمىدى.

— ھىم، توغرا قىلىدىڭ، — دېدىم مەن، — ئورنىڭدا مەن بولغان بولساممۇ كەلمىگەن بولاتتىم. مېنى ئۆزۈڭگە ئوخشاتمىغانسەن تايىنلىق؟ سەن مېنىڭ قاننىم يوقلۇقىنى بايقاپ قالدىڭ.

## بالا ئومۇ

### 6

ئەتسى كۈن چىققاندا، ھەممە ئادەمگە بۈگۈنكى كۈننىڭ تۈنۈگۈنكى كۈندىن قىلچە پەرقى يوقتەك بىلىنىدۇ. ھەممە ئادەمگە شۇنداق، پەقەت مەنلا بۇنىڭ سىرتىدا. قوشنىمىز ئىسىمىز تاغا ئىشقا مېڭىشنىڭ تەييارلىقىغا چۈشىدۇ، ھەر كۈنى سەھەردىكىگە ئوخشاش؛ بېلىقچىلار تورلىرىنى يىغىدۇ، ھەر كۈنى سەھەردىكىگە ئوخشاش؛ يېمەك - ئىچمەك سودىگىرى بلار تاغا كونا موتوسكىلتىنىڭ ئارقىسىدا بىر سېۋەت بولكا، بىزنىڭ ئۆيىنىڭ ئالدىدىن ئۆتۈپ كېتىدۇ، ھەر كۈنى سەھەردىكىگە ئوخشاش؛ لالما كۈچۈك كوچىدا نېرى - بېرى مېڭىپ يۈرىدۇ، ھەر كۈنى سەھەردىكىگە ئوخشاش... لېكىن، بۈگۈنكى سەھەر ھەرقانداق كۈندىكى سەھەرگە ئوخشىمايدۇ. بۈگۈن سەھەر قارا ئاياغ كىيگەن بالا پەرىشتىسىنىڭ كېلىشىنى بۇرۇتقىدەك ساقلىمايدۇ، پەرىشتىسىنىڭ كۆڭلىدىكى بىلىشكە ئۇرۇنمايدۇ.

لېكىن، مېنىڭ كۆڭلۈم يېرىم ئەمەس، ئازراقمۇ يېرىم ئەمەس! مېنىڭ كۆزۈمنىڭ سۈيىنى ئېقىتىپ ئولتۇرغۇمۇ يوق، يىغلاش پەقەت بوۋاقلارغا يارىشىدۇ. مەن ئەمدى پەرىشتىنى كاللامدىن چىقىرىۋېتىمەن. بۇنىڭدىن كېيىنكى كۈنۈم باشقا دوست ئىزدەش بىلەن ئۆتىدۇ. ئەگەر بۇ يەردىن ئاپالماسام، باشقا يەرلەرگە بېرىپ ئىزدەيمەن. مەن ھەرقانداق يەرگە - باشقا كەنتلەرگە، باشقا دۆلەتلەرگە بارساممۇ بولىدۇ... بەلكىم ئۇ دوستنى يىراقتا تۇرۇپ چاقىرساممۇ بولار. ئۇ مەيلى كىم

بولسۇن، قەيەردە تۇرسۇن، ئۇنى چاقىرغىنىم چاقىرغان. ئۇ  
مېنىڭ كۆڭلۈمنى چۈشەنسىلا بولدى.

ئۇ ئادەم زاتى بولۇشى، باشقا نەرسە بولۇشىمۇ مۇمكىن... ئۇ  
ھەرقانداق نەرسە بولۇشى مۇمكىن، ئالايلىق، يۇلتۇز بېلىق،  
بۇلۇت، دەرەخ، كۈچۈك، دېلفىن... نېمە دېدىم؟ ھازىر نېمە  
دېدىم؟ دېلفىننىڭ ئىسمىنى چىقاردىممۇ؟ دېلفىن! توغرا،  
دېلفىن!

## قىران ئومۇ

7

مەن ئاق قۇ بىلەن قارىشىپ تۇرغاندا، تۆۋەندىكى گەپلەر  
مېڭەمدە جاراڭلىدى:

— مەن سېنىڭ يېنىڭغا بارمايمەن، ئۇنداق بولۇشى، سەن بۇ  
قىياغا كېلىشىڭ كېرەك. يەنە شۇنىمۇ دەپ قوياي، سەن  
خاتالىشىۋاتسەن، مەن سېنى ھەرگىزمۇ ماڭا ئوخشىمايدۇ، دەپ  
قارمايمەن. ئەكسىچە، سېنىڭ ماڭا ئوخشايدىغان نۇرغۇن  
تەرەپلىرىڭ بار، يەنە كېلىپ سەندە قاناتمۇ بار، ئاسماندەك كەڭ  
قانات بار.

مەن ھەر قېتىم سۇ پەرىسىنى كۆرگەندە قەلبىمدىكى ئاۋازنى  
ئاڭلايتتىم. ئەگەر بۇ گەپلەر قەلبىمدىكى ئاشۇ ئاۋازغا ئوخشاش  
ئېنىق ئاڭلانغان بولسا، ئۆزۈمنى شۇ تاپتا ئاق قۇ بىلەن  
پاراڭلىشىۋاتمەن، دەپ ئىشەنگەن بولاتتىم. لېكىن، بۇ گەپلەر  
مېنىڭ تەسەۋۋۇرۇمدىكىدىن ھالقىپ كېتەلمىدىغۇ.

پەقەت بىرلا يېرى... مەن قانداقسىغا مەندىمۇ قانات بار، دەپ  
قارىيالايمەن؟

## بالا ئومۇمى

7

قەدىرلىك دېلغىن:

ئىككىمىز تېخى كۆرۈشۈپ باقمىغان بولساقمۇ، لېكىن ماڭا ئايان، سەن بالىلارنى ياخشى كۆرىسەن. ماڭا يەنە شۇمۇ ئايان، ئەگەر مۇرىتى كەلسە، بالىلارنى قوغداش ئۈچۈن، سەن ھەتتا ئاكۇلا بىلەن ئېلىشىشتىنمۇ يانمايسەن. ئەگەر ئاكۇلا كېلىپ مېنى چىشلەمەكچى بولسا، سەن دەرھال يېنىمدا پەيدا بولىسەن...

شۇڭا، ساڭا بىر ئىشنى ئېيتقۇم كەلدى... مېنى بىرنەرسە قوغلاۋاتىدۇ، ئۇ ئاكۇلادىنمۇ قورقۇنچلۇق. «ئۇ قانداق نەرسە ئىكەن، شۇنچە ئاكۇلادىنمۇ قورقۇنچلۇق بولغان؟» دەپ سورىشاڭ مۇمكىن، ھىي، بۇنى قانداق چۈشەندۈرسەم بولار؟

مەن دەۋاتقان بۇ نەرسە مېنى جېنىمدىن ئۆتكۈدەك چىشلىيەلەيدۇ، لېكىن ئۇنىڭ ئاغزى يوق. ئۇ ئاكۇلادىن نەچچە ھەسسە خەتەرلىك، چۈنكى سەن ئۇنى كۆرەلمەيسەن. مەن چوڭلار ياكى باشقا بالىلار بىلەن پاراڭلىشىۋاتقاندا، مۇنداقچە ئېيتسام، قەلبىمدىكىدىن سىرت ئادەملەر بىلەن پاراڭلىشىۋاتقاندا، ئۇ مېنى تالاشقا باشلايدۇ.

بىلىمەن، مەن بەك ئېنىق چۈشەندۈرۈپ بېرەلمەيمەن. گەپلىرىمنى ئاڭلاپ بەلكىم ئۇ خەتەرگە يولۇقماپتۇغۇ، دەپ ئويلىشاڭ مۇمكىن. لېكىن، سەن ماڭا ئىشەنسەڭچۇ. ماڭا ئىشەنگىن، ئۇ نەرسە بىر يەرگە غۇزمەكلىشىپ تۇرغان ئون ئاكۇلادىنمۇ قورقۇنچلۇق. ماڭا ئىشىنىسەن، شۇنداقمۇ؟ ئەگەر ئىشەنگەن بولساڭ، بۇ خەتنى

تاپشۇرۇۋالغان ھامانلا كېلىپ مېنى قۇتۇلدۇرۇۋالغىن، كېلىپ مەن بىلەن دوست بولغىن.

ئومۇ (دېلىقنى سۆيىدىغان بالا)

مەن بۇ خەتنى ئوراپ بىر بوتۇلكىنىڭ ئىچىگە سالىدىم، پۇرۇپكىنى تاپالماي، بوتۇلكىنىڭ ئاغزىنى زاماسكا ۋە بوۋامنىڭ يېلىمى بىلەن ئەتتىم. كېيىنكى قېتىم ئارالغا بارغاندا بوتۇلكىنى دېڭىزغا تاشلىۋەتمەكچى بولدۇم.

## قران ئومۇ

8

ئاق قۇ ماڭا كۆزىنى ئۈزمەي قاراپ تۇراتتى، لېكىن مېنىڭ  
ئاخىرقى تىلىكىمنى ئىجابەت قىلىشتىن باش تارتىپ  
تۇرۇۋېلىۋاتاتتى. شۇنىڭ بىلەن، مەن ئۇنىڭغا قول پۇلاڭلىتىپ  
خوشلاشتىم.

مەن بېشىمنى بۇراپ، باش ئۈستۈمدىكى كۈنگە باقتىم. كۈن  
نۇرىنىڭ يۈزۈمنى چېقىۋاتقانلىقىنى سەزدىم. مەن كۆزلىرىمنى  
يۇمۇپ دورا يېيىشكە باشلىدىم.

مەن كۈننىڭ كۈچلۈك تەپتىنىلا سېزىپ تۇراتتىم.  
كۈن نۇرى كۆزنى چاقاتتى.  
چىدىغۇسىز چاقاتتى...



## بالا ئومۇ

8

خېتىمنى دېڭىزغا تاشلىغاندىن بېرى بىرنەچچە سائەت ۋاقىت ئۆتتى، ئارقىدىن بىرنەچچە كېچە - كۈندۈزمۇ ئۆتۈپ كەتتى، لېكىن مەن چاقىرغان دېلفىن كېلىپ مەن بىلەن دوست بولار ئەمەس. ئازابلىق بىر خىيال كاللامغا كىرىۋېلىپ، مېڭەمنى قۇرتتەك يېمەكتە ئىدى. مېنىڭ پەرىشتەم (ئېيتىپ قوياي، مەن ئۇنى بۇرۇنلا ئۇنتۇپ كەتتىم) گە ئوخشاش، مېنىڭ دېلفىن دوستۇمۇ ماڭا كۆرۈنۈشنى خالىمايۋاتامدىغاندۇ؟ لېكىن، مەن ھەر قېتىم ئارالغا بارغاندا، بۈگۈنمۇ شۇنداق بولدى، ھەرقاچان ئارال تۇمشۇقىغا بېرىپ، تاش ئۈستىدە سائەت - سائەتلىپ ئولتۇرۇپ، دېلفىننىڭ چىقىشىنى كۈتمەن. ئاپام مەندىن ئەنسىرەشكە باشلىدى.

— ئاپا، مەندىن ئەنسىرمەڭ، ماڭا ئىسسىق ئۆتۈپ قالمايدۇ، چۈنكى مەن دائىم شىلەپەمنى سۇغا چىلاپ كىيىۋالمايمەن.

— ھە بوپتۇ، قوزام، لېكىن سەن ئۇ يەردە نېمىشقا سائەت - سائەتلىپ ئولتۇرسەن؟ بىز ئارالغا سۇغا چۆمۈلگىلى كەلگەنغۇ.

— مەن رەڭدار يۇمىلاق تاش ئىزدەۋاتىمەن.

بىلىمەن، يالغان ئېيتماستىن كېرەك ئىدى. لېكىن، باشقا نېمە دەيمەن؟ ئاپامغا دېلفىننى ساقلاۋاتقانلىقىمنى، ئۇنىڭ بىلەن دوست بولماقچى ئىكەنلىكىمنى ئېيتالمايمەنغۇ. ئەگەر مۇنداق ئىشلارنى چوڭلارغا ئېيتسا، ئىشلار تېخىمۇ مۇرەككەپلىشىپ كېتىدۇ.

ئالايلىق، ئەگەر ئاپام: «دېلىڭىز گەپ قىلالمايدىغان تۇرسا، سەن بىلەن قانداق دوست بولالايدۇ؟» دەپ سورىسا، مەن نېمە دەپ جاۋاب بېرىمەن؟

كەچ كىرىشكە ئاز قالغاندا كۆزلىرىم مۇ تۈرلىشىپ كەتتى، تىنچ سۇ يۈزىنى يېرىپ چىقىدىغان دېلىڭىز كۆزۈمگە چېلىقاي دېمىدى. يىراقتىكى ئوتقا شتەك كۈن قاقاس تاغقا ئاستا - ئاستا باش قويدى، ئۇ خېلى بۇرۇنلا ئۆيگە قايتىشىم كېرەكلىكىدىن بېشارەت بېرىۋاتاتتى.

## قىران ئومۇ

### 9

كۈن نۇرى كۆزلىرىمنى تېخىمۇ چېقىشقا باشلىدى، قاپاقلىرىمنى تېشىپ ئۆتۈپ كېتىۋاتقانداك ئىدى. ئۇنىڭ نۇرى تۇيۇقسىزلا ئۆتكۈرلىشىپ كەتتى، بايا يېگەن دورا كۈچىنى كۆرسەتكەن ئوخشىمامدۇ، دەپ ئويلىماي تۇرالمدىم، بولمىسا، بۇنىڭ مۇمكىن ئەمەسلىكىنى بىلەتتىم. زادى نېمە ئىش بولغانلىقىنى بىلمەكچى بولۇپ كۆزلىرىمنى ئاچتىم، گۈل ئارالنىڭ بىر تەرىپىدە، نەچچە يۈز مېتىر نېرىدا ئاق يەلكەنلىك بىر كېمە تۇراتتى. ئۇ كېمىدىن قايتقان بىر نۇر يۈزۈمگە چۈشۈپ تۇراتتى. ئۇ يەردە بىر سىنئەينەك بولسا كېرەك.

ياق، مېنىڭ دوستۇم ئاخىرقى پەيتتە مۇنداق ئۇسۇلنى قوللىنىپ مېنى باتۇرلارچە قۇتۇلدۇرمايدۇ. مېنىڭ نېمە قىلماقچى ئىكەنلىكىمنى ھېچكىم بىلمەيدۇ. ئۇنىڭدىن باشقا، مەن بۇ ئەتراپتا مۇنداق چىرايلىق يەلكەنلىك كېمىنى ئەزەلدىن كۆرۈپ باقمىغان.

ئۇ نۇر تېخىچە كۆزۈمگە چۈشۈپ تۇراتتى، بۇنىڭدىن مەلۇمكى، ئۇ يەلكەنلىك كېمىدىكى قانداقتۇر مېتالدىن مۇنداقلا قايتقان نۇر ئەمەس.

دېڭىزدا شامال يوق، لېكىن يەلكەنلىك كېمە سافاغا قاراپ تېز سۈرئەتتە كەلمەكتە ئىدى. ئۇنىڭ موتورى چوقۇم كېمە گۈل ئارالنىڭ تۇمشۇقىدىن ئايلىنىشتىن ئىلگىرى توختىتىۋېتىلگەن. شۇنداق بولسىمۇ، مەن يەنىلا بايا موتورنىڭ

ئاۋازىنى ئاڭلىمىغانلىقىمدىن ئەجەبلىنىپ تۇراتتىم، چۈنكى ئەتراپ شۇنداق تىمتاس، چايكىلارنىڭ سايىراشلىرىمۇ بېسىققاندى. مەن دورىنى چاپنىمنىڭ يانچۇقىغا سېلىپ، يەلكەنلىك كېمىنى تېخىمۇ ئىنچىكە كۆزىتىشكە باشلىدىم. قارىسام كېمىدە ئادەم يوق ئىدى. يۈزۈمگە نۇر چۈشۈرگەن ئادەم كايۇتاغا كىرىپ كەتكەن بولسا كېرەك.

يەلكەنلىك كېمە سافاغا يېقىنلىشىپ قالغاندا، مەن كېمىنىڭ تۇمشۇقىغا يېزىلغان «پەرىشتە» دېگەن خەتنى كۆردۈم.

— ھەي! — ۋارقىرىدىم مەن، — «پەرىشتە» نىڭ كاپىتانى، مېنىڭ كېمەمنى سوقۇۋېتىدىغان بولىدىكەن!

ئەمەلىيەتتە، مەن كېمەمدىن ئەنسىرەۋاتمايتتىم، مەقسىتىم كايۇتا ئىچىدىكى ئادەمنى چاقىرىپ چىقىش ئىدى. كىم بىلىدۇ، كايۇتا ئىچىدىن مېنىڭ سۇ پەرىشتەم چىقىپ كېلەمدۇ تېخى!

لېكىن، كايۇتادىن بىرەرى چىقمىدى. يەلكەنلىك كېمە سافاغا بارغانسېرى يېقىنلىماقتا، ئۇ ئوبدانلا يېقىنلاپ قالدى، لېكىن بېشىنى بۇرايدىغاندەك ئەمەس. پايانسىز دېڭىز سۈيى بىزنى قاتمۇقات ئوراپ تۇراتتى. مەن بارغانسېرى يېقىنلاپ قالغان يەلكەنلىك كېمىدىن كۆزۈمنى ئۈزمەيتتىم، توختىماي ۋارقىرايتتىم...

لېكىن، كانىيىم يىرتىلغۇچە ۋارقىرىغىنىمنىڭ پايدىسى بولمىدى، يەلكەنلىك كېمە سافانىڭ بېشىغا سوقۇلدى!

## بالا ئومۇ

### 9

ئۇ كۈنى قۇم ئارالدىن قايتىپ كەلگەندىن كېيىن مەن ئاپامغا  
يېپىشتىم.

— ئاپا، سىز بىر ئادەمنى تەكلىپ قىلىسىڭىز، ئۇ نېمىشقا  
كەلمەيدۇ؟

— ھەي، ئوماق قوزام، ئۇنتۇپ قالدىڭمۇ؟ ئۇنىڭ چەت ئەلدىن  
بىر تۇغقىنى كېلىپ قالغان تۇرسا، ئەلۋەتتە كېلەلمەيدۇ — دە !  
— مەن شەرىفىنى دەۋاتقىنىم يوق.

— ئەمىسە كىمنى دەۋاتىسەن؟

— ھى... ھېچكىمنى دېمىدىم.

مەن ئاپامنىڭ يېنىدىن كېتىپ، رول تۇتۇۋاتقان بوۋامنىڭ  
يېنىغا باردىم.

— سىز بىر ئادەمنى تەكلىپ قىلىسىڭىز، ئۇ نېمىشقا  
كەلمەيدۇ، بوۋا؟

— كۆڭلۈڭنى يېرىم قىلما، بالام. كېيىنكى قېتىم ئۇ سېنى  
تەكلىپ قىلغاندا، سەنمۇ بارمىساڭ بولىدۇ.

— كېمىنى ئاستىراق ھەيدىسىڭىز بولامدۇ، بوۋا؟

بوۋام كېمىنىڭ سۈرئىتىنى ئاستىلاتتى، مەن رېشاتكىنى  
تۇتۇپ مېڭىپ، كېمىنىڭ بېشىدىكى كونا ئورنۇمغا باردىم.

— ماڭا ئېيتىپ بەرگىنە، دېڭىز، — دېدىم مەن دېڭىزغا، —  
بىر بالا دېلىڭىنى تەكلىپ قىلسا، ئۇ نېمىشقا كەلمەيدۇ؟

## قران ئومۇ

10

— ھەي، «پەرىشتە» نىڭ كاپىتانى! بۇ نېمە قىلغىنىڭىز؟  
يەلكەنلىك كېمە سافانىڭ بېشىنى تېشىۋەتكەندى، كونا  
ياغاچ ئۈستىدە بىرنەچچە يول ئاق سىرنىڭ ئىزى قالغانىدى.  
كايۇتادىن چاچلىرى ئۇچتەك ئاقارغان بىر ئەر چىقىپ  
كەلدى، قارىماققا ئانتونى كۇيىن<sup>①</sup> غىلا ئوخشايتتى. ئۇنىڭ يۈزى  
ئاپتاپتا كۆيۈپ قارىدىغان، زەڭگەر كۆزلىرىدىن نۇر يېغىپ  
تۇراتتى. ئۇ ئۇچىسىغا ئاق رەڭلىك كالتە ئىستان، ئاق رەڭلىك  
كالتە يەك كۆڭلەك كىيگەن، كۆڭلەكنىڭ تۈگمىلىرىنىڭ  
يېرىمىلا ئېتىلگەندى. بويىنىدا كۈمۈش زەنجىر، زەنجىرنىڭ  
ئۇچىغا يۈرەك شەكىللىك سىنئەينەك ئېسىلغانىدى.

— سىز ئاشۇ سىنئەينەك بىلەن يۈزۈمگە شولا  
چۈشۈردىڭىزمۇ؟ — سورىدىم مەن يۈرەك شەكىللىك  
سىنئەينەكنى كۆرسىتىپ.

— شۇنداق، — دېدى ئۇ پەرۋاسزلا.  
— نېمىشقا ئۇنداق قىلىسىز؟  
— دوستلار بىر - بىرى ئۈچۈن سىنئەينەك.  
— بۇ نېمە دېگىنىڭىز؟

---

① ئانتونى كۇيىن (1915 — 2001) — مېكسىكىلىق پۇشتىدىن بولغان  
ئامېرىكا كىنو چولپىنى، ئوسكار مۇكاپاتىنىڭ ساھىبى، «قانغا بويالغان قۇملۇق»،  
«بۇلۇت ئىچىدە سەيلە» قاتارلىق فىلىملەردە رول ئالغان.

ئۇ سىنئەينەكنى ئاستا كۈنىگە توغرىلاپ، شولسىنى يەنە مېنىڭ يۈزۈمگە چۈشۈردى.

— سىزگە بىر تېپىشماق ئېيتاي، — دېدى ئۇ، — سىز بۇ سىنئەينەكتىن نېمىنى كۆردىڭىز؟

— توختاڭ، مەن سىزگە بىر تېپىشماق ئېيتاي، سىز مېنىڭ كېمەنى قەستەن سوقتىڭىزمۇ؟  
ئۇ كۈلدى.

— سىزگە ئېيتسام، مەن «پەرىشتە» نىڭ كاپىتانى ئەمەس، —  
ئۇ مەن بىلەن قول ئېلىشتى، — مەن پەرىشتە بولمەن. سىز بىلەن كۆرۈشكىنىمدىن ئىنتايىن خۇشالمەن.

— ھەم، مەن ئۆزۈمنى خۇشالمەن دېيەلمەيمەن، پەرىشتە گەپەندى. گېپىمگە جاۋاب بېرىڭ، سىز مېنىڭ كېمەنى قەستەن سوقتىڭىزمۇ؟

— بۇ دۇنيادا ھەممە نەرسە كۆزنى يۇمۇپ ئاچقۇچە يوقلىدۇ، شۇڭا بۇنىڭغا ئۈنچە بىئارام بولۇپ كەتمىسىڭىزمۇ بولىدۇ.

سافا بوۋامدىن قالغان تەۋەررۈك بولسىمۇ، ئۇنىڭ بۇزۇلۇپ كەتكىنىگە قىلچە ئىچىم ئېچىشىمىدى. ئۇنداق بولۇشى، ئۇزاققا قالمايلا ئۇنى ئۆز ھالىغا قويۇپ بېرىمەن. بۇ ئىش نېرۋامغا قاتتىق تەگدىمۇ دېيەلمەيمەن. لېكىن، شۇنداق بولغان تەقدىردىمۇ، بۇ ئادەمنىڭ كېمەنى بۇزۇۋېتىشكە ھەقىقىي يوق ئىدى، تېخى قىلغۇلۇقنى قىلىپ بولۇپ قىلغان قاملاشمىغان گەپلىرىچۇ.

— نېمە دېدىڭىز؟ — دېدىم مەن خاپا بولغان قىياپەتتە.  
خاپىلىقىمنى چىرايمغا ئوبدانلا چىقارغانىدىم، لېكىن ئۇ قىلچە سەزمىدى.

— بۇ دۇنيادا ھەممە نەرسە كۆزنى يۇمۇپ ئاچقۇچە يوقلىدۇ، شۇڭا بۇنىڭغا ئۈنچە بىئارام بولۇپ كەتمىسىڭىزمۇ بولىدۇ، —

دېدى ئۇ يەنە.

ئۇ يەرلىك ئاھالىلەرگە ئەمەس، چەت ئەللىككە بەكرەك ئوخشايتتى. ئۇنىڭ كۆزلىرى شۇنداق ئۆتكۈر، كۈلۈمسىرىشى ئادەمنى غەمكىنلىككە باشلايتتى. ئۇ خۇددى ھاۋا ئىچىدە ئۈزۈۋاتقاندىك سىلىق يۆتكىلەتتى. ئۇ باشقىچىرەك ئىدى، تۇرقى قارماققا تولمۇ ناتونۇش، يا شەرقلققە، يا غەربلىككە ئوخشمايتتى. مەن ئۇنىڭ يېشىنى مۆلچەرلىيەلمىدىم، بەستىگە قارسا، ئەمدىلا قىرانغا يەتكەندەك قىلاتتى، چىرايىغا قارسا، ئاتمىشتىن ھالقىغاندەك كۆرۈنەتتى، كۆزلىرىگە قارسا، بېشىدىن كۆپ ئىسسىق - سوغۇق ئۆتكەنلىكى بىلىنىپ تۇراتتى. ئويلىنىپ قالدىم، كۆپنى كۆرگەن بۇ كۆزلىر ماڭا نېمىشقا شۇنچە تونۇش كۆرۈنىدۇ؟

ئۇ ئوڭ قولىنى مەيدىسىگە سىلىق قويۇپ ئېغىز ئاچتى:  
— مەن سىزنىڭ رۇخسىتىڭىز بىلەن كەلگەن، «پەرىشتە» نىڭ دوستى.

— نېمە دەيسىز؟

— سىز رۇخسەت قىلامسىز، ئۈمىد بالىسى؟

مەن گاڭگىراش ئىچىدە ئۇنىڭغا قارىدىم.

— كەچۈرۈڭ، — دېدى ئۇ، — مېنىڭ ئىپادەم قائىدە -

يوسۇندىن ھالقىپ كەتتى...

— قانداق قائىدە - يوسۇن ئىكەن ئۇ؟ نېمىگە رۇخسەت

قىلىمەن؟ مەن سىزنىڭ گەپلىرىڭىزنى پەقەت چۈشىنەلمىدىم.

— ئېيتىڭ، زادى رۇخسەت قىلامسىز؟

ئۇنىڭ قىلىقى تولمۇ كۈلكىلىك ئىدى، قىزىقارلىق

دېيىشكىمۇ بولىدۇ، شۇنداقراق. لېكىن، ئۇنىڭ ئالجوققا

گەپلىرىنى ئاڭلاپ ئولتۇرۇشقا ۋاقتىم يوق ئىدى.

— سىز مېنىڭ كېمەنى بۇزۇۋەتتىڭىز، لېكىن مەن

سىزنىڭ گۇناھىڭىزدىن ئۆتتۈم، پەرىشتە ئەپەندى. بىزنىڭ



ئۇچرىشىشىمىز ئەڭ بولمىغاندا سىزگە خۇشاللىق ئېلىپ  
كېلىدۇ، بۇنىڭدىن خۇشالمەن. خەير - خوش.

— رۇخسەت قىلامسىز؟

— نېمىگە رۇخسەت قىلىمەن؟

## بالا ئومۇ

10

شۇنىڭدىن كېيىنكى ئۈچ كۈندە مەن ئەتىگەندىن كەچكىچە دېڭىزدىن كۆز ئۈزمىدىم، كۆزلىرىم دوستۇمنى ئىزدەيتتى. بۈگۈن قۇم ئارالغا بارمىدىم، ئورۇننى ئۆزگەرتىپ، چۆمۈچ ئارالغا باردىم.

كەچ كىرىپمۇ قېلىۋاتاتتى، بۈگۈننىڭمۇ ئۈمىدىسىزلىك بىلەن ئاخىرلىشىدىغانلىقىغا كۆزۈم يېتىپ قالغانىدى. كېيىن دېڭىز يۈزىدە بىرنەرسىنىڭ ھەرىكەتلىنىۋاتقانلىقىغا تۇيۇقسىز كۆزۈم چۈشۈپ قالدى. دەل شۇ ۋاقىتنىڭ ئۆزىدە قەلبىمدە بىر سادا ياڭرىدى:

— مەن كەلدىم!

## قران ئومۇ

### 11

— سىز رۇخسەت قىلامسىز؟

قارىغاندا، جاۋاب بەرمىسەم، ئۇ بۇ گەپنى شاتۇتىدەك تەكرارلاۋىرىدىغاندەك قىلاتتى. بۇ يەردىكى ساراڭ تۇيۇقسىز ئىككى بولۇپ قالدۇم ياكى ئۇ مەن بىلەن ئويۇن ئويناۋاتامدۇ، بىلەلمىدىم. لېكىن، مەن بۇ ئىشنى ئايىغىغا ئېلىپ چىقىۋەتمەكچى بولدۇم.

— ھە، — دېدىم مەن، — سىز نېمىگە رۇخسەت ئالماقچى؟

— سىزنىڭ جېنىڭىزنى ئېلىپ كېتىشكە.

— نېمە دەيسىز؟

— مەن پەقەت ئۆزۈمنىڭ ۋەزىپىسىنى ئادا قىلماقچى.

— ھە، شۇنداقمۇ؟ سىز ياللىۋېلىنغان قاتلىمۇ؟

— مەن سىزگە ئېيتقان، مەن پەرىشتە.

— قانداق پەرىشتە؟

— ئەجەل پەرىشتىسى.

— راستمۇ؟

— ئۇنداقتا، رۇخسەت قىلىدىڭىزمۇ؟

— ئەلۋەتتە، سىز بۇنى مەندىن سوراپ ئولتۇرمىسىڭىزمۇ

بولاتتى، — دېدىم ئاچچىق كۈلۈپ، — قېنى، قول سېلىڭ،

ئەجەل پەرىشتىسى ئەپەندى، مېنىڭ جېنىمنى ئېلىپ كېتىڭ.

ئۇنىڭ چىرايىدا خاتىرجەمسىزلىك پەيدا بولدى:

— بۇ گېپىڭىز راستمۇ؟

مەن بېشىمنى لىڭشىتتىم.

— ھە، ئۇنداق بولسا، — دېدى ئۇ، — قېنى، ئىشنى باشلاڭ،

دورنى يەۋېتىڭ.

— نېمە دورا؟

يانچۇقۇمدا دورا بارلىقىنى ئۇنىڭ بىلىشى مۇمكىن ئەمەس ئىدى. لېكىن، خۇددى مەن ئۇنىڭدىن ھېچنېمىنى يوشۇرالمىدىم. غاندەك، ئۇ كۆزلىرىمگە ئىشەنچ بىلەن تىكىلدى. مەن بىردىنلا تەمتىرەپ قالدىم.

— نېمە دورا؟ — مەن يەنە سورىدىم.

— ئىشنى باشلاڭ، دورنى ئىچىۋېتىڭ، مەن سىزنى مۇرادىم.

ئىزغا يەتكۈزۈمەن.

«ئەنسىرمەڭ، ئەجەل پەرىشتىسى ئەپەندى، مەن دورىنى يەيمەن» دېگۈم كېلىپ كەتتى، لېكىن ھېچنېمە دېمىدىم. ھازىرمۇ ھەيرانلىق ئىچىدە ئىدىم، بۇ غەلىتە ئادەم يانچۇقۇمدا دورا بارلىقىنى، مېنىڭ نېمە قىلماقچى ئىكەنلىكىمنى قانداق بىلىدىغاندۇ؟

## بالا ئومۇ

### 11

— كەلدىڭمۇ! راستلا كەلدىڭمۇ، دېلفىنىم! سەن مېنى ئاخىر تاپتىڭ...

— ساڭا نېمە بولدى، ئومۇ؟ — سافادىكى ئاپام ۋارقىردى.

— ھېچنېمە بولمىدى، ئاپا، مەن ناخشا ئېيتىۋاتىمەن!

— ۋوي، قارا، ئومۇ، دېلفىن! كۆردۈڭمۇ؟

— ياق، ئاپا، مەن كۆرمىدىم.

— قارا، ئەنە ئاۋۇ تەرەپتە، ئۇنىڭ پالاقچىسىنى كۆرمىدىڭمۇ؟

— بۇ دېلفىننىڭ ماكانى ئەمەس، ئاپا، چوقۇم خاتا كۆرۈپ

قالدىڭىز.

تەلپىمگە مېنىڭ دېلفىنىم سۇ يۈزىگە قايتا چىقىمىدى. ئاپام سۇ يۈزىگە بىرپەس سەپسىلىپ قارىغاندىن كېيىن بولدى قىلىپ، كىتابىنى كۆرۈشكە باشلىدى. مەن خاتىرجەم بولۇپ يېنىڭ تىنىدىم. مەن تەكلىپ قىلغاچقا، مېنىڭ دېلفىنىم كەلدى، مەن ئۇنىڭ كەلگەنلىكىنى ھېچكىمگە تىنمايمەن. ئۇ مېنى دەپ مۇشۇ يەرگە كەلگەنكەن، مەن ئۆزۈم يالغۇز قالغاندا چوقۇم مېنى يەنە ئىزدەپ كېلىدۇ، بۇنىڭغا ئىشەنچىم كامىل.

مېنىڭ كۈتكىنىمدەك، بىز قايتقاندا ئۇ خېلى يەرگىچە بىزگە ئەگىشىپ كەلدى، لېكىن ئۆزىنى باشقىلارغا كۆرسەتمىدى.

تۇرمۇشنىڭ ئۆزى تىلىمات ئىكەن...

## قىران ئومۇ

12

خېلى ئۇزاق جىمجىتلىقتىن كېيىن سورىدىم:

— ئەگەر دورىنى يېمىسەمچۇ؟

— ئۇ چاغدا ئىشىمنى ۋاقىتلىق كېچىكتۈرىمەن، — دېدى

ئۆزىنى ئەجەل پەرىشتىسى دەپ ئاتىۋالغان بۇ ئادەم.

— ۋاقىتلىق؟ بۇ گەپچە، دورىنى يېمىسەممۇ ئوخشاشلا ئۇزاق

ياشىيالىمايدىكەنمەن - دە.

ئۇ خۇددى ساقايماس كېسەل بولۇپ قالغانلىقىنى بىمارغا

ئېيتالمايۋاتقان دوختۇردەك، بېشىنى يەرگە سالدى.

— ئەمىسە، مېنىڭ قاچان ئۆلىدىغانلىقىمنى ئېيتىپ

بېرەلەمسىز، ئەجەل پەرىشتىسى ئەپەندى؟

ئۇ جاۋاب بەرمىدى، لېكىن چىرايىدىن ئىچ ئاغرىتىش چىقىپ

تۇراتتى. ئۇ مۇلايىملىقى بىلەن ئەجەل پەرىشتىسىگە

ئوخشىمايتتى، ئىنسانلاردىن ئالاھىدە پەرقىمۇ بار ئىدى.

— سىز كىم بولىسىز؟

— بۇنى سىزگە ئېيتىپ بەرگەن.

— بىلىمەن. شۇنداق بولغاندا، سىز ئەجەل پەرىشتىسى

بولدىڭىزغۇ؟

— ئەگەر كۆڭلىڭىزگە ياقمىسا باشقىچە ئاتىسىڭىزمۇ

بولدۇ. سىزنىڭ ئىسمىڭىز نېمە؟

— مېنى ئومۇ دەپ چاقىرىسىڭىز بولىدۇ.

— ئۇنداقتا، مېنىمۇ «ئومۇ» دەپ چاقىرىۋېرىڭ، — دېدى ئۇ.

— ئومۇ؟ نېمىشقا ئۇنداق چاقىرىمەن؟ ئۆزىڭىزنىڭ ئىسمىنى  
ياقتۇرمامسىز؟

— خۇددى مەن دېگەندەك، دوستلار بىر - بىرى ئۈچۈن  
سىنغەينەك. ئۇنىڭدىن باشقا، بىر ئومۇ، پەقەت بىرلا.

— نېمە دېدىڭىز؟

— پەقەت بىرلا ئومۇ بار.

— ھىم، ئۇزاققا بارمايلا ئۇ ئۆلگە ئايلىنىدۇ، — دېدىم مەن.

— ھەي، سىز نېمىشقا مېنىڭ كېمەمگە كەلمەيسىز؟ — دېدى

ئۇ، — ئازراق بىرنەرسە ئىچمەيمىزمۇ. ئانار شەرىپتى ئىچەيلى،  
قانداق؟ بىر ئانار، پەقەت بىرلا. بۇ يەردىن ئازراق ھەسەل چىقىپ  
قىلىشىمۇ مۇمكىن، ئەگەر خالىسىڭىز، ھەسەلنى ئىسسىق  
سۈتكە ئارىلاشتۇرۇپ ئىچسەكمۇ بولىدۇ.

نېمە ئۈچۈنكىن، يا ئۇنىڭ ھەقىقىي سالاھىيىتىنى بىلگۈم  
كەلگەندۇ، يا بۇ ئىشنىڭ ئاخىرى قەيەردە توختايدۇ، بىلگۈم  
كەلگەندۇ، ئۇنىڭ تەكلىپىنى قوبۇل قىلدىم. لېكىن، مەن ئۇنىڭ  
راستلا ئەجەل پەرىشتىسى بولۇپ قېلىشىنى ئارزۇ قىلاتتىم...

— ئىسسىق سۈتكە ھەسەل ئارىلاشتۇرۇپ ئىچىش، بولۇپ

قالامدۇ نېمە، — دېدىم مەن.

ئۇ قولنى سوزۇپ، مېنى سافادىن يېرىم مېتىرچە ئېگىز  
يەلكەنلىك كېمىسىگە تارتىپ چىقاردى. ئۇنىڭ قولى ئاق قۇ  
پېيىدەك يۇمشاق، سىلىق، ئۆزۈم خۇددى ئانىنىڭ باغرىدەك  
شۇنداق يېقىملىق ئىدى.

يەلكەنلىك كېمىنىڭ ئارقا تەرىپىدە پاكار ھەم كىچىك بىر  
يۇمىلاق شىرە، پولىدىن كۆتۈرۈپ چىقىرىلغان يوغان ئىككى ئاق  
ئورۇندۇق بار ئىدى. ئەمەلىيەتتە، كېمىدىكى ھەممە نەرسە ئاق  
رەڭلىك ئىدى. مەن كېمە ئىچىنى كۆزىتىۋاتقاندا، ھور ئۆرلەپ  
تۇرغان ئىككى ئىستاكان سۈت شىرەگە كەلتۈرۈلدى.

— قارىسام، مېھمان كۈتۈشكە ئامراق تەك قىلىسىز.

— ئادەتتە ئىسسىق سۈتكە ھەسەل ئارىلاشتۇرۇپ ئىچىشكە

ئادەم تەكلىپ قىلىپ كەتمەيمەن.

— ئەمسە، بۇ شەرەپكە مەن قانداق ئېرىشىپ قالدىم؟ —  
سورىدىم مەن.

— بۇنىڭ سەۋەبىنى ئويلاپ تاپالدىڭىز كېرەك.

— ھەم، تاپالمايمەن.

— دوستۇم، سىز ئۆتكەن ئىشلارنى ئېسىڭىزگە ئېلىش  
ئۈچۈن مۇشۇ يەرگە كەلگەنغۇ؟



## بالا ئومۇ

12

بوۋام ھەپتىدە ئىككى قېتىم بېلىق تۇتقىلى چىقىدۇ، ھەر قېتىمدا قاق سەھەردىلا يولغا چىقىپ كېتىدۇ. مېنىڭ ئۇنىڭ بىلەن بىللە بارغۇم كېلىدۇ، لېكىن ئۇلارنىڭ قاق سەھەردە مېنى ئويغاتقۇسى كەلمەيدۇ. ئۇلار بالا قېنىپ ئۇخلىمىسا بويى ئۆسمەيدۇ، دەپ قارايدۇ. مېنىڭ كاللامدىن ئۆتمەيدۇ، ئەتىگەندە بوۋىسى بىلەن بېلىق تۇتقىلى چىققانغا بالىنىڭ بويى ئۆسمەي قالارمۇ؟ ئۆسمەي قالسا قالار، بارغىنىم بارغان.

باشقىلارنىڭ مېنى ئويغىتىپ قويمايدىغانلىقىغا ئاخىر كۆزۈم يەتتى. بۇنىمۇ يامان ئىش دېگىلى بولمايدۇ، بولمىسا، سەھەر تۇرۇشنىڭ ئامالىنى ئۆزۈم قىلمىسام بولمايدىغانلىقىنى ھەرگىزمۇ خىيالىمغا كەلتۈرمىگەن بولاتتىم. شۇنداق قىلىپ، بۇنىڭ ئامالىنى ئۆزۈم قىلدىم.

سەھەر تۇرۇش مەسىلىسىنى بىر تال يىپ بىلەنلا ھەل قىلغىلى بولاتتى. مەن بىر يىپ تاپتىم، مومام كۆرەلمىگۈدەك دەرىجىدە ئىنچىكە، لېكىن چىڭ، ئۈزۈلۈپ كەتمەيدۇ. يىپنىڭ بىر ئۇچىنى بېغىششىمغا، يەنە بىر ئۇچىنى بوۋامنىڭ ھۇجرىسىنىڭ ئىشىك تۇتقۇچىغا باغلىدىم. مۇنداق بولغاندا، بوۋام ئىشىكنى ئاچقان ھامان مەن ئويغىنىپ كېتەتتىم. بوۋام مېنىڭ بۇ كەشپىياتىمنى ئاپام بىلەن مومامغا ئېيتماسلىققا ۋەدە بەردى. بىز بېلىق تۇتۇپ قايتىپ كەلگەندە ئاپاملار ئارتۇق گەپ قىلمايدۇ، چۈنكى ئۇلار مېنى ئۆزى ئويغىنىپ كېتىپتۇ، دەپ

قارايدۇ.

شۇنداق قىلىپ، مۇشۇ ئۇسۇل بىلەن دائىم دېگەن ۋاقىتتا ئويغىنالايدىغان بولدۇم، كېيىن بېرىپ يىپ ئىشلىتىشىمنىڭمۇ ھاجىتى قالمىدى. بوۋام بېلىق تۇتۇشقا بارسۇن - بارمىسۇن، مەن ھەر كۈنى سەھەر سائەت ئالتە ئەتراپىدا تەبىئىيلا ئويغىنىپ كېتەتتىم.

بۈگۈن ئەتىگەن بوۋام بېلىق تۇتقىلى چىقمىدى. مەن يەنىلا ئورنۇمدىن سەھەر تۇرۇپ ئۆيىمىزگە يېقىن يەردىكى تاشتا قوپۇرۇلغان پىرىستانغا باردىم. مېنىڭ دېلفىنىم ئاشۇ يەرگە مېنى ئىزدەپ كېلىپ قالار، دېگەن ئۈمىدە ئىدىم.

پىرىستاندا تۇرغىنىمغا بەش مىنۇت بولدى، سۇ يۈزىدە ئازراقمۇ شەپە يوق. دېڭىز خۇددى يېشىل كىرلىكتەك كۆز ئالدىمدا يېيىلىپ ياناتتى. پىرىستاننىڭ ئايغىدا ئەمدىلا باداشقان قۇرۇپ ئولتۇراي دەپ تۇرۇشۇمغا، قۇلىقىمغا بىردىنلا يېنىك دولقۇن ئاۋازى ئاڭلاندى.

ۋاھ! ئۇ ئاۋۇ يەردە ئىكەن! مېنىڭ دېلفىنىم ئەللىك مېتىرچە نېرىدا يېنىك دولقۇن تەۋرىتىپ پەيدا بولغانىدى. مېنىڭ دېلفىنىم!

ئۇ دۈمبىسىنى كۆرسىتىپ قويۇپلا يەنە سۇغا شۇڭغۇپ كىرىپ كەتتى. ئەمدى چىقمايدۇ، دەپ ئويلاپ تۇرۇشۇمغا، ئۇ يەنە سۇ ئۈستىگە چىقتى.

مەن ئەتراپقا قارىدىم، يېقىن ئەتراپتا ئادەم يوق. شۇنىڭ بىلەن، ئۇنىڭغا قاراپ ۋارقىرىدىم:

— بۇياققا كەلگىن، مېنىڭ دېلفىنىم! بۇياققا كەلگىن!

ئۇ مېنىڭ ئاۋازىمنى چوقۇم ئاڭلىدى، ئۇنداق بولۇشى، ئۇ بىردىنلا سېرىكچىلەردەك ئويۇن كۆرسىتىشكە باشلىدى. ئۇ سۇ يۈزىدىن چاقماقتەك ئېتىلىپ چىقىپ، تولۇق بىر پىرقىر ئۆتەتكەندىن كېيىن سۇغا تىكىدە شۇڭغۇپ كىرىپ

كېتەتتى. ئۇ شۇ ھەرىكەتنى ئىككى قېتىم، ئۈچ قېتىم، تۆت قېتىم تەكرارلىدى...

— ئايھاي! — مەن ۋارقىرىدىم، — ئايھاي! ئايھاي!  
چاتاق يوق، چاتاق يوق! ئۇ چوقۇم مېنىڭ گېپىمنى  
ئاڭلىدى، بايقى ئويۇنلارنى مەن ئۈچۈن ئويىناپ بەردى! ئۇ مەن  
بىلەن دوست بولغىلى كەلگەن!  
ھەي ئىست، ئۇ گەپ قىلالىغان بولسىچۇ...

## قران ئومۇ

13

بىز جىمىدە سۈت ئىچىپ ئولتۇرمىز. ئۇ چوقۇم مېنىڭ بىرەر نەرسە دېيىشىمنى كۈتۈۋاتىدۇ. لېكىن، مەن سۈتنىڭ لەززىتىنى سۈرۈۋاتمەن، سۈتنىڭ تەمى ئالاھىدە، ئادەمنى مەستخۇش قىلىدۇ. مەن بىر نەرسىگە ئىشىنىپ قالدىم، بۇ ئادەم چوقۇم باشقا بىر دۇنيادىن كەلگەن.

— بۇ ھەسەلنى نەدىن تېپىپ كەلدىڭىز؟ — سورىدىم مەن.

— ھەسەل دېگەن ھەممە يەردە بار.

— نېمە دېدىڭىز؟

— قېنى ئېيتىڭا، دوستۇم، سىز نېمىشقا مېنىڭ كېلىشىمنى زارقىپ كۈتتىڭىز؟

— سىزنىڭ كېلىشىڭىزنى كۈتۈپتىمەنمۇ؟

— دېمەكچى بولغىنىم، ئەزرائىلنى كۈتتىڭىزغۇ.

— مەن سىزنى تونۇمايمەن، لېكىن بۇ ئەجەل پەرىشتىسى ئويۇنى ماڭا ئازراقمۇ قىزىقارلىق تۇيۇلمىدى.

— مېنىڭ ئەجەل پەرىشتىسى ئىكەنلىكىمگە نېمىشقا ئىشەنگۈڭىز كەلمەيدۇ؟ پەرىشتە دېگەننىڭ مەۋجۇت ئىكەنلىكىگە ئىشەنمەيسىز ياكى؟

— ھەي، بۇ قالتىس سۈت ئىكەن، رەھمەت سىزگە، — دېدىم مەن، — ئەمدى قايتايمىكىن.

مەن ئورنۇمدىن تۇرسام بېشىم قېيىپ كەتتى. بۇ ئادەتتىكى باش قېيىش ئەمەس، مەندە يېقىندا كۆرۈلگەن قىسقا ۋاقىتلىق

باش قېيىش ئەمەس، بىرنەچچە تال تىنچلاندۇرۇش دورىسى يېگەندىن كېيىن كۆرۈلىدىغان ئەھۋالغىمۇ ئوخشىمايتتى. مەن ئۇنىڭغا لاپىدە قارىدىم، خۇددى قەيسەر برۇتۇس<sup>①</sup>قا قارىغاندەك. بۇ سۈتكە ھەسەلدىن باشقا يەنە نېمە قوشقان، دېگەن مەنىدىكى قاراش ئىدى.

— قورقماڭ، — دېدى ئۇ، — تېزلا ئۆتۈپ كېتىدۇ، بىردەم جىممىدە تۇرۇڭ.

— نېمە دېگىنىڭىز بۇ؟ نېمىشقا جىممىدە تۇرغۇدەكمەن! نېمىدىن قورققۇدەكمەن؟! سىز ماڭا نېمە قىلىدىڭىز؟!

---

① قەيسەر (تەخمىنەن مىلادىيەدىن ئىلگىرىكى 100 — 44) — قەدىمكى رىمدىكى سىياسىيون، مۇستەبىت ھۆكۈمران، برۇتۇس (تەخمىنەن مىلادىيەدىن ئىلگىرىكى 85 — 42) ئۇنىڭ ھارامىدىن بولغان بالىسى. مىلادىيەدىن ئىلگىرىكى 44 — يىلى 3 — ئاينىڭ 15 — كۈنى قەيسەر سېناتتا يىغىن ئېچىۋاتقاندا قەستكە ئۇچرىغان. رىم تارىخشۇناسى سۇئېتونىئۇسنىڭ دېيىشىچە، قەيسەر قەست قىلغۇچىلارنىڭ ئارىسىدا برۇتۇسنىڭمۇ بارلىقىنى سېزىپ قالغان، ئۆلۈش ئالدىدا ئۇنىڭغا: «سەنمۇ ئاشۇلارنىڭ ئارىسىدا بارمىدىڭ، بالام» دېگەن. شېكسپىرنىڭ دراممىسى «جۇلىئۇس قەيسەر» دە، قەيسەر ئۆلۈش ئالدىدا: «برۇتۇس، سەنمۇ ئاشۇلارنىڭ ئارىسىدا بارمىدىڭ؟ ئەمەس يىقىلغىن، قەيسەر» دېگەن.

## بالا ئومۇ

13

مېنىڭ ئارزۇبۇم ئاخىر ئەمەلگە ئاشتى! مېنىڭ دېلىڭنىم ئاخىر بۇ يەرگە كەلدى! ئۇ بەدىنىنىڭ يېرىمىنى سۇ يۈزىدە تىككىدە تۇتۇپ، ماڭا قاراپ دېلىڭنىلارغا خاس كۈلۈمسىرىدى!  
مەن ئۇنىڭغا يېقىنلىشىش ئۈچۈن پىرىستاننىڭ قىزىغا بېرىپ ئولتۇرۇپ پۈتۈمنى سۇغا چىلىدىم. ئاندىن ئىككى قولىمنى مەيدەمگە قويۇپ ۋارقىرىدىم:

— مېنىڭ ئىسمىم ئومۇ.

دەل شۇ چاغدا تولىمۇ غەلىتە ئىش يۈز بەردى، مېنىڭ قەلبىمدىن تۇيۇقسىز بىر ئاۋاز ياڭرىدى:

— ئاخىر سەن بىلەن كۆرۈشتۈم، خۇشاللىقىم ئىچىمگە ياتمايۋاتىدۇ، ئومۇ.

بۇ مۇمكىنمۇ؟ مېنىڭ دېلىڭنىم شۇنداق گەپلەرنى قىلالامدۇ؟! بۇ يا مېنىڭ ئۇنىڭ ئورنىدا بەرگەن جاۋابىممۇ؟

— سەن... سەن راستلا ئاشۇ گەپنى قىلىدىڭمۇ؟ — مەن ھاياجان بىلەن دېلىڭنىمدىن سورىدىم، — «ئاخىر سەن بىلەن كۆرۈشتۈم، خۇشاللىقىم ئىچىمگە ياتمايۋاتىدۇ، ئومۇ» دېگەن گەپنى سەن قىلىدىڭمۇ ياكى بۇ مېنىڭ خىيالىممۇ؟

— شۇنداق، بۇ گەپنى راستلا مەن قىلىدىم.

— ھا... ھازىرچۇ؟ «شۇنداق، بۇ گەپنى راستلا مەن قىلىدىم»، سەن ھازىر مۇشۇ گەپنى قىلىدىڭمۇ؟

— شۇنداق، ئومۇ، مەن شۇنداق دېدىم.

يۈرىكىم تېپىچەكلەپ كېتىۋاتاتتى. بۇ چۈشۈم ئەمەستۇ؟ مەن راستلا دېلغىن بىلەن پاراڭلىشىۋاتمەنمۇ؟  
— لېكىن، دېلغىن گەپ قىلالامدۇ؟ — سورىدىم مەن.  
— ئەلۋەتتە، ھەممە نەرسە گەپ قىلالايدۇ.

ھەممە نەرسە گەپ قىلالايدۇ، ھىم... لېكىن، ئەگەر بۇ جاۋاب مېنىڭ خىيالىم بولۇپ قالسىچۇ؟ بۇنى ئايدىڭلاشتۇرۇشنىڭ بىرلا چارىسى بار.

— دېلغىنىم، — دېدىم مەن، — ئەگەر بايقىقى گەپلەرنى راستلا سەن قىلغان بولساڭ، ئەمدى مەن بىلمەيدىغان ئىشلارنى سۆزلەپ باققىنا.

— ماقۇل، — دېدى دېلغىنىم ياكى مېنىڭ قەلبىم، — بىر ئىشنى بەلكىم سەن بىلمەيسەن: مېنىڭ قورسىقىمنىڭ ئاستىدا بىر تاتۇق بار. قارا، — ئۇ سۇدا ئوڭدىسىغا بولۇپ ياتتى، — كۆرەلدىڭمۇ؟

— كۆردۈم! كۆردۈم! — دېدىم مەن پۇتلىرىمنى سۇدا پالاقىتىپ، — ئايىھاي! ۋاھ! سەن گەپ قىلالايدىكەنەن! سەن مەن بىلەن پاراڭلىشىۋېتىپسەن!  
دېلغىن بېشىنى خۇشال لىڭشىتتى.

— لېكىن، بۇ... ئادەمنىڭ ئىشەنگۈسى كەلمىگۈدەك ئىشقا!  
— بۇ گېپىڭغۇ راست! ئادەمزات بىلەن پاراڭلىشىشىمنى ئەزەلدىن ئويلاپ باقماپتىكەنەن. بۇنى تۈنۈگۈنلا بىلدىم.  
— تۈنۈگۈنلا بىلدىم؟ — سورىدىم مەن، — بۇ قانداق گەپ؟  
تۈنۈگۈن قانداق ئىش يۈز بەرگەندى؟

— ھە، ئۇ مۇھىم ئىش ئەمەس. بىز پاراڭلىشالايدىغان بولدۇق، مۇشۇنىڭ ئۆزى كارامەت ئىش بولدى!  
— راست، كارامەت ئىش بولدى. لېكىن، تۈنۈگۈن نېمە ئىش بولغانلىقىنى ماڭا ئېيتىپ بەرگۈڭ يوقمۇ؟

— ئۇ مۇھىم ئىش ئەمەس، — دېدى ئۇ يەنە، كۆزلىرىنى باشقا ياققا يۆتكىدى، — مۇھىمى، بىز پاراڭلىشالايدىغان بولدۇق،

بۇ كارامەت ئىش بولدى، شۇنداق ئەمەسمۇ؟

— راست دەيسەن، بۇ كارامەت ئىش بولدى، بۇنىڭغا ئادەمنىڭ ئىشەنگۈسى كەلمەيدۇ، ئادەمنىڭ ھېچ ئەقلى يەتمەيدىغان ئىش بولىدۇ بۇ! يەنە بىر گەپ، ماڭا ئېيتىپ بەرگىن، دېلىنىم، ماڭا ئېيتىپ بەرگىن، سېنىڭ ئىسمىڭ نېمە؟  
— ئومۇ.

— ئومۇ؟ — دېدىم مەن، — لېكىن «ئومۇ» دېگەن مېنىڭ ئىسمىمغۇ، مەن ئۆزۈڭنىڭ ئىسمىنى سوراۋاتىمەن.

— بايا دېگىنىمدەك، مېنىڭ ئىسمىم ئومۇ.  
— بۇ قانداقمۇ مۇمكىن بولسۇن؟ سېنىڭمۇ ئىسمىڭ ئومۇ بولغىنى قانداق گەپ؟

ئۇ ماڭا قارىدى، خۇددى مەن ئۇنىڭ گېپىنى چۈشەنمەيۋاتقانداك دەك. ئاندىن ئۇ سۇغا شۇڭغۇپ، مەندىن يىراققا ئۈزۈشكە باشلىدى.

— توختا، دېلىنىم! توختا! نەگە بارسەن؟  
ئۇ توختىمىدى.

— ساڭا يالۋۇرۇپ كېتەي، دېلىنىم، ئۆتۈنۈپ قالاي، توختىساڭچۇ!

ئۇ ئۈزۈپ كېتىۋەردى.

— ئومۇ، ئومۇ، ئومۇ، كەتمىگىن! — مەن جان - جەھلىم بىلەن ۋارقىرىدىم.

ئۇنى ئۆز ئىسمىم بىلەن چاقىرغانلىقىمنى ئاڭلاپ، ئۇ مەن تەرەپكە قاراپ ئۈزۈشكە باشلىدى، دېلىنىلارغا خاس كۈلۈمسىرىشىنى تېخىمۇ ئېنىق كۆردۈم.

— بولدى، بولدى، — دېدىم مەن، — سېنىمۇ ئومۇ دەپ چاقىراي.

ئۇ خۇشاللىق بىلەن باش لىڭشىتتى.

— ئومۇ، — دېدىم مەن، — ساڭا بۇ ئىسمىنى كىم قويۇپ قويغان؟



— سەن.

— مەن؟ بۇ نېمە دېگەننىڭ ئەمدى؟

ئۇ خۇددى ماڭا قانداق جاۋاب بېرىشنى بىلەلمەيۋاتقاندەك،  
بىرپەس جىم تۇرۇپ قالدى.

— ئومۇ، — دەدى ئۇ بىر چاغدا، — مېنى نېمىشقا  
چاقىرغاندىڭ؟

— بۇنى بىلسەن... سەن بىلەن دوست بولۇش ئۈچۈن  
چاقىرغان بولمايمەنمۇ. مەن سېنى كۆڭلۈمدىكىنى چۈشىنىدۇ،  
دەپ بىلىمەن. شوڭا، سەن مېنى چۈشىنىسەن. سېنى  
چاقىرىشىمدىكى سەۋەب، ئاكۇلادىنمۇ قورقۇنچلۇق ئاشۇ نەرسە  
مېنى چىشلەپ ئارام بەرمەيۋاتىدۇ، ئەگەر سەن بىلەن دوست  
بولسام، ئۇ ماڭا يېقىن كېلەلمەيتتى.

— لېكىن، مەن بۇ دېڭىزدىن كەتكەندىن كېيىن قانداق  
ئىشلار يۈز بېرىشى مۇمكىن؟  
مەن قوشۇمامنى تۇردۇم:

— سەن بۇ يەردىن كەتمەكچىمۇ؟

— ھەممە نەرسە يوقلىدۇ، — دەدى ئۇ.

بۇ گەپنى ئاڭلاپ، شۇ زامان قۇم قەلئەنى ئېسىمگە ئالدىم.

— بىلىمەن، — دېدىم مەن، — بىلىمەن، مەن قۇم قەلئە  
ياسايمەن، لېكىن ئۇ دائىم يوقاپ كېتىدۇ. شۇنداق بولغان  
تەقدىردىمۇ، سەن قېلىپ قالساڭ بولمامدۇ!

— ھەممە نەرسە يوقلىدۇ، — دەدى ئۇ يەنە، ئاندىن سۇغا  
شۇڭغۇپ كۆزدىن غايىب بولدى.

## قىران ئومۇ

14

ئاۋات بىر شەھەر، كۆز پەسلى بولۇپ قالغان بولسىمۇ، ھەممە يەردە باھار مەنزىرىسى، كۈن نۇرى چاقناپ تۇرىدۇ، كوچىلاردا ئادەملەر مىخ - مىخ. چۈشتىن كېيىن سائەت ئۈچلەر بولۇپ قالغان مەزگىل، پىيادىلەر يولىدىكى قەھۋە شىرەسىدە ئىشقا ماڭغانلار، ئوقۇغۇچىلار، دوست - بۇرادەرلەر غۇچچىدە ئولتۇرۇپ كەتكەندى... بىرلىرى كۈنگە قاقلىنىپ كۆزلىرىنى يۇمۇپ ئولتۇراتتى، بىرلىرى قارا كۆز ئەينەك تاقىۋالغانىدى، يەنە بىرلىرى بولغۇسى ئاشقنىڭ پارىڭىنى توختىماي قىلاتتى، ئاشق - مەشۇقلار بولسا ئېغىزىدا گەپ يوق، بىر - بىرىگە تويماي قارىشىپ ئولتۇراتتى، كۈتكۈچىلەر ھەربىر شىرەگە بېرىپ چاي، قەھۋە، شارابىلارنى جىقلاپ تۇراتتى...

تېلېكامېرانىڭ كۆزى بىردىنلا يىراققا توغرىلاندى، ئەمدى ئۇنىڭدا دەرەخلەرنىڭ ئۈچلىرى نامايان بولدى. قۇشلارنىڭ چاڭلىداپ سايراشلىرى بارغانسېرى ئېنىق ئاڭلىنىشقا باشلىدى. يوپۇرماقلار خۇددى قۇشلارغا تەڭكەش قىلىۋاتقان دەك، يېنىك شامالدا يېقىملىق شىلدىرلايتتى.

تېلېكامېرانىڭ كۆزى پەسكە يۆتكىلىپ، شىرە ئەتراپىدىكى ئادەملەردىن يىراقلاشتى، چوڭ يولغا توغرىلاندى. بىر - بىرىدىن ئالدىراش ئادەملەر قوللىرىدا ھەر خىل سومكا، كوچىدا موكدەك ئۆتۈشمەكتە، قەدەملىرى جىددىي، كۆزلىرىدە تەشۋالىق، چىرايىدا ھاياجان...

تېلېكامېرانىڭ كۆزى ئۇ يەردە ئۇزاق توختىمىدى، سول تەرەپتىكى ئىككى كوچا بىلەن ئوڭ تەرەپتىكى ئۈچ كوچىغا بۇرالدى، ئارقىدىن بىر يولدىن يەنە بىر يولغا يۆتكىلىپ، ئاندىن دوختۇرخانىنىڭ جىددىي قۇتقۇزۇش بۆلۈمىنىڭ ئىشىكىگە توغرىلاندى. ئۇ ئاستا - ئاستا يەر ئاستى ئۆيىگە توغرىلىنىپ، ھىم يېپىلغان بىر پولات ئىشىكىنىڭ ئالدىدا شاپىدە توختىدى. تېلېكامېرا چۆچۈپ كەتتى، ئۇ يەردە قېتىپ تۇرۇپ قالدى. ئۇنىڭ بۇ يەردىن چېكىنىپ چىقىپ، ئاشۇ سومكا كۆتۈرگەن قوللارنى، گەپ قىلىۋاتقان ئېغىزلارنى، بىر - بىرىگە تويماي قارىشىپ تۇرغان ئاشىق - مەشۇقلارنىڭ كۆزلىرىنى داۋاملىق تارتقۇسى كەلدى، لېكىن ئۇنداق قىلالىمىدى، كەينىگە قايتالمىدى، خۇددى بىر قول ئۇنى قىمىرلىيالماس قىلىپ تۇتۇۋالغاندەك ئىدى. تېلېكامېراغا باشقا ئامال بولمىدى، پولات ئىشىكىنىڭ ماڭلىيدىكى ۋىئوسكىنى سۈرەتكە ئېلىشقا مەجبۇر بولدى: جەسەتخانا.

## بالا ئومۇ

14

شۇنىڭدىن كېيىنكى تۆت كۈن ئەتىگەندە مەن ئوخشاش بىر ۋاقىتتا ئوخشاش يەرگە بېرىپ دېلغىن ئومۇنىڭ كېلىشىنى كۈت- تۈم. لېكىن، ئۇ ماڭا ئۆزىنى كۆرسەتمىدى. دەسلەپتە ئۇنى چاق- چاق قىلىۋاتىدۇ، دەپ ئويلىدىم. ئۇ ئۆزى مېنى ئىزدەپ كەلگەن، شۇنداققۇ؟ مەن ئۇنىڭ سۇدىن بېشىنى چىقىرىپ: «مەن ساڭا چاقچاق قىلىپ قويدۇم! مەن ساڭا چاقچاق قىلىپ قويدۇم!» دې- يىشىنى كۈتتۈم، لېكىن ئۇنداق ئىش يۈز بەرمىدى.

بۈگۈن، بەشىنچى كۈنى ئەتىگەن، مېنىڭ پىرىستانغا بارغۇم كەلمىدى، لېكىن يەنە ئوخشاش ۋاقىتتا ئويغىنىپ كېتىپ، كارىۋاتتا ئۇيان - بۇيان ئۆرۈلۈپ ياتتىم.

نېمە ئۈچۈن؟ ئۇ نېمە ئۈچۈن مېنى تاشلاپ كېتىدۇ؟ مېنى تاشلاپ كېتىدىغان نىيىتى بولسا، ئەينى چاغدا مېنى نېمىشقا ئىزدەپ كېلىدۇ؟ مەن دېلغىننى دوستۇم دەپ يۈرۈپتىمەن، لېكىن ئۇمۇ پەرىشتەمگە ئوخشاش مېنى ياخشى كۆرمەيدىكەن. ئەمدى مېنىڭ كۆڭلۈممۇ ئۇنىڭدىن سوۋۇپ كېتىدۇ. ياق، مەن ئۇنى ياخشى كۆرمەيمەن، ئازراقمۇ ياخشى كۆرمەيمەن!

بۇ چاغدا بىر ئاۋاز تۇيۇقسىز خىيالىمنى بۆلدى:

— سەن مېنى ياخشى كۆرمىسەڭمۇ، مەن ئاشۇ نۇرلۇق دۇنيا

ئۈچۈن سېنى يەنىلا ياخشى كۆرىمەن.

— دېلغىن ئومۇ، گەپ قىلغان سەنمۇ؟

— بۇ ياققا چىقىپ ئۆزۈڭ كۆرۈپ باق.

مەن كارىۋاتتىن سەكرەپ چۈشۈپ پىرىستانغا قاراپ  
يۈگۈردۈم.

ئۇ ئاۋۇ يەردە ئىكەن! ئاۋۇ يەردە! ئۇ مەندىن ئەللىك  
مېتىرچە نېرىدا دولقۇن يېرىپ ئۈزۈپ يۈرەتتى!

مەن ئۇنىڭغا قاراپ قول پۇلاڭلاشتمى، ئۇ ماڭا قۇيرۇقنى  
شىپپاڭشىتىپ قويۇپ، پىرىستاننىڭ ئالدىغا ئۈزۈپ كەلدى.

— قېنى ئېيتقىنا، دېلفىن ئومۇ، ئېيتقىنا، نېمىشقا، مېنى  
نېمىشقا تاشلاپ كېتسەن؟

— كەچۈرگىن، ئومۇ، مېنىڭ كۆڭلۈڭنى يېرىم قىلغۇم يوق.

— ئەمىسە نېمىشقا كېتسەن؟

— ھەممە نەرسە يوقلىدۇ، شۇنىڭ ئۈچۈن كېتىمەن.

— گېپىڭنى چۈشەنمىدىم.

— بۇ دۇنيادا ھەممە نەرسە يوقلىدۇ، مېنىڭ مۇنداق

ئاقىۋەتنى كۆرگۈم يوق. سەنمۇ شۇنداققۇ؟

— شۇنداق، لېكىن چۈشەنمىدىم، بۇنىڭ سېنىڭ كېتىشىڭ

بىلەن نېمە ئالاقىسى؟

— مەن ساڭا موھتاج، ئومۇ، سېنىڭ ھەممىنى تۇتۇپ

قېلىشىڭغا موھتاج.

— بۇ قانداق گەپ؟

— دېمەكچى بولغىنىم، ئىككىمىز تەڭ كۈچ چىقارساق،

ھەممىنى تۇتۇپ قالالايمىز. ئىككىمىز بىر نىيەتتە

ھەمكارلاشساقلا، ئۆزىمىز ئايرىلىشنى خالىمايدىغان نەرسىلەر

مەڭگۈ يېنىمىزدىن كەتمەيدۇ.

— بۇ گېپىڭ راستمۇ؟ بۇ گېپىڭچە، مەن ياسىغان قۇم

قەلئەمۇ مەڭگۈ ساق تۇرىدىكەن - دە؟

— يالغۇز قەلئەلا ئەمەس، ھەممە نەرسە شۇنداق بولىدۇ.

— بۇنىڭ ئۈچۈن مەن قانداق قىلسام بولىدۇ؟

— ھەممە نەرسە مەڭگۈلۈك يوقالمايدىغان دۇنياغا بېرىشىڭ

كېرەك، — دېدى دېلفىن ئومۇ، — مېنىڭ دەۋاتقىنىم نۇرلۇق

دۇنيا، ئەۋلىيالار تۇرىدىغان دۇنيا! ئەگەر ئاشۇ دۇنياغا بېرىۋالساق، ھەممە نەرسىنى تۇتۇپ قالالايتتۇق.

— نۇرلۇق دۇنيا؟ ئەۋلىيالار؟

دېلىفن ئومۇ بېشىنى لىغشىتتى:

— بىرنەچچە كۈن ئىلگىرى بىر ئاق قۇ بىلەن ئۇچرىشىپ قالدىم، ئۇ ماڭا نۇرلۇق دۇنيا ۋە ئەۋلىيالارنىڭ ھېكايىسىنى سۆزلەپ بەردى. نۇرلۇق دۇنيادا نېمە ئۈچۈن ھەممە نەرسىنىڭ يوقالمايدىغانلىقىنى ئاشۇ ھېكايىدىن چۈشىنىۋالغىلى بولىدۇ.

— ئۇ قانداق ھېكايە ئىكەن؟ مەن ھېكايە ئاڭلاشقا ئامراق! مېنىڭمۇ ئۇ ھېكايىنى ئاڭلىغۇم بار!

— ھە، ھېكايە مۇنداق... بۇرۇننىڭ بۇرۇنىسىدا، تاش تېخى تاشقا ئايلىنىمىغان ۋاقىتتا، مۇنداقچە ئېيتساق، قۇرۇقلۇق بىلەن دېڭىز - ئوكيانلارمۇ تېخى پەيدا بولمىغان ۋاقىتتا، بىر نۇرلۇق دۇنيا بولغانىكەن، ئۇ دۇنيادا سانسىزلىغان ئەۋلىيالار ياشايدىكەن، ئۇ يەردىكى ھەممە نەرسە مەڭگۈلۈك ھاياتلىققا ئىگە ئىكەن. بىر كۈنى نۇرلۇق دۇنيادىكى نۇرغۇن ئەۋلىيالار بىزنىڭ دۇنيانى ئېكسكۇرسىيە قىلماقچى بوپتۇ. ئالدى بىلەن كەلگەنلىرى ساھىبجامال، ئەركىنلىك، بايلىق، ھوقۇق، ئەقىل قاتارلىقلار ئىكەن، بەخت ئەڭ ئاخىرىدا كەپتۇ. بىزنىڭ دۇنياغا كەلگەندىن كېيىن ھەربىر ئەۋلىيا بەختنىڭ بىر قولىنى تۇتۇپ (چۈنكى، بەختنىڭ قولى بىر سانسىز ئىكەن)، يەر شارىنىڭ يۈزىدە كۆڭۈللۈك ساياھەت باشلاپتۇ.

لېكىن، ئۇلار ئۇزاق ئۆتمەيلا ئەزرائىل بىلەن ئۇچرىشىپ قاپتۇ. ئەۋلىيالار يەر شارىغا كېلىشتىن ئىلگىرى، ئەزرائىلنىڭ بىزنىڭ دۇنيامىزدا تۇرۇۋاتقىنىغا ئۇزاق بولغانىكەن. ئۇزاق ئۆتمەيلا، ئەۋلىيالار بىزنىڭ دۇنيامىزدا ھەممە نەرسىنىڭ ئۆلۈپ كېتىدىغانلىقىغا دىققەت قىلىپ قاپتۇ. ئۇلار ئەزرائىلدىن بەكلا قورقۇپتۇ، نۇرلۇق دۇنياغا بىر - بىرلەپ قېچىپ كېتىپتۇ. ئەمەلىيەتتە، ئەزرائىل ئۇلارنىڭ جېنىنى ھەرگىزمۇ

ئالمايدىكەن، چۈنكى ئۇلارنىڭ ھەممىسى ئەۋلىيا - دە. لېكىن، ئۇلار قېچىپ كېتىشتىن ئىلگىرى ئەقىلدىن مەسلەھەت سورىغانىكەن، ئەقىل ئۇلارغا ھەرھالدا ئېھتىياتچان بولۇپ، ئەزرائىلدىن يىراقراق يۈرۈش مەسلەھەتىنى بەرگەنىكەن.

بەخت بىزنىڭ دۇنيايىمىزدىن بىرىنچى بولۇپ كەتكەنىكەن، چۈنكى ئۇ ئەقىلنىڭ مەسلەھەتىنى ئەڭ باشتا ئاڭلاپتىكەن. شۇڭا، بۇ دۇنيادا بىز بىلىدىغان ھەربىر بەخت ئەمەلىيەتتە ھامان تارقىلىپ كېتىدىغان خۇش پۇراقتىن باشقا نەرسە ئەمەس، چۈنكى ئۇ بەخت بىزنىڭ دۇنيايىمىزدا ئايلىنىپ يۈرگەندە قالغان پۇراق. ئاخىرىدا ساھىبجامال، ئەركىنلىك، بايلىق قاتارلىق قالغان ئەۋلىيالارمۇ بىزنىڭ دۇنيايىمىزدىن كېتىپتۇ، بۇ يەردە قالغىنى پەقەت ئۇلارنىڭ خۇش پۇرىقى ئىكەن. ئاق قۇنىڭ دېيىشىچە، دەل مۇشۇ سەۋەبتىن، ساھىبجامال، ئەقىل، بايلىق، ھوقۇق، ئەركىنلىك ۋە بەخت قاتارلىق باشقا ئەۋلىيالار بىزنىڭ دۇنيايىمىزدا قالدۇرۇپ كەتكەن ھەربىر خۇش پۇراق ئاخىر بېرىپ تارقىلىپ كېتىدىكەن.

دېلىن ئومۇمىي سەل تۇرۇۋېلىپ گېپىنى داۋاملاشتۇردى:

— لېكىن، نۇرلۇق دۇنيادا ھەممە نەرسە مەڭگۈلۈك ھاياتلىققا ئىگە. ئۇنداق بولۇشى، بىز ئۇ يەردە ئەۋلىيالارنىڭ خۇش پۇرىقىنىلا ئەمەس، ئەۋلىيالارنىڭ ئۆزىنىمۇ تاپالايمىز. شۇڭا دەيمەن، نۇرلۇق دۇنياغا بېرىپ ئاشۇ ئەۋلىيالار بىلەن ئۇچرىشالساڭلا، ھەممە نەرسىنى تۇتۇپ قالالايمىز!

— بۇ قالتىس ھېكايە ئىكەن، دېلىن ئومۇمىي، — دېدىم مەن، — ھەممە نەرسىنى تۇتۇپ قېلىش، بۇ قالتىس ئىش ئىكەن، لېكىن بىز قانداق قىلساق ئۇ نۇرلۇق دۇنياغا بارالايمىز؟

— ئەگەر بىز نۇرلىنالىساق، ئۆزىمىزنى تەبىئىيلا ئاشۇ نۇرلۇق دۇنيادا كۆرىمىز.

— نۇرلىنالىساق؟

— شۇنداق. مەن مۇشۇ سەۋەبتىن بۇ يەرگە كەلگەن، ئومۇمىي، —

ئۇ نەزىرىنى پارلاپ تۇرغان كۈنگە يۆتكىدى، — مەن بۇ يەرگە سەن بىلەن دوست بولۇش ئۈچۈن كەلگەن، ئىككىمىز ياخشى دوستلاردىن بولالساقتا، بۇ دوستلۇق بىزنى نۇرلۇق دۇنياغا يەتكۈزىدۇ.

— ساڭمۇ مەلۇم، مېنىڭ سەن بىلەن بەكمۇ دوست بولغۇم بار، دېلىقن ئومۇ. گېپىڭگە قارىغاندا، ئۇ نۇرلۇق دۇنيا قالتىس يەر ئىكەن. لېكىن، بىزنى قانداق نەرسە نۇرلاندۇرالايدۇ؟

— مەن ساڭا ھەممىنى سۆزلەپ بېرىمەن، لېكىن بۇنىمۇ كېچىدىلا ساڭا چۈشەندۈرۈپ بېرەلەيمەن. بۈگۈن يېرىم كېچە بىلەن قېيىقنىڭ پالىقىنى يۈز قېتىم ئۇرۇپ، تولۇن ئاي نۇرىدا جۇلالىنىپ تۇرغان سۇ يولىغا كىرگەن، بىز ئاشۇ يەردە كۆرۈشەيلى، بولامدۇ؟

— بولىدۇ، — دېدىم مەن، — ھازىرنىڭ ئۆزىدە جېنىم ئالدىراپ كېتىۋاتىدۇ !

— ماقۇل ئەمەسە، نۇرغا ئامانەت، ئومۇ.

— نۇرغا ئامانەت؟

— ھېلىقى ئاق قۇمەن بىلەن شۇنداق دەپ كۆرۈشكەن، ئۇ

«خەير - خوش» ياكى «باخشمۇسەن» دېگەن مەنىدە.

— ھە، مۇنداق دېگەن، ئەمەسە سېنىمۇ نۇرغا ئامانەت،

دېلىقن ئومۇ.



## قران ئومۇ

15

تېلېكامپرا ئاخىر قارشىلىقتىن قالدى، ئىشىكتىن كىرىشكە مەجبۇر بولدى. نەچچە يۈز پولات تارتما، تۇتقۇچى سۆڭەكتىن ئۆتكۈدەك مۇزدەك. تېلېكامپرانىڭ كۆزى باشتا ئوڭغا تېز سۈرئەتتە ئەلەڭلەپ بېرىپ بىردىنلا توختاپ قالدى، ئاندىن سولغا ئىككى تارتما يۆتكەلدى، ئارقىدىن ئۈچ تارتما پەسكە يۆتكەلدى. «130405» نومۇرلۇق تارتما ئاستا - ئاستا ئېچىلىشقا باشلىدى... ئېچىلدى... ئېچىلدى...

ۋاي خۇدايىم!

بۇ مەنغۇ! مەن تارتمىنىڭ ئىچىدە ياتمەنغۇ!

مەن ۋارقىرىماقچى بولدۇم، بىراق كالىپۇكلىرىم توڭلاپ قالغانىدى؛ مەن ئورنۇمدىن تۇرماقچى بولدۇم، بىراق بەللىرىم قېتىپ قالغانىدى؛ مەن قاچماقچى بولدۇم، بىراق پۇتلىرىم مۇز تۇتۇپ كەتكەنىدى. مېنىڭ قوڭۇر رەڭ كۆز قارىچۇقلىرىم سارغۇچ دارچىن رەڭگىگە كىرىپ قالغان، مىدىرلاشتىن قالغانىدى. مەن تارتما ئىچىدە بىر پارچە مۇزغا ئايلىنىپتىمەن، لەھەتكە تاشلىنىش ئالدىدا تۇرۇپتىمەن.

چۈشىڭىزدە باشقىلار سىزنى قوغلايدۇ، سىز تۇتۇلۇپ قېلىش ياكى ئۆلۈم خەۋپىگە دۇچ كەلگەندە ۋارقىرىماقچى بولىسىز، لېكىن ۋارقىرىيالمايسىزغۇ؟ سىز ۋارقىرىغان ھالەتتىمۇ ئاۋازىڭىز چىقمايدۇ، شۇنداققۇ؟ ھەي، جەسەتخانىدا ئۆزۈمنىڭ جەستىنى كۆرگەندە مەن دەل شۇنداق بولدۇم.

## بالا ئومۇ

15

تۈن نىسپىي بولۇپ قالغاندا مەن پۈتۈمنىڭ ئۈچىدا دەسسەپ ئۆيدىن چىقتىم. تەلىيمىگە، ھېچكىم سەزمەي قالدى. مەن ئارقا ھويلىدىن ياغاچ پالاقنى ئېلىپ پىرىستانغا قاراپ ماڭدىم. دېلىڭىن ئومۇ ئەتىگەن دېگەن گەپنى كۆپ ئويلىنىدىم، لېكىن زادىلا تېگىگە يېتەلمىدىم. بولۇپمۇ «نۇرلىنىمىز» دېگەن گېپى. بۇ قانداق گەپتۇ؟

مەن دېلىڭىن ئومۇنىڭ دېگىنى بويىچە پالاقنى يۈز قېتىم ئوردۇم، ئاي نۇرىدا جۇلالىنىپ تۇرغان سۇ يولى بىلەن تولۇن ئايغا قاراپ ئىلگىرىلىدىم، ئاخىرىدا ئوچۇق دېڭىزدىكى قاقاس قولتۇق يېنىدا توختىدىم. مەن بۇ يەرگە قاپقاراڭغۇ كېچىدە كەلدىم، لېكىن ئازراقمۇ قورقمىدىم.

دېڭىز ناھايىتى تىنچ، ئاسماننىڭ باشقا يەرلىرىگە قارىغاندا ئاينىڭ ئەتراپىدا يۇلتۇزلار تېخىمۇ ئاز. مەن نېمىشقا مۇنداق بولىدىغانلىقى ئۈستىدە كالا قاتۇرۇۋاتقاندا، ئۆزۈم زارىقىپ كۈتكەن سۇنىڭ شالتاقشىغان ئاۋازى ئاڭلاندى. ئۇ قەيەردە؟

— ساڭا نۇر ھەمراھ بولسۇن، ئومۇ!

— ساڭمۇ نۇر ھەمراھ بولسۇن، دېلىڭىن ئومۇ! — دېدىم مەن دوستۇمنىڭ ئىسمىغا تازا ئادەتلىنەلمەيۋاتقان بولساممۇ، — «نۇرلىنىش» دېگەن قانداق گەپ؟ ئەمدىغۇ دەپ بېرەرسەن؟ ئەتىگەندىن بېرى ئويلاپ ھېچ تېگىگە يېتەلمىدىم!

— ماقۇل، ئۇنداق بولسا ئېيتىپ بەرسەم بېرەي، ھېلىقى ئاق قۇنىڭ سۆزلەپ بەرگىنىچە دەپ بېرەي.

— بولىدۇ، بولىدۇ، قېنى سۆزلە، ئۇ نېمە دېگەندى؟

— ئۇنىڭ دېيىشىچە، نۇرلىنىش دېمەكلىك — قەلبىمىزدىكى نۇر بىلەن ئۇچرىشىش، دېمەكلىك ئىكەن. ئۇنىڭ چۈشەندۈرۈشىچە، كائىناتتىكى جىمى مەۋجۇداتنىڭ قەلبىدە ئوخشاش نۇر بولىدىكەن، سېنىڭ قەلبىڭدە، مېنىڭ قەلبىمدەمۇ نۇر بولىدىكەن، دېڭىز، دەرەخ، بۇلۇت، چايكا... پۈتۈن مەۋجۇداتنىڭ قەلبىدە نۇر بولىدىكەن! شۇڭا «نۇرلىنىش» نىڭ پەقەت بىرلا مەنىسى بار — ئاشۇ نۇر بىلەن ئۇچرىشىش. ئاشۇ نۇر بىلەن ئۇچراشقاندا، سەن ئۆزلۈكۈڭدىن نۇرلۇق دۇنياغا كېلىپ قالغان بولىسەن. باشقىچە قىلىپ ئېيتساق، سەن قەلب نۇرى بىلەن قەيەردە ئۇچراشقان بولساڭ، شۇ يەردە نۇرلۇق دۇنياغا كىرىسەن.

— لېكىن، دېلىڭن ئومۇ، مەن مۇنداق ئىشنى ئەزەلدىن ئاڭلاپ باقماپتىكەنمەن، ئۇ ئاق قۇ بۇلارنى قانداق بىلىدىغاندۇ؟

— ئۇنداق بولۇشى، ئۇ دېگەن ئادەتتىكى ئاق قۇ ئەمەس — دە. ئۇ نۇرلىنىپ بولغان، شۇڭا نۇرلۇق دۇنيادا ياشايدۇ.

— ۋاھ، شۇنداقمۇ؟

دېلىڭن ئومۇ بېشىنى لىڭشىتتى.

— قېنى ئېيتقىنا، سەن ئۇ ئاق قۇ بىلەن قەيەردە ئۇچرىشىپ

قالدىڭ؟ سىلەر قانداق كۆرۈشتۈڭلار؟ ئۇ قەيەردە تۇرىدىكەن؟

— ئۇ ناھايىتى يىراق يەردە تۇرىدىكەن، لېكىن ئۇ بۇ يەردىكى دېڭىزغا قانداق كېلىپ قالغانلىقىنى ماڭا سۆزلەپ بەردى.

يېقىندا ئۇنىڭ قەلبىدىكى سادا ئۇنىڭغا يەتتە ئارالغا يېقىن يەرگە بېرىشنى ئۇقتۇرۇپتۇ، شۇنىڭ بىلەن ئۇ بۇ ئاراللارنىڭ ئۈستىگە ئۇچۇپ كېلىپ، ئۇ سادانىڭ ئۆزىنى نېمىشقا بۇ يەرگە باشلاپ كەلگەنلىكىنى بىلمەكچى بوپتۇ. دەل شۇ چاغدا ماڭا كۆزى چۈشۈپ قاپتۇ. مېنىڭ كۈنگە قاراپ تۇرغان قىياپىتىم، توختىماي

ئۇھ تارتىشلىرىم ئۇنىڭ دىققىتىنى تارتقانىكەن. شۇنىڭ بىلەن مېنىڭ يېنىمغا چۈشۈپتۇ. بىز مانا شۇنداق كۆرۈشكەن. ئۇ ماڭا ئاشۇ ئىشلارنى سۆزلەپ بەردى، ئۇنداق ئىشلارنى مەنمۇ گەزەلدىن ئاڭلاپ باقماپتىكەنمەن.

— ئۇ يەنە نېمىلەرنى دېدى؟ تېزىرەك سۆزلەپ بەرسەڭچۇ، بېشىدىن سۆزلەپ بەر.

— ئۇ باشتا «ساڭا نۇر ھەمراھ بولسۇن» دېدى، ئاندىن: «تولمۇ غەمكىن كۆرۈنسىن، بېشىڭغا بىرەر ئېغىرچىلىق چۈشتىمۇ؟» دەپ سورىدى. «يېقىندا قېرىندىشىمدىن ئايرىلىپ قالدىم، — دېدىم مەن، — بۇ ماڭا ئاشۇ رەھىمسىز پاكىتنى يەنە بىر قېتىم تونۇتتى — سەن قېرىنداشلىرىڭنى ياكى باشقا بىرەر نەرسىنى قانچىلىك ياخشى كۆرۈپ كەت، ئۇلار ئاخىرغا بارغاندا بەزىر غايىب بولىدىكەن. مەن قېرىندىشىمدىن ئايرىلىپ قالغاندىن كېيىن ھەر ئاماللار بىلەن ئۆزۈمگە تەسەللى تېپىشقا تىرىشتىم. بەزىدە ئۆزۈمگە تۇرمۇشنى داۋاملاشتۇرۇشۇڭ كېرەك، دەپ غەيرەت بېرىمەن... بەزىدە ئۆزۈمنى ھېچقانداق ئىش يۈز بەمگەندەك كۆرسىتىشكە تىرىشمەن. باشقا ۋاقىتلاردا ئۆزۈمنى شۇنداق ئەسكەرتىپ تۇرىمەن: دېلىڭنىڭ تۇرمۇشى بەخت ۋە خۇشاللىق ئىچىدە ئۆتسە كېرەك، شۇڭا مەنمۇ بىر مەزگىل ۋاقىتىمنى بەخت ۋە خۇشاللىق ئىچىدە ئۆتكۈزۈشۈم كېرەك... لېكىن، بەزىدە بىلىپ - بىلمەيلا چوڭقۇر غەم - قايغۇنىڭ ئاستىدا قالىمەن، ئۆزۈمنى زۇلمەت قوينىغا پېتىپ كەتكەندەك سېزىمەن. مۇشۇنداق ۋاقىتلاردا مەن نۇرلانغان بولسام، قۇياش نۇرىغا ئوخشاش زۇلمەتنى توسالغۇسىز بۆسۈپ ئۆتسەم، دەپ ئويلاپ كېتىمەن. مەن ئەركىنلىككە، قۇشلارغا ئوخشاش ئەركىنلىككە ئېرىشىشنى ئارزۇ قىلىمەن.»

ئاق قۇمىنىڭ گەپلىرىمنى ئاڭلىغاندىن كېيىن: «كەچمىشلىرىڭنى ئاڭلاپ كۆڭلۈم تولمۇ يېرىم بولۇۋاتىدۇ، — دېدى، — لېكىن ساڭا دەيدىغىنىم، ئەگەر راستلا خالىساڭ،

سەنمۇ نۇرلىنالايسەن... ئەگەر نۇرلىنالساق، بۇنىڭدىن كېيىن ھېچقانداق نەرسەڭدىن ئايرىلمايدىغان بولىسەن.» ئارقىدىن ئۇ ماڭا نۇرلۇق دۇنيا بىلەن ئەۋلىيالارنىڭ ھېكايىسىنى سۆزلەپ بەردى. ئۇنىڭ دېيىشىچە، نۇرلۇق دۇنيادا «ئەركىنلىك» دېگەن بىر ئەۋلىيا بار ئىكەن، ئەگەر مەن نۇرلىنىپ، نۇرلۇق دۇنياغا كىرەلسەم، ئەركىنلىك بىلەن ئۇچرىشالايدىكەنمەن، شۇنىڭدىن كېيىن قۇشتەك ئەركىن ياشىيالايدىكەنمەن.

— كۆڭلۈم بەك يېرىم بولۇۋاتىدۇ، دېلىڭنى ئومۇ، — دېدىم مەن دېلىڭنى ئومۇ گېپىنى ئاخىرلاشتۇرغاندىن كېيىن، — سېنىڭ قېرىندىشىڭدىن ئايرىلىپ قالغىنىڭدىن خەۋىرىم يوق ئىكەن.

دېلىڭنى ئومۇ بېشىنى ساڭگىلاتتى:

— ئۇلارنى نۇرلۇق دۇنيادىن تېپىۋالارمەن، دېگەن ئۈمىدىم بار.

— ئۇنداق بولۇشى مۇمكىنمۇ؟

— ھېلىقى ئاق قۇنىڭ دېيىشىچە، بۇ مۇمكىن ئىكەن. چۈنكى، پۈتۈن جان - جانىۋارلارنىڭ قەلبىدە ئوخشاش نۇر بولىدىكەن، ھەممە جانلىق نۇرلۇق دۇنيادا جەم بولىدىكەن. شۇڭا دەيمەن، بىز ئۇ يەردىن ھەممە نەرسىنى تاپالايمىز.

— لېكىن، ئاشۇ نۇرلۇق دۇنياغا قانداق قىلغاندا بارغىلى بولىدۇ؟ — سورىدىم مەن، — راست، سەن بايا بىز پەقەت نۇرلىنالساقلا، نۇرلۇق دۇنياغا تەبئىي ھالدا بېرىپ قالمىز، دېدىڭ، بىراق بىز قانداق قىلساق نۇرلىنالايمىز؟

— ھېلىقى ئاق قۇنىڭ دېيىشىچە، نۇرلىنىش ئەمەلىيەتتە ئۈنچە تەس ئەمەس ئىكەن. لېكىن، مېنىڭ بىر رەزىل دۈشمىنىم بار ئىكەن، ئۇ مېنى نۇرلانغىلى قويمىدىكەن.

— رەزىل دۈشمەن؟

— مەنمۇ ئاق قۇغا شۇ سوئالنى قويغانىدىم. شۇنىڭ بىلەن، ئۇ ماڭا تولىمۇ مۇرەككەپ بىر ئىشنى سۆزلەپ بەردى. ئۇنىڭ

دېيىشىچە، مېنىڭ قەلبىمدە بىر ئالۋاستى ياشايدىكەن، ئۇ مېنىڭ ئەڭ چوڭ دۈشمىنىم ئىكەن. پۈتۈن جان - جانىۋارلاردا ئوخشاش بىر نۇر بولغاچقا، يەنە كېلىپ ئۇ نۇرنى پارچىلىغىلى بولمىغاچقا، پۈتۈن جان - جانىۋارلار ئەمەلىيەتتە بىر نەرسە ئىكەن. لېكىن، ئاشۇ ئالۋاستى قەلبىمدە ھۆكۈمران بولۇپ تۇرغاچقا، مەن ئۆزۈمنى ئايرىم بىر دۇنيا، باشقا ھەرقانداق نەرسە بىلەن ئالاقەم يوق، دەپ قارايدىكەنمەن.

— سېنىڭ دۈشمىنىڭ ئالۋاستىمىكەن؟ ئۇ سېنىڭ قەلبىڭدە ياشايدىكەن؟ چۈشەنمىدىم، ئۇ قانداق ئالۋاستى ئىكەن؟

— ئۆزىنى دۇنيادا بىر چاغلایدىغان ئالۋاستى ئىكەن. ئۇ ئالۋاستى دۇنيادا «مەن» لا دەپ ئۆتىدىكەن، شۇڭا ھېلىقى ئاق قۇ ئۇنى «مەنمەنچى ئالۋاستى» دەپ ئاتايدىكەن. ئۇ ئالۋاستى ئۆزىنى ھېچكىمگە تەڭ قىلمايدىكەن، ھەممە نەرسە مېنىڭ ئىلكىمدە بولۇشى كېرەك، دەپ قارايدىكەن.

— مۇنداق دە! — دېدىم مەن، — مۇشۇنىڭدىن قارىغاندا، «مەنمەنچى ئالۋاستى» مۇ پادىشاھ بولۇش ئويۇنىنى ئوينىيدىكەن — دە!

— پادىشاھ بولۇش ئويۇنى؟

— شۇنداق. بۇ ئويۇننىڭ ئىككىلا قائىدىسى بار. بىرىسى، سەن ئۆزۈڭنى دۇنيادا بىر چاغلشنىڭ كېرەك؛ يەنە بىرىسى، سەن ھەممە نەرسە مېنىڭ ئىلكىمدە، دەپ ئويلشنىڭ كېرەك. «مەنمەنچى ئالۋاستى» نىڭ ئويلايدىغىنى مۇشۇ ئويۇندىكى بىلەن ئوخشاش ئىكەن. مەن بۇ ئويۇننى ساۋاقداشلىرىمدىن ئۆگىنىۋالغان.

— مۇشۇ سەۋەبتىن بولسا كېرەك، ئاق قۇنىڭ دېيىشىچە، ھەرقانداق ئادەمنىڭ قەلبىدە «مەنمەنچى ئالۋاستى» بولىدىكەن.

— شۇنداقمۇ؟ ئۇنداقتا مېنىڭ قەلبىمدىمۇ بار بولىدۇمۇ؟

— ھەممە ئادەمنىڭ قەلبىدە بولىدۇ. لېكىن، بەزى «مەنمەنچى ئالۋاستى» لار بەكرەك يامان كېلىدۇ.

— بۇ نېمە دېگىنىڭ؟

— ھىي... توختا، ئاق قۇ ماڭا چۈشەندۈرگەندەك، مەنمۇ ساڭا بۇ ئىشنى چۈشەندۈرۈپ بېرەلەيمەنمۇ، ئۇرۇنۇپ باقاي، — دېلىن ئومۇ بېشىنى دېڭىز تەرەپكە بۇردى، — ھە، دېڭىز تەرەپتىكى نۇرغا دىققەت قىلىپ قارا.

مەن سۇ يۈزىدە ئەكس ئېتىپ تۇرغان ئاي نۇرىغا نەزىرىمنى ئاغدۇرغاندا، دېلىن ئومۇ گېپىنى داۋاملاشتۇردى:

— بىز سۇ ئۈستىدىكى نۇرنى كۆزىمىز بىلەن كۆرەلەيمىز، شۇنداقمۇ؟ لېكىن، ئۇ نۇر ئەمەلىيەتتە ئايدىن كەلگەن. بىزنىڭ كۆزىمىز ئاي ئىچىدە نۇر بارلىقىنىمۇ كۆرەلەيدۇ، دېگەن گەپ. لېكىن، ئاي نۇرى ئەمەلىيەتتە قۇياشتىن كەلگەن. بۇ نۇرلار ئوخشىمىغان ئۇچ يەردىن كەلگەن بولسىمۇ، لېكىن ھەممىسى ئوخشاش بىر نۇر. ئەگەر سۇ يۈزىدىكى نۇر ئۆزىنىڭ قۇياشنىڭ ئەكس نۇرى ئىكەنلىكىنى ئېتىراپ قىلسا، ئۇ نورمال ھالەت بولىدۇ. لېكىن، ئۇ ئۆزىنىڭ قۇياشتىن كەلگەنلىكىنى ئىنكار قىلىپ: «مەندىن چاقناۋاتقىنى ئۆزۈمنىڭ نۇرى» دېسە، ئۇنداقتا «مەنەنچى ئالۋاستى» ئويۇن ئويناۋاتقان بولىدۇ.

مەن نەزىرىمنى دېڭىز يۈزىدىن ئايغا، ئاندىن ئايدىن يەنە دېڭىز يۈزىگە ئاغدۇردۇم... مېنىڭ قۇياشقىمۇ قاراپ باققۇم بار ئىدى، لېكىن ھازىر كېچە، قۇياش نۇرى ئالدىمدا چاقناپ تۇرغان بولسىمۇ، لېكىن قۇياشنىڭ ئۆزىنى كۆرەلمەيمەنغۇ. قارىماققا، بۇ نۇر ئاي نۇرىغا ئوخشايدۇ! «ئومۇ، سەن كۆزۈڭ بىلەن كۆرگەن نەرسىلەرگە ئىشىنىۋەرمە» دېدىم مەن ئۆزۈمگە. ئەگەر بىز مەكتەپتە بۇ توغرىلۇق ساۋاتلارنى ئۆگەنمىگەن بولساق، مېڭىمىزنىڭ قېتىقى چىقىپ كەتكۈچە ئويلانغان تەقدىردىمۇ، سۇ يۈزىدە ئەكس ئېتىپ تۇرغان نۇرنىڭ ئەمەلىيەتتە قۇياش نۇرى ئىكەنلىكىنى ھەرگىز ئويلاپ يېتەلمىگەن بولاتتۇق.

بىز بىرىپس جىسمىدە تۇرۇپ كەتتۇق. كاللام پۈتۈنلەي قالايمىقانلىشىپ كەتكەندى. قەلبىمدە نېمىدېگەن كۆپ نەرسە

بار! باشتا پەرىشتە بار، دېيىلگەن، مانا ئەمدى ئۇنىڭغا ئالۋاستى قوشۇلدى! بىزنىڭ قەلبىمىزدىكى «مەنمەنچى ئالۋاستى» نېمە ئىشلارنى قىلغان - ھە! ئۇنىڭ بىزنى نۇرلىنىشتىن، نۇرلۇق دۇنياغا كىرىشتىن توسقىنى نېمىسى؟

مەن مۇشۇ ئىشلارغا كالا قاتۇرۇۋاتقاندا، دېلىڭن ئومۇ قېيىقنى ئايلىنىشقا باشلىدى، كېيىن بىردىنلا توختاپ، مېنىڭ ئىسمىمنى توختىماي تەكرارلاشقا باشلىدى: «ئومۇ، ئومۇ، ئومۇ، ئومۇ، ئومۇ، ئومۇ، ئومۇ...» ئۇ ماڭا بىرنېمە دېمەكچى بولۇۋاتقاندا قىلاتتى.

ئۇ مېنىڭ ئىسمىمنى تەكرارلاۋەردى، مەن ئېغىز ئاچقاندىلا توختىدى:

— توختا، دەل مۇشۇ سەۋەبتىن... دەل مۇشۇ سەۋەبتىن، بىزنىڭ ئىسمىمىز ئوخشاش بولۇپ قالغانمۇ؟ بىزنىڭ قەلبىمىزدە ئوخشاش نۇر بولغاچقا شۇنداق بولغانمۇ؟ ئۇ خۇشاللىق بىلەن باش لىڭشىتتى، يۈزىدە دېلىڭنلارغا خاس تەبەسسۇم پەيدا بولدى:

— بىز تېخى تونۇپ يەتمىگەن بولساقمۇ، بىز بىر ھېسابلىنىمىز.

— بىزنىڭ بىر بولۇشىمىز مۇمكىن ئەمەس، دېلىڭن ئومۇ، سەن دېگەن دېلىڭن، مەن بولسام بىر كىچىك بالا. سەن دېگەن سەن، مەن دېگەن مەن.

— راست دەيسەن، بۇ مۇمكىن ئەمەس، — دېدى ئۇ، — «مەنمەنچى ئالۋاستى» ئۈستىدىن غالب كېلەلمەيدىكەنمىز، بىز ھەرگىزمۇ بىر بولالمايمىز.



## قران ئومۇ

16

پۈتۈن سەزگۈسىنى يوقاتقان ئۆزىگە قاراپ تۇرۇشمۇ بىر غەلتە ئىش ئىكەن... كۆزۈڭ كۆرمەيدۇ، لېكىن ھەممىنى كۆرۈپ تۇرىسەن؛ قۇلىقنىڭ گاس، لېكىن ھەممىنى ئاڭلاپ تۇرىسەن. مەن بۇنىڭ تېگىگە يېتەلمەي تۇرغاندا، ئاشۇ ھېكمەتلىك سۆز ئېسىمگە كېلىپ قالدى: «ئۆلۈمدىن قورقۇشنىڭ نېمە ھاجىتى؟ رىزىقنىڭ تۈگىمىگەن بولسا ياشايسەن، رىزىقنىڭ تۈگىگەن بولسا ئۆلسەن.»<sup>①</sup>

بىلىمدىم، ئۇ ئادەم ئۆلۈمنىڭ تەمىنى تېپىپ باققاندىن كېيىن شۇ گەپنى قىلغانمىكەن. لېكىن، شۇ تاپتا مەن ئۆلگەن بولساممۇ، مەن نېمىشقا بۇ تار تارتمىدا ياتىمەن، دەپ ئويلاۋاتىمەن.

---

① بۇ يۇنانلىق پەيلاسوپ ۋە ئاتېئىست ئېپىكۇرۇس (تەخمىنەن مىلادىيەدىن ئىلگىرىكى 341 — 270) نىڭ ھېكمەتلىك سۆزى.

## بالا ئومۇ

16

دېلىڭن ئومۇ قېلىقنى يەنە بىرنەچچە ئايلىنىۋەتكەندىن كېيىن نەزىرىنى ماڭا ئاغدۇردى.

— ھېلىقى ئاق قۇ كېتىشتىن ئىلگىرى ماڭا مۇنداق گەپنى قىلدى: ئۇ ئاۋازنىڭ مېنى دېڭىزنىڭ بۇ يېرىگە كېلىشكە ئۈندىگەنلىكىنىڭ سەۋەبىنى ئەمدى بىلىدىم. ئۇنىڭ مەقسىتى پەقەت بىرلا ئىكەن، نۇرلىنىش ئارزۇسىدا يۈرگەن دېلىڭن نۇرلىنالىشى مۇمكىن، دېگەننى ماڭا ئۇقتۇرۇپ قويماقچى ئىكەن. لېكىن، مەن نۇرلىنىمەن دەيدىكەنمەن، ئالدى بىلەن مەن پۈتۈن ۋۇجۇدۇم بىلەن ياخشى كۆرىدىغان دوست تېپىشىم كېرەك ئىكەن. قەلبىمىزدە «مەنمەنچى ئالۋاستى» لا بولىدىكەن، بىز نۇرلىنالمىدىكەنمىز، نۇرلىنىش ئۈچۈن ئۇ ئالۋاستىنى بويسۇندۇرۇشىمىز كېرەك ئىكەن. ئاق قۇنىڭ دېيىشىچە، مۇكەممەل دوستلۇقلا ئۇ ئەسەبىي ئالۋاستىنى بويسۇندۇرۇشنىڭ بىردىنبىر ئۇسۇلى ئىكەن.

ھازىر، مەن ھازىر بىلىدىم، مەن ئىزدەۋاتقان دوست سەن ئىكەنسىن، كىچىك ئومۇ. قېنى ئېيتىپ باققىنا، سەن مېنىڭ نۇرلىنىشىمغا ياردەم قىلامسەن؟ بىز بىر - بىرىمىزگە دوستلۇق مېھرىمىزنى بەرسەكلا، بۇ مەقسەتكە يېتەلەيمىز.

— لېكىن، مەن سېنى ياخشى كۆرىمەنغۇ. مېنىڭچە، سەنمۇ مېنى ياخشى كۆرىسەن. شۇنداق ئىكەن، بىز نېمىشقا نۇرلىنالمىيمىز؟

— بىز بىر - بىرىمىزنى پۈتۈن ۋۇجۇدىمىز بىلەن ياخشى كۆرۈشىمىز كېرەك.

— پۈتۈن ۋۇجۇدى بىلەن دېگەن قانداق بولىدۇ؟

— بىزنىڭ بىر - بىرىمىزنى ياخشى كۆرىدىغان نۇرغۇن تەرەپلىرىمىز بار، شۇنداق ئەمەسمۇ؟ چۈنكى، بىز تولىمۇ ئوخشىشىمىز، بىللە كۆڭۈللۈك ئوينىيالايمىز، بىر - بىرىمىزنى بەختلىك قىلالايمىز... لېكىن، ئاق قۇنىڭ دېيىشىچە، بۇ پەقەت «ئۆزىنى» ياخشى كۆرۈش بولىدىكەن، بۇ خىل ياخشى كۆرۈش بىلەن «مەنمەنچى ئالۋاستى» نى مەڭگۈ بويسۇندۇرغىلى بولمايدىكەن. شۇڭا، سېنى ياخشى كۆرسەم، ئۆزۈم ئۈچۈن ئەمەس، پەقەت سەن ئۈچۈنلا ياخشى كۆرۈشۈم، سېنىڭ قەلبىڭنىڭ نۇرلىنىشى ئۈچۈن ياخشى كۆرۈشۈم كېرەك ئىكەن. ئۇنىڭدىن باشقا، — دېلىڭ ئومۇ گېپىنى داۋاملاشتۇردى، — بىزنىڭ ئوتتۇرىمىزدىكى مۇھەببەت ئۈزۈكسىز چوڭقۇرلاپ بېرىشى كېرەك، قەلبىمىزدىكى «مەنمەنچى ئالۋاستى» نى بويسۇندۇرۇپ بولغۇچە ئۈزۈلۈپ قالماسلىقى كېرەك. بىز بىر - بىرىمىزنى ئايرىيالمايدىغان دەرىجىدە ياخشى كۆرۈشۈشىمىز كېرەك. بىر - بىرىنى ياخشى كۆرۈشىدىغان ئىككى ئادەم بىر ئادەمگە ئايلىنالايدۇ. بىزنىڭ مۇھەببىتىمىز شۇنداق بولۇشى كېرەك.

دېلىڭ ئومۇ گېپىنى تۈگىتىشىگە، مەن سەكرەپ كەتتىم. توغرا! توغرا! شۇنداق بولۇشى كېرەك! بۇ دەل مەن ئىزدەۋاتقان دوستلۇق ئەمەسمۇ! ئىككى بالا بىللە ئايلىنىش! مۇنداقچە ئېيتقاندا، بالا دېلىڭ، دېلىڭغا بالاغا ئايلىنىدۇ، لېكىن نەتىجىسى ئوخشاش، شۇنداق ئەمەسمۇ؟

— مەن سېنى قۇچاقلىسام بولامدۇ؟ — ۋارقىرىدىم مەن، — ئاۋازىم شۇنداق قاتتىق چىقىپ كەتكەنىدى، دېلىڭ ئومۇ چۆچۈگىنىدىن سەكرەپ كەتتى. كېيىن ئۇ كېمىنىڭ يېنىغا ئۈزۈپ كېلىپ كۆكۈچ كۈل رەڭ بەدىنىنى سۇدىن چىقاردى. مەن

ئۇنىڭ سىلىق بەدىنىنىڭ ئىككى تەرىپىنى قۇچاقلىدىم، ئۇ پالاقچىسى بىلەن بېلىمدىن قاماللىدى، ئىككىمىز مەھكەم قۇچاقلاشتۇق.

— قانداق دەيسەن، كىچىك ئومۇ؟ — دېدى دېلغىن ئومۇ پەس ئاۋازدا، — نۇرلىنىش ئۈچۈن، سەن مەن بىلەن دوست بولۇشنى خالامسەن؟

— مېنىڭ سەن بىلەن دوست بولۇشقا قانچىلىك تەشنا ئىكەنلىكىمنى بىلسەن، دېلغىن ئومۇ. لېكىن، مەن سەن دېگەندەك دوست بولالارمەنمۇ؟

— ئەگەر ئۇنداق قىلالمايدىغان بولساڭ، شۇ تاپتا بۇ يەردە تۇرمىغان بولاتتىڭ.

— لېكىن، سېنىڭمۇ خەۋىرىڭ بار، مەن ئەسلىدە ساڭا ھاجىتىم چۈشكەچكىلا، مېنى ئاكۇلادىنمۇ قورقۇنچلۇق ئاشۇ نەرسىدىن قۇتۇلدۇرۇۋالامدىكىن، دېگەن ئۈمىدىتلا سەن بىلەن دوست بولۇشنى ئويلىغان. سېنى نېمىلەرنى ئويلىغانلىقىمنى بىلسىكەن، دېگەن ئۈمىدىتمەن... لېكىن، ھازىر قاراپ باقسام، سېنىڭ مەن بىلەن دوست بولۇشۇڭدا پۈتۈنلەي باشقا سەۋەب بار ئىكەن... بىلمەيمەن، مەن ئۇنداق دوست بولالايمەنمۇ - يوق. بىلمەيمەن، «مەنەنچى ئالۋاستى» نى بويسۇندۇرالايمەنمۇ - يوق. بىلمەيمەن...

— كۆزۈم يېتىدۇ، سەن شۇنداق دوست بولالايسەن. بىلمەن، سەن مېنى پۈتۈن ۋۇجۇدۇڭ بىلەن ياخشى كۆرىسەن. مەنمۇ شۇنداق قىلىمەن، سېنى پۈتۈن ۋۇجۇدۇم بىلەن ياخشى كۆرىمەن، ئىككىمىز بىر جان، بىر تەنگە ئايلىنىمىز. مەن ساڭا قارىسام ئۆزۈمنى كۆرىمەن.

— ھىي... بىلمىدىم...

— مۇشۇنداق چوڭقۇر دوستلۇقلا بولىدىكەن، ئىككىمىز بىللە ئەڭ ياخشى تۇرمۇشقا ئېرىشەلەيمىز. ھەر ئىككىمىزنىڭ بىر رەزىل دۈشمىنى بولسىمۇ، لېكىن بىزنىڭ دوستلۇقىمىز

«مەنمەنچى ئالۋاستى»نى بويسۇندۇرالايدۇ، ئۇنىڭ ئۈستىدىن غالىب كېلىدۇ. ئەنە شۇ ۋاقىتقا بارغاندا، بىز ئۆزىمىزمۇ سەزمىگەن ھالدا نۇرلۇق دۇنياغا بېرىپ قالغىمىز. بىز ئۇ يەردە ئەركىنلىك، بەخت ۋە بارلىق ئەۋلىيالارنى ئۇچرىتالايمىز! ئوتتۇرىمىزدا دوستلۇقلا بولىدىكەن، بىز تەسەۋۋۇر قىلغۇسىز شېرىن تۇرمۇس كەچۈرەلەيمىز! قانداق دەيسەن، كىچىك ئومۇ؟ بۇنى بىر سىناپ باقساق قانداق؟

— ئەگەر بۇنى سىناپ باقسام، چوقۇم مۇۋەپپەقىيەت قازانسام بولىدۇ. ئۇنداق بولۇشى، بۇنى سىناپ باققانكەنمەن، بۇ خىل دوستلۇقنىڭ قۇدرىتىگە ئىشەنگەن بولمىمەن، شۇڭا مۇۋەپپەقىيەت قازانمىسام بولمايدۇ. ئەگەر مۇۋەپپەقىيەت قازانالمىسام، بۇ ياخشى ئىش بولماي قالىدۇ، قىلچە ياخشى ئىش بولماي قالىدۇ. — ئەگەر شۇنداق قىلىشقا قوشۇلساڭ، مەن يەنە ساڭا ئىشەنگۈڭ كەلمىگۈدەك بىر خەۋەرنى ئېيتىپ بېرىمەن.

— شۇنداقمۇ؟ قانداق خەۋەر ئۇ؟  
— ھە، بۇ سېنى خۇش قىلىۋېتىدىغان خەۋەر.  
— قانداق خەۋەر ئۇ، تېزىرەك ئېيتىپ بەرسەڭچۇ!  
— نۇرلۇق دۇنيا دېگىنىمىز دەل پەرىشتىلەر دۇنياسىنىڭ ئۆزى، ئۇنداق بولۇشى، پەرىشتە نۇردىن ئاپىرىدە بولغان. ①  
شۇڭا، نۇرلۇق دۇنياغا كىرسەك، پەرىشتىلىرىمىز بىلەن ئۇچرىشالايمىز دېگەن گەپ.

— پەرىشتىلىرىمىز بىلەن ئۇچرىشالايمىز؟!  
— شۇنداق، قەلبىمىزدىكى پەرىشتە بىلەن ئۇچرىشالايمىز دېگىنە! قانداق، قالتىسمىكەن؟ بىز پەرىشتىلىرىمىز بىلەن دوست بولۇپ ئۆتەلەيمىز!

بۇ گەپچە، ئاشۇ ئىشتىن دېلغىن ئومۇنىڭ خەۋىرى بار ئىكەن — دە! مەن ئۇ ئىشنى — پەرىشتەمنىڭ مېنى ياخشى كۆرمەيدىغان

① ئىسلام دىنىدا ئاللا پەرىشتىنى نۇردىن ئاپىرىدە قىلغان، دېيىلىدۇ.

بولۇپ قالغانلىقىنى ئاللىبۇرۇن ئۇنتۇپ كەتكەن. لېكىن، بەزى ئىشلارنىڭ تېگىگە يەنلا يېتەلمىدىم. ئەگەر دېلفن ئومۇمىيەتنىڭ كۆڭلۈمدىكىنى ناھايىتى ئېنىق بىلىپ تۇرىدىغان بولسا، ئۇ چاغدا ئۇ مېنىڭ قوللىرى قىپقىزىل موماينىڭ گەپلىرىگە ئىشىنىپ نېمە ئىشلارنى قىلغانلىقىمنى بىلەمدۇ؟ قەلبىمدە پەرىشتە بارلىقىنى ئاڭلىغاندىن كېيىن خۇددى توپ كىرگۈزگەن پۈتۈپ چولپىنىدەك ئايلىنىپ يۈگۈرۈپ كەتكەنلىكىمنى، خۇشاللىقىمدا كىيىملىرىمنى سېلىپ دېڭىزغا ئۇزۇمنى ئاتقانلىقىمنى، لېكىن قىلغانلىرىمنىڭ ھەممىسى بىكار ئاۋارە بولۇشتىن باشقا نەرسە ئەمەس بولۇپ چىققانلىقىنى بىلەمدۇ؟ پەرىشتەمنىڭ پەيدا بولۇشىنى سانسىز قېتىم ئۆتۈنگەنلىكىمنى، لېكىن پەرىشتەمنىڭ مېنىڭ ئۆتۈنۈشلىرىمنى پىسەنتىگە ئېلىپمۇ قويماغانلىقىنى بىلەمدۇ؟ ئەمدى خالىسۇن - خالىمىسۇن، پەرىشتەم بىلەن ئەمدى كارىم بولمايدىغانلىقىنى بىلەمدۇ؟ پەرىشتەمنى ئۇزۇل - كېسىل يادىمدىن چىقىرىۋېتىشكە قەسەم ئىچكەنلىكىمنى بىلەمدۇ؟

— گەپ قىلمايسەنغۇ، كىچىك ئومۇ؟ گەپ قىلساڭچۇ. مەن تېخى سېنى بۇ خەۋەرنى ئاڭلىسا بەك خۇشال بولۇپ كېتىدۇ، دەپ ئويلاپتىكەنمەن.

— مېنىڭچە، سەن مېنىڭ كۆڭلۈمدىكىنى بىلىسەن!  
— راست گەپ قىلىۋاتمەن، سېنى پەرىشتەڭ بىلەن دوست بولالايدىغانلىقىنى بىلسە خۇشال بولىدۇ، دەپ ئويلاپتىمەن.

— قېنى ئېيتىپ باققىنا، — دېدىم مەن، — پەرىشتە بۇ دۇنياغا كېلەلمەيدۇ؟  
— كېلەلەيدۇ.

— ئۇنداقتا، ئەگەر مەن پەرىشتەم بىلەن كۆرۈشمەكچى بولسام، ئۇ مېنىڭ يېنىمغا كېلىدۇ، شۇنداقمۇ؟  
— بەلكىم ئۇنىڭ كېلەلمەسلىكىدە ئالاھىدە بىرەر سەۋەب

بولۇشى مۇمكىن...

— سەن بىلمەيدىكەن سەن! — دېدىم مەن، — مېنىڭ  
كۆڭلۈمدىكىنى بىلمەيدىكەن سەن، لېكىن بۇنىڭ كارايىتى  
چاغلىق. مەيلى نېمە بولسا بولسۇن، مېنىڭ نۇرلانغۇم يوق.

— نېمىشقا نۇرلانغۇڭ يوق؟

— ئىشقىلىپ نۇرلانغۇم يوق.

— بىراق، تېخى بايىلا مېنى قۇچاقلاپ تۇرغاندا...

ھەي، نېمىدېگەن جاھىل دېلغىن بۇ! ئۇنىڭ بۇ خىيالىدىن  
ۋاز كەچكۈسى يوق، شۇنداققۇ؟ لېكىن، ئۇ مېنى قايىل  
قىلالمايدۇ، چۈنكى مەن يەنە ئۈمىدسىزلىك پاتقىقىغا پېتىپ  
قالدىم، ئەمدى ئۇنداق ئارمانلار ئۈچۈن ۋاقىت ئىسراپ قىلغۇم  
يوق.

— ئۇنداقتا، كىچىك ئومۇ، نۇرلىنىدىغان ئىش ئۈچۈن سەن  
مەن بىلەن دوست بولۇشنى خالىمامسەن؟ نۇرلۇق دۇنياغا مەن  
بىلەن بىللە بېرىشنى خالىمامسەن؟

مەن بېشىمنى چايقاپ يەرگە قارىدىم.

— راستلا خالىمامسەن؟

مەن كۆزۈمنى يەردىن ئالمىدىم.

— ھەي... — دېدى ئۇ، — قارىغاندا خالىمايدىكەن سەن.

بويپتۇ... خوش ئەمىسە.

ئۇنىڭ ئاۋازى تولىمۇ غەمكىن ئىدى، مەن بۇنىڭدىن تېخىمۇ  
ئوڭايىسىز لاندىم.

— ئۇنداقتا، سەن...

ئۇ ماڭا قارىدى، ئەپۇ سوراۋاتقانداك ئىدى.

— سەن كېتىۋەرگىن! سەن ئاكۇلادىنمۇ قورقۇنچىلۇق  
ھېلىقى نەرسىگە مېنى يالغۇز تاشلاپ بېرىپ كەتمەكچى  
بولۇۋاتىسەن؛ مەن بىلەن دوست بولۇشتىن يالتيىپ كەتمەكچى  
بولۇۋاتىسەن. مەن ئاشۇ خىلدىكى دوست بولۇشنى  
خالىمىغاچقىلا، مېنى تاشلاپ كەتمەكچى بولۇۋاتىسەن. بولدى،  
كېتىۋەرگىن! مەڭگۈ قايتىپ كەلمىگىن. مېنىڭ سەندىن

كۆڭلۈم قالدى !

— ئەگەر مېنىڭ بۇ يەردە قېلىشىمغا ئۈزۈمنىڭ ئارزۇسىنى قاندۇرۇشتىن باشقىمۇ ئاساس بار، دېسەم، سېنى ئالدىغان بولسەن... چۈنكى ماڭا بىرنەرسە ئايان، سەن ئەسلىدىنلا نۇرلىنىشقا يارالغان.

مەن ئۇنىڭغا قارىسام بولمايتتى، يىغلىۋەتمەسلىك ئۈچۈن كۆزلىرىمنى چىڭ يۇمۇۋالدىم. بىرنەچچە سېكۇنتتىن كېيىن، سۇنىڭ شالاقلىغان ئاۋازىدىن ئۇنىڭ مەندىن يىراقلاپ كېتىۋاتقانلىقىنى بىلدىم. ئۇنىڭ بارغانسېرى يىراقلاپ كېتىۋاتقانلىقىنى يۈرىكىم سېزىپ تۇردى. ئۇنىڭ ئاخىرقى شۆبىلىشىنى يۈرىكىم ئاڭلىدى:

— ساڭا نۇر ھەمراھ بولسۇن، ئومۇ !



## قران ئومۇ

17

بىرنەچچە سەئەتتىن كېيىن ئۇلار جەسەتخانغا كېلىپ مېنى كۆتۈرۈپ ماڭدى.

— توختاڭلار، سىلەر نېمە قىلىۋاتىسىلەر؟ مەن ئۆلمىدىم! — مەن بار ئاۋازىم بىلەن ۋارقىرىدىم، لېكىن ئۇلار مېنىڭ ئاۋازىمنى ئاڭلىيالمىدى.

ئۇلار مېنى تۆمۈر تاختىغا ئوڭدامغا يانتقۇزغاندا، ئۇلارنىڭ مېنىڭ ئاۋازىمنى ئاڭلىيالمىدىغانلىقىغا تولۇق ئىشەندىم. مېنى سۇغا ئېلىۋاتقان ئادەم بىر يېشىل سوپۇننى ئېلىپ مۇزدەك بەدىنىمگە سۈركەشكە باشلىدى. ئۇنىڭ ھەرىكىتىنى تازا سىلىق دېيەلمەيمەن، مېنى ئۇياق - بۇياققا ئۆرۈگەندە بېشىم تاختىغا نەچچە قېتىم قاتتىق ئۇرۇلۇپ كەتتى. چاترىقىم ۋە قولتۇقلىرىمغا سوپۇن سۈركەيدىغان چاغدا، ئۇ توڭلاپ قالغان پۇت - قوللىرىمنى خالىغان تەرەپكە تارتىۋەردى. بەدىنىمدىن كېلىۋاتقان توك گۆشنى كەسكەن چاغدىكىدەك ئاۋازنى ئاڭلىغاندا، ئاغرىقنى سەزمىگەن بولساممۇ، ئىچىمنى ئەندىشە قاپلىۋالدى.

ئارقىدىن ئۇلار مېنى ئاق رەخت بىلەن كېپەنلەپ، سەل سېسىق پۇراق كېلىپ تۇرغان تاۋۇتقا سالدى، ئاندىن مېنىڭ نامزىم چۈشۈرۈلىدىغان مەسچىتكە ئېلىپ باردى.

نامزىمغا ئادەم ناھايىتى كۆپ كەلگەنىدى. كۆڭلۈمدە نامزىمغا ھەرگىزمۇ كەلمەيدۇ، دەپ ئويلىغان ئادەملەرنى

كۆرگىنىمىدە، ناھايىتى خۇشال بولغانلىقىمنى يوشۇرالمىمەن. ئۇلارنىڭ ئىچىدىكى بىر - ئىككىسى تېخى تاۋۇتۇمنىڭ يېنىغا كەلدى. تاۋۇت تاش تاختىنىڭ ئۈستىگە قويۇلغان، ھاۋا بەك ئىسسىق بولغاچقا، تاش تاختا ئوتتەك قىزىپ كەتكەنىدى.

مەن بەزى تونۇش چىرايلىرىنى كۆردۈم، ئوتتۇرا مەكتەپنى پۈتكۈزگەندىن بېرى ئۇلارنى تۇنجى قېتىم كۆرۈشۈم ئىدى... گەپنىڭ راستىنى قىلغاندا، ئۇلار ماڭا قارىغاندا بىر - بىرىگە بەكرەك قىزىقتى، ئۇقۇغۇچىلىق ھاياتى ياكى سودا - تىجارەت ھەققىدە پاراڭلىشاتتى، لېكىن مەن يەنىلا ئۇلارنىڭ نامىزىغا كەلگىنىدىن رازى.

دادام بىلەن ئاپمىنىڭ ئۇ دۇنياغا مەندىن بۇرۇن كەتكىنىگە تۇنجى قېتىم خۇشال بولدۇم. ئۇلارنىڭ تاۋۇتۇمنى قۇچاقلاپ تېلىقپ يىغلاۋاتقان ھالىتىنى كۆز ئالدىمغا كەلتۈرسەملا بەدىنىمگە تىترەك ئۆلىشىدۇ.

نامازدىن كېيىن بىز قاقاس تاغ يېنىدىكى شېھىتلىككە قاراپ ماڭدۇق - نەچچە يىلنىڭ ئالدىدا ئەگەر كۆزۈم يۇمۇلسا مېنى ئاشۇ يەرگە قويۇڭلار، دېگەن گەپنى بىر - ئىككى قېتىم دەپ قويغان يېرىم بار ئىدى. شېھىتلىك يىراق بولغاچقا، ئادەملەرنىڭ كۆپىنچىسى بىر ئىشلارنى باھانە قىلىپ كېتىپ قالدى، چۈنكى ئۇلار نامازغا قاتناشقاننىڭ ئۆزى كۇپايە، دەپ قاراشقانىدى.

ئۇلارنىڭ كېتىپ قالغىنىدىن خاپا بولسام بولمايدۇ. مەنسىزمۇ يەر شارى ئايلىنىۋېرىدۇ، يەنە كېلىپ داۋاملىق ئايلىنىدۇ. ئۆلگەننىڭ كەينىدىن ئۆلگىلى بولمايدۇغۇ. بۇ دۇنيانىڭ رەنجىگۈدەك نېمىسى بار؟ نامىزىغا سانسىز ئادەملەر كەلگەن ئادەملەر ئوخشاشلا ئۇزاققا قالماي ئۈنتۈلۈپ كېتىدۇغۇ؟ مەيلى قانداق بولسۇن، ئۇلار ماڭا تەييارلاپ قويغان يەرلىكنى كۆرگەندىن كېيىن باشقا ھەممە ئىشنى بىراقلا ئۈنتۈدۈم. شېھىتلىككە چىققان ئادەملەر ساناقلىقلا، ئۇلار مېنىڭ ئۈستۈمگە توپا تاشلىماقتا، ئۇلار مېنىڭ ئۆلمىگىنىمنى

بىلمەيدۇ. لېكىن، مېنىڭ تېنىم ھالىدىن كەتكەن، مۇنداق كىچىك ئىشلارغا قارشىلىق كۆرسىتەلمەيدۇ.

مەن قىرئەت قىلىۋاتقان، يىغلاۋاتقان ئاۋازلارنى، «ھەي، ياش كېتىپ قالدى - دە» دېگەندەك گەپلەرنى يەنىلا ئاڭلاپ تۇرۇۋاتاتتىم. ئارقىدىن باش تەرىپىمدىن كېلىۋاتقان ئاۋازنى ئاڭلىدىم - ئاۋۋال يېقىنلاپ، كېيىن يىراقلاپ كەتتى. ئون مىنوتلاردىن كېيىن شالاڭ ئاۋازلارمۇ يوقاپ، ئادەمنىڭ ئىچى سىقىلغۇدەك جىمجىتلىق ھۆكۈم سۈرۈشكە باشلىدى ...

لەھەت ئىچىدە ياتساڭ پەيلاسوپقا ئايلىنىسەن. بۇ پاكىتنى تونۇپ يېتىشىمگە ئوتتۇز سېكۇنت ۋاقىت يېتەرلىك ئىدى. مەندە تەركىدۇنيا بولۇپ ياشاشنى خالاش، قورقۇش كېسىلى دېگەندەك نەرسىلەر يوق ئىدى، لېكىن بۇ يەر بىر قاراڭغۇ قەپەس، كالاڭغا كەلمىگەن خىيال كېلەتتى. ئەڭ يامان بولغىنى، يەنە بىرنەچچە سائەتتىن كېيىن يەنە نېمە ئىشلار يۈز بېرىدۇ، بۇنى بىلمەيتتىم. مېڭەمدە بىرنەرسە ئايلىنىپ يۈرەتتى: ھېلىقى ئىككى پەرىشتە ① (بەلكىم پەقەت بىردۇ؟) - مەن بۇنى دىن دەرسىمىزدىن بىلىۋالغان - كېلەمدىغاندۇ؟ مەن بۇ يەردىن باشقا يەرگە بارارمەنمۇ؟ مېنىڭ جەستىم قانچىلىك ۋاقىتتا سېسىشقا باشلايدىغاندۇ؟ ئەگەر مەڭگۈ مۇشۇ يەردە تۇرىدىغان ئىش بولسا، ئۇ سېسىق پۇراققا چىدىيالارمەنمۇ؟ ئەگەر چۇسا، تۈكلۈك قۇرت، باغ قۇلۇلىسى كېپەنلىكىمنى تېشىپ كىرسىچۇ؟ ئۇلار كىرسە بەدىنىمنىڭ قايسى قىسمىدىن باشلاپ غاجايدىغاندۇ؟

---

① ئىككى پەرىشتە - ئىسلام مۇرىتلىرى دۇنيادا تۆت چوڭ پەرىشتە بار، دەپ قارايدۇ، ئۇلار: جەبرائىل، مىكائىل، ئەزرائىل («قۇئان كەرىم» دە ئۇنىڭ ئىسمى يوق، ئۇ «ئەجەل پەرىشتىسى» دەپ ئاتالغان)، ئىسرافىل. بۇ يەردە ئېيتىلغان «ئىككى پەرىشتە» ئەزرائىل بىلەن ئىسرافىل (ئۇ دۇنيادا بۇرغا چېلىشقا، ئۆلگەن ئادەمنى سوراق قىلىشقا مەسئۇل) بولۇشى كېرەك؛ ئارقىسىدا «بەلكىم پەقەت بىردۇ» دېگەندە، ئۇ ئىككىسىنىڭ بىرىنى كۆزدە تۇتقان.

خۇددى مەن ئېيتىپ ئۆتكىنىمدەك، لەھەت ئىچىدە ياتساق پەيلاسوپقا — مورلاپ يۈرۈپ بىلىم ئالىدىغان پەيلاسوپقا ئايلىنسىەن. گەپنىڭ راستىنى قىلغاندا، مەن بىلىدىغان ھەممە نەرسە تېخى مېنىڭدىن ياتلىشىپ كەتمىگەنىدى. ئالايلۇق، يەتتىگە سەككىزنى كۆپەيتسە قانچە بولىدىغانلىقىنى بىلىمەن. لېكىن، بىلىدىغىنىم پەقەت يەتتىگە سەككىزنى كۆپەيتىشلىمۇ؟ مەن يەنە قوغۇشۇنسىز بېنزىننىڭ باھاسىنى، فىرانسىيە زور ئىنقىلابىنىڭ پارتلىغان ۋاقتىنى، پۈتۈن يەر شارىنىڭ ئىسسىق كېتىشىنىڭ ئاقۇتتىنى، ئۆزۈمنىڭ باج تىزىملاش نومۇرۇمنى، ئايغا تۇنجى قېتىم چىققان ئادەمنىڭ ئىسمىنى، پۈتۈل ئىترىتىمنىڭ لەۋھە تالىشىش مۇسابىقىسىدە قانچە قېتىم چېمپىيون بولغانلىقىنى، توقال خانىش دىئانانىڭ قانچە ياشتا توي قىلغانلىقىنى، شېكسپېرنىڭ قانداق ئەسەرلىرى بارلىقىنى، فوتوسىنتېزنىڭ جەريانىنى، ئاكسىيە بازىرىنىڭ بۆلتۈرقى ئومۇمىي پۈتۈشۈش سوممىسىنى، ئاناتولىيە<sup>①</sup>دىكى ئاساسلىق تۈزلەڭلىكلەرنىڭ نامىنى، «ئۈزۈك شاھى»نى ياساش ئۈچۈن نەچچە مىڭ زىرەكچاقنىڭ قۇلىقىنى ئىشلەتكەنلىكىنى، ئەڭ كىچىك تۈپ ساننىڭ نېمىلىكىنى، ئەقىل دەرىجىسىنىڭ تەبىرىنى، ئالەمنىڭ چوڭ پارتلاش نەزىرىيەسى ۋە باشقا سانسىز ئىشلارنى بىلىمەن ...

ۋاي خۇدايىم، مەن نېمىدېگەن جىق نەرسىلەرنى بىلىمەن! قىسقىغىنا ھاياتىمدا مەن ئەنە شۇنداق كۆپ بىلىملەرنى ئىگىلەپتىمەن ... تېخىمۇ غەلبە يېرى، مەن ھايات ۋاقتىمدا ئۆگەنگەن ھەممە نەرسە شۇ تاپتا ئېڭىمنىڭ چوڭقۇر يېرىدىن ئوقچۇپ چىققانىدى. مېڭەم پۈتۈنلەي قالايمىقان ھالەتكە كىردى.

① ئاناتولىيە — تۈركىيەنىڭ ئاسىيا قىسمى، غەرب تەرىپى ئېگىي دېڭىزىغا قاراپ تۇرىدۇ، كۆپ قىسمى ئېگىزلىك، ئىلگىرى ئاناتولىيە ئېگىزلىكى دەپمۇ ئاتالغان.

سانسىزلىغان بىلىملەردىن سىرت، جاۋاب كۈتۈپ تۇرغان نۇرغۇن مەسىلىلەرمۇ خۇددى بېسىش ماشىنىسىدىن يېڭىلا ئايرىلغان گېزىتلەردەك، ئارقا - ئارقىدىن پەيدا بولۇشقا باشلىدى. لېكىن، بۇنىڭ ئىچىدىكى بىر مەسىلىگە قانداق جاۋاب بېرىش كېرەكلىكىنى بەكرەك بىلگۈم بار:

شۇ تاپتا مەن ئىگىلىگەن بارلىق بىلىملەر ئىچىدە ماڭا ھەقىقىي ئەسقاتىدىغىنى بارمۇ؟



ئىككىنچى بۆلۈم

قران ئومۇمىي بالاسى ئومۇمىي





## بالا ئومۇ

17

دېلفىن ئومۇنىڭ كەتكىنىگە مانا ساق يىگىرمە بىر كۈن بولدى. بۇ يىگىرمە بىر كۈننىڭ ھەربىر كۈنى شۇنداق تەستە ئۆتتى. ئەتىگىنى ئورنۇمدىن تۇرغۇم كەلمەيتتى، ناشتىدىن كېيىن قايتىپ كىرىپ ئۆزۈمنى يەنە كارۋاتقا تاشلاپ، چۈشكىچە ئۇخلايتتىم. چۈشتىن كېيىنكى پۈتۈن ۋاقتىم بولسا، بىرەر يۈز قېتىم كۆرۈپ بولغان كارتون فىلىملەرنى كۆرۈش بىلەن ئۆتەتتى. كەچتە باغچىغا بېرىپ، ئۇ يەردە ئويناۋاتقان بالىلارنىڭ ئارىسىغا قوشۇلاتتىم. ئۇلار بىلەن پاراڭلاشمىغان ۋاقتىمدا، ئۇلارنىڭ ئەزاسى ئەمەسلىكىم ئېسىمدە بولاتتى، گەپكە ئارىلاشقان ۋاقتىمدا بولسا، ئۆزۈمنىڭ گەپلىرىمنىڭ ئەڭ بولمىغاندا ئۇلارنىڭكىگە ئوخشاشلا تېتىقسىز ئىكەنلىكىنى ھېس قىلاتتىم. ئاخشىمى بالدۇرلا كارۋاتقا چىقىۋالاتتىم، لېكىن چۈشكىچە ئۇخلىغان بولغاچقا، ئويغۇم كەلمەي تۇرۇۋالاتتى، ئەتىسى ئەتىگەندە يەنىلا تۇرغۇم كەلمەيتتى... بۇ يىگىرمە بىر كۈن مانا مۇشۇنداق ئۆتۈپ كەتتى، ھەربىر كېچە بىلەن كۈندۈز شۇنداق ئۆتتى...

يىگىرمە ئىككىنچى كۈنى مومام مېنى بىر تەخسە پىشى<sup>①</sup>نى قوشنىمىز بېتار ھامامغا ئاچىقىپ بېرىشكە بۇيرۇدى.  
بېتار ھامام ماڭا پىشى ئەكىرگەن تەخسنى يۇيۇپ بولغۇچە

① پىشى — تۈركلەرنىڭ بىر خىل ئۇن تامىقى.



ياتاق ئۆيدە ساقلاپ تۇرۇشنى ئېيتتى. مەن بۇنىڭدىن خۇشال بولدۇم، ئۇنداق بولۇشى، ئۇ ئۆيدە بىر جۈپ شاتۇتى سولانغان قەپەس بار ئىدى. مەن ئۇ شاتۇتلارنى تاماشا قىلىشقا بەك ئامراق ئىدىم.

ئىككى شاتۇتنىڭ بىرسى كۆك رەڭدە، يەنە بىرسى سېرىق رەڭدە ئىدى. سېرىق شاتۇتى قەپەس ئىچىدىكى تۇرمۇشىدىن تولىمۇ رازىدەك رايىش ئىدى، كۆك شاتۇتى بولسا قەپەس ئىچىدە ئۆزىنى توختىماي نېرى - بېرى ئۇراتتى. بەزى قۇشلار ئويۇن قىلىپ شۇنداق تىنىمسىزلىق قىلىدۇ. لېكىن، كۆك شاتۇتى قەپەس ئىچىدىكى تۇرمۇشنى ياقتۇرمىغاچقا، ئۆزىنى سىرتقا ئۇراتتى، تولىمۇ غەمكىن ئىدى.

بۈگۈن ئىككى شاتۇتنىڭ ئىپادىسى ئىلگىرىكىگە ئوخشىمايتتى. كۆك شاتۇتنىڭ قانات قېقىشلىرىغا قاراپ تۇرۇپ دېلفىن ئومۇنىڭ ئاق قۇغا قىلغان گېپىنى ئەسلەپ قالدۇم. دېلفىن ئومۇ ئۆزىنى زۇلمەت ئىچىدە ياشاۋاتقاندەك ھېس قىلغان، ئۆزىنىڭ نۇرلىنىپ، خۇددى قۇشلاردەك ئەركىن يۈرۈشىنى ئارزۇ قىلغان...

مېنىڭچە، كۆك شاتۇتمۇ دەل شۇنداق ئارزۇدا. قۇشلاردەك ئەركىن بولۇشنى...

يىگىرمە بىر كۈندىكى ئەھۋالىمنى ئويلاپ باقسام، مەنمۇ كۆك قۇش ① ئىكەنمەن.

كۆك شاتۇتنىڭ قەپەس ئىچىدە ئۆزىنى ئۇيان - بۇيان ئۇرۇشلىرىغا قاراپ تۇرۇپ، ئاق قۇنىڭ دېلفىنغا دېگەن سۆزلىرىنى ئەسلەپ قالدۇم: «ئەگەر سەن نۇرلىنىپ نۇرلۇق دۇنياغا كېرەلسەڭ، ئەركىنلىكنى تاپالايسەن، شۇنىڭدىن تارتىپ قۇشلاردەك ئەركىن بولالايسەن.»

① كۆك قۇش (Blue bird) — ئىنگلىز تىلىدىكى «blue» دېگەن سۆز «كۆك»، «غەمكىنلىك» دېگەن مەنىلەرنى بېرىدۇ، بۇ يەردىكى «blue» نى «غەمكىنلىك» دەپ چۈشىنىشكەمۇ بولىدۇ.

بۇ چاغدا بېرتا ھاممام يېنىمدا تۇيۇقسىز پەيدا بولۇپ، مېنى قاتتىق چۆچۈتۈۋەتتى. ئۇ تەخسىنى قولۇمغا تۇتقۇزۇپ، مىننەتدارلىقىنى بىلدۈردى.

— مەن سىزگە رەھمەت ئېيتسام بولىدۇ، بېرتا ھامما، — دېدىم مەن، — بۈگۈن سىزگە پىشى ئەكىرگىنىم جاھان ئىش بوپتىكەن.

## قىران ئومۇ

18

مەن لەھەتتە گۇمان بىلەن گاڭگىراشنى ئۆزۈمگە ھەمراھ قىلىپ ياتقىنىمدا، قەيەردىندۇر كېلىۋاتقان بىر ئاۋاز قۇلىقىمغا كىردى:

— سىز ھازىر ئۆزىڭىزنى قانداقراق سېزىۋاتىسىز؟

— گەپ قىلىۋاتقان كىم؟

— دوستىڭىز.

— سىز كىم؟

— بىر دوستىڭىز... ئېيتىپ بېقىڭا، ھازىر ئۆزىڭىزنى

قانداقراق سېزىۋاتىسىز؟

— مەن ئۆلدۈممۇ؟

— ئۆزىڭىز ئېيتىپ بېقىڭا.

— ئۆلگەندەك قىلىمەن، چۈنكى مەن ھازىر لەھەت ئىچىدە...

لېكىن، مەن راستلا ئۆلدۈممۇ؟

— ھىي، بۇ ئۆزىڭىزنىڭ تۇيغۇسىغا باغلىق.

— مەن ئۆلگەندەك قىلمايمەن، لېكىن ئۆزۈمنى تىرىكتەكمۇ

ھېس قىلمايمەن.

— چۈشەندىم. يامان يېرى، سىز مەڭگۈلۈك ھاياتلىق

شىفىرنى يېشەلمىسىڭىز، ھالىڭىز ھامان شۇنداق بولىدۇ.

— مەڭگۈلۈك ھاياتلىق شىفىرى؟

— بۇ شىفىر سىزنى مەڭگۈلۈك ھاياتلىققا ئېرىشتۈرىدۇ،

ئۇنىڭ بىلەن ھەممە نەرسىنى مەڭگۈلۈك ھاياتلىققا

ئېرىشتۈرەلەيسىز.

— شۇنداقمۇ شىفىر بارمۇ؟ ئەگەر بار بولسا ئۇنى يېشىپ باققۇم بار.

— كەچۈرۈڭ، ئاغىنە، بۇ ئىشقا سىز كېچىكتىڭىز. مەڭگۈلۈك ھايات شىفىرنى پەقەت يەر شارىدا ياشاۋاتقان چاغدىلا يەشكىلى بولىدۇ.

— ئەمەسە مېنى تىرىلدۈرۈپ قويۇڭ.

— سىز ئۆلۈشنىلا ئويلايتتىڭىزغۇ؟

— مەن بىلمەپتىكەنمەن، ھەممە نەرسىنىڭ مەڭگۈلۈك ھاياتلىققا ئېرىشەلەيدىغانلىقىنى بىلمەپتىكەنمەن. ئەگەر بىلگەن بولسام، ئۇنداق خىياللاردا بولمىغان بولاتتىم. مېنى تىرىلدۈرۈپ قويۇڭ.

— ئەگەر سىز ئۆلۈپ بولغان بولسىڭىز، ئاغىنە، تىرىلدۈرۈش ئىمكانىيىتى يوق، — دېدى ئۇ، ئاۋازى بىردىنلا مۇلايملاشتى، — ئەمدى كۆزىڭىزنى ئاچسىڭىز بولىدۇ.

كۆز ئالدىمدىكى زۇلمەت كۈل رەڭ بۇلۇتنىڭ رەڭگىگە كىردى، كۈل رەڭ بۇلۇتنىڭ ئورنىنى نېپىز تۇمان ئالغاندا، ئۆزىنى ئەجەل پەرىشتىسى دەپ ئاتىۋالغان ئادەم ئالدىمدا پەيدا بولدى.

## بالا ئومۇ

18

بېرتا ھامامنىڭ يېنىدىن قايتىپ كەلگەندىن كېيىن ھېلىقى كۆك قۇش، دېلفىن ئومۇ ۋە نۇر پۈتۈن بىر كۈن خىيالىمدىن ئېرى كەتمىدى. شۇ كۈنى كېچىدە مۇنداق چۈش كۆردۈم:  
— بۇياققا كەلگىن، — دېدى بىر بوۋاي تولىمۇ يېقىملىق ئاۋازدا ماڭا، — ساڭا بىرنەرسىنى كۆرسەتمەكچىمەن.

ئىككىمىز بىر چىغىر يولغا كەلدۇق. ئۇ باشتىن - ئاياغ ئاق كىيىم كىيىۋالغان، لېكىن چىرايىنى ئېنىق كۆرەلمىدىم. ئۇ قولۇمنى چىڭ تۇتتى، ئىككىمىز ئۇ ئېلىپ بارماقچى بولغان يەرگە ئۇچقاندەك يۈرۈپ كەتتۇق. بىز ماڭدۇق، ماڭغاندىمۇ توختىماي ماڭدۇق... خېلى ئۇزاق ماڭغاندىن كېيىن مەن ئۇنىڭ قولىدىن قۇتۇلۇپ چىقتىم، ئۇنىڭغا ئىشەنمەي شۇنداق قىلغىنىم يوق، ھېرىپ ھالىمدىن كەتكەندىم.

— بىردەم ئارام ئېلىۋالايلى، — دېدىم مەن.

— داۋاملىق ماڭمىسام بولمايدۇ، — دېدى ئۇ.

— مەن ھېرىپ كەتتىم.

— ئەگەر بۇ يەردە توختىساق، پۇرسەتنى قولىدىن بېرىپ

قويمىمىز.

— قانداق پۇرسەت ئۇ؟

— غەيرەت قىلغىن، مەنزىلگە ئاز قالدۇق.

ئۇ تولىمۇ مۇلايىملىق بىلەن ئۆتۈنۈۋاتاتتى، شۇڭا يۈز

كېلەلمىدىم:

— بولىدۇ.  
ئۇ كۆلدى.

بىز داۋاملىق ئالدىغا ماڭدۇق. ئاخىرىدا ئۆرە ماڭغۇدەك ھالىم قالماي، يەرگە ئۈزۈمنى تاشلىدىم. ئۈزۈم يېتىۋالغان بولساممۇ، ھەممىسى ئۇنىڭ كاساپىتى ئىدى. مەن ئۇنىڭغا ئاغرىنىشقا باشلىدىم. ئۇ چېچىمنى سىلاپ تۇرۇپ ئېغىز ئاچتى:

— بۇ مېنىڭ سەۋەنلىكىم، كەچۈرگىن، — ئاندىن ئۇ ئالدى تەرەپنى كۆرسەتتى، — قارىغىنا، بىز ئاخىر مەنزىلگە يېتىپ كەلدۇق.

مەن بېشىمنى كۆتۈردۈم، ئالدىمدا بىر ياغاچ ئۆي تۇراتتى. ئۇ مېنى كۆتۈرۈپ ئۆيىنىڭ ئىچىگە كىردى. قېرىلىقىغا، تېنىنىڭ ئاجىزلىقىغا باقماي پەلەمپەيدىن ئىتتىك ئۆرلەشكە باشلىدى. ئۇ بىردەمدىلا نەپىسى نەپىسىگە ئۇلاشماي ھاسىراپ كەتتى، لېكىن توختىماي ئۆرلەۋەردى. ئۇ مۇدۈرۈلۈپ - تۇرۇپ دېگۈدەك توختىماي ئۆرلەۋاتاتتى، ھېرىپ ھالىدىن كېتىۋاتقان بولسىمۇ توختاپ قالمايتتى.

— غەيرەت قىلغىن، ئاز قالدۇق، — دېدى قۇلىقىم تۈۋىدە شۇنچىلاپ.

ئۇ مېنى قانداقتۇر بىر يەرگە ئاپىرىپ، دۇنيا بويىچە ئەڭ مۇھىم بىر نەرسىنى كۆرسەتمەكچىدەك قىلاتتى.

— مەن چۈشۈۋالاي، بەك ھېرىپ كەتتىڭ، — دېدىم مەن.

— مانا كېلىپ قالدۇق، — دېدى ئۇ ۋە پېشانەمگە سۆيۈپ قويدى.

بىز ياغاچ ئۆيىنىڭ ئەڭ ئۈستىگە چىققاندا، ئۇ مېنى يەرگە قويدى. ئالدى تەرىپىمىزدە بىر بالكون بار ئىدى.

— كەلگىن، — دېدى ئۇ، بىز ئاشۇ يەردىن كۆرسەك بولىدۇ.

بىز ھاكىلىرى ئۆچۈپ كەتكەن تامنىڭ يېنىدىن ئۆتۈپ بالكونغا چىقتۇق. لېكىن... قانداق تەسۋىرلەپ بەرسەم بولار؟ بىز باشقا بىر دۇنياغا كىرىپ قالغاندەك بولۇپ قالدۇق. كۆز

ئالدىمىزدا زەڭگەر دېڭىز، دېڭىزنىڭ ئەتراپى ھىلال ئاي شەكلىدىكى تاغلار، تاغلارنى زەيتۇن دەرىخى قاپلىغان، كۈن نۇرىغا چۆمۈلۈپ تۇرىدۇ. بىر دېلغىن سۇنىڭ ئىچىدە ئويناقشىپ يۈرىدۇ. ئۈچ قۇش دېلغىننىڭ بېشىدا ئۇچۇپ يۈرىدۇ.

— قارىغىنا، ئاۋۇ دېلغىنغا، — دېدىم مەن، — قارىغىنا، ئاۋۇ قۇشلارغا، ھەممىسى ئالتۇندىن قۇيۇلغانكەن!

— ئۇلار قۇش ئەمەس، — دېدى ئۇ پەس ئاۋازدا، — پەرىشتە. دەل شۇ چاغدا دېڭىزنىڭ ئوتتۇرىسىدىن خۇددى ھەسەن — ھۈسەندەك بىر نۇر تىككىدە ئوقچۇپ چىقتى. مەن ھەيرانلىق ئىچىدە بوۋايغا قارىدىم. ئۇنىڭ پۈتۈن بەدىنىدىن نۇر تۆكۈلۈپ تۇراتتى.

— مۇشۇ يەردە، — دېدى ئۇ، — پەقەت مۇشۇ يەردىلا ئۇنىڭ ئاۋازىنى ئاڭلىيالايسىن.

مەن «كىمنىڭ ئاۋازىنى» دەپ سوراشقا ئۈلگۈرمەيلا، ھېلىقى نۇرنى ئىچىدىن بىر ئاۋاز ياڭراپ، پۈتۈن ئەتراپنى زىلزىلىگە سېلىۋەتتى:

— ئەگەر بىر بالا نۇرلانماقچى بولسا، ئۇنىڭ كۆرۈشى، ئاڭلىشى، تۇتۇۋېلىشى ئۈچۈن، مەن كۆزگە، قۇلاققا، قولغا ئايلىنىمەن.

نۇرنىڭ گېپىنىڭ مەنىسىنى چۈشەنمىگەن بولساممۇ، ۋۇجۇدۇم ئۇ ئاۋازدىن كېلىۋاتقان ئاجايىپ بىر ئىللىقلىقنى ھېس قىلدى. «نۇر نېمە دېمەكچى» دەپ سورىماقچى بولۇپ تۇرۇشۇمغا، بوۋاي قولۇمغا قارشىمنى ئېيتتى. مەن شۇندىلا قولۇمنىڭ كۈن نۇرىدەك نۇرلىنىپ كەتكەنلىكىنى بايقىدىم. ئاغزىمدىن ئىختىيارسىز مۇنداق بىر ئېغىز گەپ ئېيتىلىپ چىقتى:

— ۋاھ... مەن نۇرلانغان ئوخشايمەن!

## قران ئومۇ

19

مەن بىز ئۇچراشقاندىن كېيىن قىلىشقان گەپلەرنى كالامدىن بىر قۇر ئۆتكۈزۈپ چىقتىم، تېخى بايىلا قۇتۇلغان قاباھەتلىك چۈش — جەسەتخانا، ناماز چۈشۈرۈش، لەھەتلەرنىڭ تېگىگە يېتىشكە تىرىشتىم ... ئۇ شۇنداق روشەن، چۈشكە ئوخشىمايدۇ، يەنە شۇنداق ئاجايىپ — غارايىپ، ئادەمنىڭ ئىشەنگۈسى كەلمەيدۇ. لېكىن، ماڭا ئايان، مەيلى چۈش ياكى رېئاللىق بولسۇن، مېنى قايمۇقتۇرۇپ قويۇۋاتقان بۇ ئىشلار سۈتكە ئارىلاشتۇرۇلغان قانداقتۇر مەست قىلىش دورىسى ياكى يېگەن بىرنەچچە تال ئۇيقۇ دورىسىنىڭ كارامىتى.

مەن ئۇ غەلىتە ئادەمگە ھاڭۋاقتىلاردەك قاراپ تۇراتتىم. مۇنداق ئەھۋالدا مەن نېمىمۇ دېيەلەيمەن؟ نېمىنىمۇ سورالايمەن؟ ئۇ مېنىڭ بايىقى كەچۈرمىشلىرىمنى بىلەمدىغاندۇ؟ ئەگەر بىلىدىغان بولسا، گەپ كەتمەيدۇكى، ئۇ ئەجەل پەرىشتىسى بولىدۇ. ئەگەر بىلمىسە، ئۇ كاللىسىدىن ئاداشقان ئادەم بولىدۇ. — ئەلۋەتتە، مەن بىلىمەن، — دېدى ئۇ خىيالىمنى بۆلۈپ.

— نېمىنى بىلىسىز؟

— سىزنىڭ كەچۈرمىشلىرىڭىزنى.

ئۇ يېنىمغا كېلىپ دۈمبەمگە قېقىپ قويدى:

— مەيلى ئىشنىڭ — ئىشەنمەڭ، ئەمەلىيەتتە مەن خېلى

مېھرىبان. نۇرغۇن ئادەملەر نامىزىڭىزغا قاتنىشىپ قويۇپلا، تۇپراق بېشىغا چىقمىدى. بۇنىڭغا مېنىڭ كۆڭلۈم يېرىم بولدى



تېخى.

مەن پايانسىز بوشلۇققا قارىدىم، قاتۇرۇپ قويغاندەك جىممىدە تۇرىمەن، كاللام قۇپقۇرۇق...

بىرنەچچە مىنوتتىن كېيىن ئەسلىمگە كەلدىم.

— بولىدۇ، — دېدىم مەن، — بولىدۇ، سىزنىڭ ئەجەل پەرىشتىسى ئىكەنلىكىڭىزگە ئىشىنەي. لېكىن، شۇنى چۈشىنىشىڭىزنى ئۈمىد قىلىمەن، مەن سىزدىن قورقۇپ قالمايمەن. مۇنداق ئويۇنلىرىڭىزنى ئۆلۈمدىن قورقىدىغانلارغا ئويىناپ بېرىڭ، شۇنداقلارنى قورقۇتۇڭ.

— قورقۇتۇڭ دەمسىز؟ مەن سىزنى قورقۇتۇۋېتىپتىمەنمۇ؟

— قورقۇتۇۋاتمىغان بولسىڭىز، نېمىشقا مۇنداق ئويۇنلارنى

ئويىناپ يۈرىسىز؟ باشتا جەسەتخانا، ئۇنىڭدىن كېيىن ناماز چۈشۈرۈش، قەبرىستان...

— مەن سىزنى نېمىدەپ قورقۇتقۇدەكمەن؟

— ئەمىسە نېمىشقا كېلىپ مەن قىلىۋاتقان ئىشنى ئۈزۈپ

قويسىز؟

ئۇنىڭ چىرايىنى غەمكىنلىك قاپلىدى. ئۇ ئورنىدىن تۇردى،

قوللىرىنى يەلكەنلىك قېيىقنىڭ ئالتۇن رەڭ سالاسۇنغا قويۇپ

يىراققا نەزەر تاشلىدى. بىرپەستىن كېيىن ماڭا بۇرادى:

— سىز ئازراقمۇ ئېسىڭىزگە ئالالمىدىڭىز، شۇنداقمۇ؟

مەن ئورنىدىن تۇردۇم:

— مەن قايتاي.

ئۇ يېقىملىق ئاۋازدا يەنە سورىدى:

— سىز ئازراقمۇ ئېسىڭىزگە ئالالمىدىڭىز، شۇنداقمۇ؟

ئۇنىڭ كۆزلىرىدىن ھېسداشلىقمۇ، ئەپسۇسلىنىشمۇ چىقىپ

تۇراتتى. بۇنىڭ تېگىگە يېتەلمىدىم، بۇ يەردىن كېتەلمەي

ئۇنىڭغا قارىدىم. ئۇ مېنىڭ ھاياتتىكى ئەڭ مۇھىم ئىشنى ئۇنتۇپ

قالغانلىقىمنى، مۇشۇ سەۋەبتىن روھىمدىن ئايرىلغانلىقىمنى

ئەسكەرتىۋاتقاندەك قىلاتتى. مېنىڭ ئەھۋالىم بەك بىچارە

ئوخشايدۇ، ئۇ ئەجەل پەرىشتىسى بولسىمۇ، ئىختىيارسىز ھالدا ماڭا ئاجايىپ بىر ئىچ ئاغرىتىش بىلەن قاراۋاتاتتى.

— نېمىنى ئېسىمگە ئالالمىدىم؟ — سورىدىم مەن.

— ئاشۇ يازنى.

— قايسى ياز ئۇ؟ نېمىلەرنى دەيدىغانسىز؟

— بالىلىق دەۋرىڭىزدىكى يازنى، ئۇنتۇلۇپ كەتكەن ئاشۇ

يازنى دەۋاتىمەن.

«ئۇ ياز توغرىلىق نېمىلەرنى بىلىسىز» دېگەن سوئال تىلىمنىڭ ئۇچىغا كېلىپ تۇرۇشىغا، كاللامغا سانسىز خىياللار يوپۇرۇلۇپ كەلدى.

— مەن ئۇ توغرىلىق كۆپ نەرسە بىلمەيمەن، — دېدى ئۇ، —

لېكىن مۇھىمى، سىز ئۇ يازنى بىلىسىز.

— ئەگەر سىز يانچۇقۇمدا دورا بارلىقىنى ۋە مېنىڭ نېمە

ئويلاۋاتقىنىمنى بىلىشىڭىز، مېنىڭ ئۇ يازدىكى ئىشلارنى زادىلا ئەسلىيەلمەيۋاتقانلىقىمنىمۇ بىلىشىڭىز كېرەك ئىدى.

— سىزنىڭ ئۇ ئىشلارنىڭ مەلۇم بۆلىكىنى ئەسلىيەلمەيدىغان.

لىقىڭىزنى ياكى پەقەتلا ئەسلىيەلمەيدىغانلىقىڭىزنى مەن بىلمەي.

مەن، بۇنى پەقەت سىزلا ماڭا دەپ بېرەلەيسىز. لېكىن، بەزى

ئىشلار چوقۇم ئېسىڭىزدە.

— مەن سىزگە دېدىم، — دېدىم مەن، — ئۇ ياز ئېسىمدە

يوق، ھەتتا كاللامدا ئۇنىڭ ئازراقمۇ تەسىرى يوق.

— تۇرمۇشتىكى ئىشلارنى كاللا ئۇنتۇپ كېتىشى مۇمكىن،

لېكىن قەلب ئۇلارنى مەڭگۈ خاتىرىسىدە ساقلايدۇ.

— قەلب خاتىرىسىدە ساقلامدۇ — ساقلىمامدۇ، بۇنىڭدىن

خەۋىرىم يوق، لېكىن كاللامدە ئۇنىڭ قىلچە ئىزناسى يوق.

— سىزنىڭ ئاشۇ يازدىكى كەچۈرمىشلىرىڭىزنى ھېچكىم

بىلمەمدۇ؟

— سىزنىڭ ئۆيىدىكىلەر ئۇ ياز توغرىلىق دائىم پاراڭ

قىلاتتى...

— قانداق پاراخلارنى قىلاتتى؟

— ئۇلارنىڭ دېيىشىچە، ئۇ ئادەتتىكىدىن پەرقلەنمەيدىغان بىر ياز ئىكەن، ھەر يىلى يازدىكىگە ئوخشاش، بىز 6 - ئايدىن 9 - ئايغىچە بىر كىچىك ياغاچ ئۆيدە تۇرۇپتۇق.

— ئادەتتىكىدىن پەرقلەنمەيدىغان ياز؟

— ھى... ئۇلارنىڭ دېيىشىچە، ئۇ يازنىڭ ئىلگىرىكى يازلارغا ئوخشىمايدىغان بىرلا يېرى، يازنىڭ ئالدىنقى يېرىمىدا مەن تولىمۇ غەمكىن يۈرۈپتىمەن، كېيىنكى يېرىمىدا بولسا ئاجايىپ خۇشال يۈرۈپتىمەن.

— يەنچۇ؟

— ھى، ئۇ ئىش يازنىڭ ئاخىرىدا يۈز بېرىپتۇ. بىر كۈنى ئەتىگەندە مەن چىرايىم تامدەك تاتارغان ھالدا قايتىپ كەپتىمەن، گەپمۇ قىلمىغۇدەكمەن.

— ئۇنىڭدىن كېيىنچۇ؟ سۆزلەۋېرىڭ، ئومۇ، بىلىدىغانلىرىدە. ئىزنىڭ ھەممىسىنى ماڭا سۆزلەپ بېرىڭ.

— بىلمەيمەن، قانچىلىك نەرسە سۆزلەپ بېرەلەيمەنكىنىڭ. لېكىن، بولىدۇ، — مەن ئولتۇردۇم، — ئۇلار ھەرقانچە قىلىپمۇ مېنىڭ ئاغزىمنى ئاچالماپتۇ، مەن گەپ قىلماي تۇرۇۋاپتىمەن. كېيىن مەن ئوچۇق دېڭىز تەرەپنى كۆرسىتىپلا، ھوشۇمدىن كېتىپ يەرگە يىقىلىپتىمەن. ئۇلار مېنى دەرھال دوختۇرخانىغا ئاپىرىپتۇ. مەن ھوشۇمغا كېلىپ گەپ قىپتىمەن، لېكىن ئۇلار مېنىڭ يېقىنىدا يۈز بەرگەن ئىشلارنى ئېسىمگە ئالالمايۋاتقانلىقىمنى بايقاپتۇ، مەن پەقەت 6 - ئاينىڭ مەلۇم بىر كۈنىنىڭ ئالدىدىكى ئىشلارنىلا ئەسلىيەلەپتىمەن، لېكىن ئۇ كۈندىن كېيىنكى ئىشلارنى ئەسلىيەلمەپتىمەن.

— كاللىڭىزدا ئازراق تەسىرىمۇ قالماپتۇمۇ؟

— ياق. دوختۇرخانىدا ھوشۇمغا كەلگەندە، ئۇنىڭدىن كېيىن يۈز بەرگەن ئىشلارنى ئېسىمدە ساقلىيالىدىم، لېكىن ئاشۇ يازدىكى 6 - ئاينىڭ مەلۇم كۈنىدىن تارتىپ ھوشۇمغا كەلگۈچە

بولغان ئارىلىقتا زادى نېمە ئىشلارنىڭ يۈز بەرگەنلىكىنى پەقەتلا ئەسلىيەلمىدىم. خاتىرەمنى ئەسلىگە كەلتۈرۈش ئۈچۈن، ئۆيدىكىلەرنىڭ قىلمىغىنى قالمىدى، ئۇ ئىشلار ئېسىمدە. ئۇلارنىڭ مېنى كۆرسەتمىگەن دوختۇرى قالمىدى، لېكىن يەنىلا ھېچقانداق ئۈنۈمى بولمىدى. ھەر بىر دوختۇر ئۆزىنىڭ كالىسى بويىچە بىرنېمىلەرنى دەپ باقاتتى. بەزى دوختۇرلار مېنىڭ كېسىلىمنى ئەزەلدىن كۆرۈلۈپ باقمىغان، دەيتتى؛ بەزى دوختۇرلار ئېغىر يارىلىنىش سەۋەبىدىن خاتىرىسىنى يوقاتقان بولۇشى مۇمكىن، مۇنداق ئەھۋاللار يۈزدە بىر پىرسەنت كۆرۈلىدۇ، دەيتتى. مېنىڭ بىلىدىغىنىم، مۇشۇ سەۋەبتىن، مەن ئۇ ئۈچ ئايىنى «ئۈنتۈلغان ياز» دەپ ئاتىتتىم... لېكىن، ئەمدى نۆۋەت ساڭا كەلدى، ئاشۇ ياز توغرىلۇق قانچىلىك نەرسە بىلىسەن، ماڭا سۆزلەپ بەرگىن.

— بايا دېگىنىمدەك، بىلىدىغانلىرىم كۆپ ئەمەس.

— بولدى قىلىڭا، ئۇنداق گەپلىرىڭىزگە ئىشەنمەيمەن! بىلمىسىڭىز بۇ ئىشنى تىلغا ئېلىپ يۈرمەيتتىڭىز. ھازىرمۇ ئېيتىپ بەرگۈڭىز يوقمۇ؟  
ئۇ ئۈندىمىدى.

ئۇ نېمىشقا دەپ بەرمەيدىغاندۇ؟ مەيلى قانداق بولسۇن، ئاشۇ ئۈنتۈلغان يازدا يۈز بەرگەن ئىشلارنى ھازىر بىلسەم، بۇنىڭ ماڭا نېمە پايدىسى بار؟ مەن شۇ تاپتا ئەجەل پەرىشتىسى بىلەن پاراڭلىشىۋاتمەنغۇ؟ بىر ئىستاكان ئىسسىق سۈت ئىچسەملا، كائىنات بوشلۇقىدا ساياھەت قىلالايمەنغۇ؟ شۇنداق ئىكەن، ئۆزۈمنىڭ ئۆتمۈشۈمنى بىلىش - بىلمەسلىكىمنىڭ نېمە ئەھمىيىتى بار؟

مەن جىمىمدە ئولتۇرۇپ كەتتىم، ھەتتا كۆزلىرىمنىمۇ چىمچىقلاتمىدىم.

— بولدى، دوستۇم، — دېدى ئۇ، — مۇنداق سالىيىپ كەتمەڭ، سىز داۋاملىق ياشىيالايسىز.

— خاتالاشتىڭىز، ئەجەل پەرىشتىسى ئەپەندى. سىز ئەجەل پەرىشتىسى بولۇشىڭىز مۇمكىن، لېكىن مەن دېگەن مەن، ئەركىنلىكىم ھازىرمۇ ئۆز قولىمدا، بۈگۈن ئۆلگۈم كەلسە ئۆلۈپ بېرىمەن.

— راست دەيسىز، دوستۇم، ئەركىنلىكىڭىز ئۆز قولىڭىزدا. ئەگەر ئۆلگۈڭىز كەلسە، ئاشۇ دورىلارنى يېسىڭىزلا مۇرادىڭىزغا يېتىسىز. لېكىن، خۇدانىڭ ئىرادىسىنى ئۆزگەرتەلمەيمىزغۇ.

— شۇنداقمۇ؟ — دېدىم مەن، — بىر تۇرۇپ خۇدانىڭ ئىرادىسىنى ئۆزگەرتەلمەيمىز، دەيسىز؛ بىر تۇرۇپ ئەركىنلىكىڭىز ئۆز قولىڭىدا، دەيسىز. زادى قايسى گېپىڭىز راست؟

— خۇدا بولغۇسى ئىشلاردىن بېشارەت بېرىدۇ. ئەگەر سىز دورا يەۋالىسىڭىز، ئۇ سىزنىڭ دورا يەپ ئۆلۈۋالدىغانلىقىڭىزدىن بېشارەت بېرىدۇ. ئەگەر سىز ئۆز ئەجلىڭىز بىلەن ئۆلۈشنى كۈتۈپ تۇرسىڭىز، ئۇ كۈتكەن كۈنىڭىزمۇ كېلىدۇ، باشقىچە بىر ئۇسۇلدا ئۆلسەن، دەپ كېسىم چىقىرىدۇ. ئۇنىڭ بىلىدىغانلىرىنى بىز بىلمەيمىز.

— سىزمۇ بىلمەيسىز؟

ئۇ جاۋاب بەرمىدى.

— گەپنىڭ قىسقىسى، مەن بىلىمەن، — دېدىم مەن ئورنۇمدىن تۇرۇپ. مەن يانچۇقۇمدىكى دورىنى ئېلىۋاتقاندا، ئۇ ئىلگىرى قويغان سوئالنى پەس ئاۋازدا يەنە قويدى:

— روھىڭىزنى ئېلىپ كېتىشكە<sup>①</sup> رۇخسەت قىلامسىز؟

بۇ سەل غەلىتە سوئال ئىدى، ئۇ مېنى ئەندىكتۈرۈۋەتتى.

---

① روھىڭى ئېلىپ كېتىشكە (Take your soul) — «قىران ئومۇ» 11 - بابدا ئەجەل پەرىشتىسى «روھىڭى ئېلىپ كېتىشكە» ئەمەس، «جېنىڭى ئېلىپ كېتىشكە» (Take your life) دېگەن. ئەلۋەتتە، ئىسلام دىنى مۇرىتلىرى ئۈچۈن بۇ ئىككى سۆزنىڭ مەنىسىدە چوڭ پەرق يوق. چۈنكى، ئۇلار روھ تەندىن ئايرىلغاندىن كېيىن ئادەم ئۆلىدۇ، دەپ قارايدۇ. ئۇلار دەۋاتقان ئۆلۈم پەرىشتىسى (ئەزرائىل) ئادەملەرنىڭ روھىنى ئېلىپ كەتكۈچىدۇر.

## بالا ئومۇ

19

چۈشۈمدە كۆرگەن بوۋاينىڭ زادى كىم ئىكەنلىكىنى بىلەلمىدىم، چۈنكى ئۇنىڭ چىرايىنى كۆرەلمىگەندىم. لېكىن، ئەتىسى تولىمۇ غەلىتە بىر ئىش يۈز بەردى. بىزنىڭ ئۆيىنىڭ يېنىدىكى پاسكىنا پۇتبول مەيدانىدىن ئۆتۈپ كېتىۋېتىپ، بىر توپ بالىنىڭ بىر بوۋاينى ئارىغا ئېلىۋالغانلىقىنى كۆرۈپ قالدىم. مەيداندا توپ يوق، ئۇ بوۋايمۇ تىرىنپەرغا ئوخشىمايتتى، بوۋاي ئاق كۆڭلەك كىيگەن، ئۇنىڭغا يۈرەك شەكىللىك سىنئەينەكلەرنى قادىۋالغانىدى، تىرىنپەر ھەرگىزمۇ مۇنداق كىيىنمەيتتى. بوۋاي ھەتتا بويىنغا زەنجىرمۇ تاقىۋالغان، زەنجىرنىڭ ئاستىغا يوغان سىنئەينەك ئېسىلغانىدى ! مەن نېمە ئىش بولغانلىقىنى كۆرۈپ بېقىش ئۈچۈن، ئۇلارنىڭ يېنىغا باردىم.

بوۋاي بالىلارنىڭ ئوتتۇرىسىدا ئولتۇراتتى، يېنىدا يەتتە تال تاش تىزىقلىق تۇراتتى. مەن چەتتىكى بىر بالىنىڭ يېنىغا بېرىپ، ئۇنىڭدىن نېمە ئىش بولغانلىقىنى سورىدىم. — قىزىق، — دېدى بالا، — بۇ بوۋاي ئېلىشىپ قاپتۇ، ئۇ تاشلار بىلەن پاراڭلىشىۋاتىدۇ، تېخى تاشلارغا ھېكايە سۆزلەپ بېرىۋاتىدۇ !

ئۇ بالا بوۋاينى تاشلار بىلەن پاراڭلىشىۋاتىدۇ، دېدى، لېكىن ئۇ چاغدا بوۋاي قېقىلىپ - يۆتىلىپ، بىر ئېغىزمۇ گەپ قىلالمايۋاتاتتى. بوۋاي بىر چاغدا يۆتەلدىن توختاپ چوڭقۇر بىر

نەپەس ئالدى، ئارقىدىن ھاسىراپ تۇرۇپ كەتتى.

— ھەي، سۆيۈملۈك تاشلىرىم، — دېدى ئۇ، — ھازىر مەن بۇ يەردىكى دوستلىرىمغا دۇنيا بويىچە ئەڭ مۇھىم بىر سوئالنى قويىمەن.

ئاندىن بوۋاي زەنجىردىكى يۈرەك شەكىللىك سىنئەينەكنى كۈنگە توغرىلاپ، ئۇنىڭ ئەكس نۇرىنى بىزنىڭ يۈزىمىزگە چۈشۈردى. ئارقىدىن بىزگە قاراپ چىقىپ سورىدى:

— ئاراڭلاردا دېلفىن بىلەن پاراڭلاشقانلار بارمۇ؟

مەن داڭ قېتىپ تۇرۇپلا قالدىم. بۇ قانداق گەپ بولۇپ كەتتى ئەمدى؟ بۇ بوۋاي زادى كىمدۇر؟ ئۇ دېلفىن ئومۇنىڭ ئىشىنى سۈرۈشتۈرۈۋاتامدىغاندۇ ياكى بۇ مۇنداقلا توغرا كېلىپ قالغان گەپمىدۇ؟ مەن چۈشۈمدە كۆرگەن بوۋاي بىلەن ئۇنىڭ باغلىنىشى بارمىدۇ يا؟

مەن مۇشۇلارنى ئويلاۋېتىپ، بالىلارنىڭ قاقاھلاپ كۈلۈشۈۋاتقانلىقىنى، بىر - بىرىگە كۈسۈرلىشىۋاتقانلىقىنى ئاڭلىدىم:

— دېلفىن بىلەن پاراڭلىشىش؟

— دۇنيا بويىچە ئەڭ مۇھىم سوئال دېگىنى مۇشۇمىكەن؟

— بىز دېلفىن بىلەن پاراڭلىشىپ باقمىغان، لېكىن ماڭا

بىرنەرسە ئېنىقكى، بۇ بوۋاي نېرۋىسىدىن كېتىپتۇ!

بالىلار شۇنداق كۈسۈرلىشىۋاتقاندا، مەن قانداق قىلىشىم كېرەك، دېگەن مەسىلىگە كالا قاتۇرۇۋاتاتتىم. دېلفىن ئومۇنىڭ ئىشىنى ھازىرغىچە ھېچكىمگە تىنمىغانىدىم. ئېنىقكى، دېلفىن بىلەن پاراڭلاشتىم، دەپسەم، گېپىمگە ھېچكىم ئىشەنمەيتتى، تېخى مېنى ئالدامچى، ساراڭ دەپ، زاڭلىق قىلىشى تۇرغان گەپ. ئۇلار بايىلا شۇنداق قىلىدۇ! شۇنىڭ بىلەن، مەن بالىلارنىڭ ھەممىسى كەتكەندە ئاندىن بوۋاي بىلەن پاراڭلىشىپ باقماقچى بولىدۇم.

بوۋاي ئوخشاش بىر سوئالنى بىرنەچچە قېتىم تەكرارلىدى،

لېكىن بالىلار تېخىچە ئۇنى زاڭلىق قىلىپ كۈلۈشۈۋاتاتتى. مەن پەرەز قىلغاندەك، ئۇلارنىڭ ھېچقايسىسى دېلفىن ئومۇنى كۆرۈپ باقمىغان. بىردەمدىن كېيىن بوۋاي تاشلارنى يىغىشتۇرۇپ خالتىسىغا سالدى، ئاندىن بىزگە يەنە بىر قېتىم غەمكىن نەزەردە قاراپ چىقتى.

— كەچۈرۈڭلار، دوستلىرىم، — دېدى ئۇ مۇلايىم ئاۋازدا، — مەن ئەمدى قايتاي.

نېمىشقىدۇر، ئۇ بىردىنلا تولىمۇ غەمكىن قىياپەتكە كىرىپ قالدى، ئۇنىڭغا شۇنداقلا تېگىپ قويسىڭىز يىغلىۋېتىدىغاندەك ئىدى. ئۇ تار كوچىدىن تولىمۇ ئېغىر قەدەملەر بىلەن ئۆتۈپ، كەنتنىڭ ئارقىسىدىكى كىچىك تاغقا قاراپ ماڭدى. بۇ چاغدا بالىلارنىڭ ھەممىسى تارقىلىپ كەتكەنىدى، مەن بوۋايغا يىراقتىن ئەگىشىپ ماڭدىم.

ئۇ توختاپ بىرىپەس تۇرۇپ كېتىپ، ئاندىن بىر تۈپ زەيتۇن دەرىخىنىڭ ئاستىغا بېرىپ ئولتۇردى، خالتىسىدىن يېشىل رەختكە ئورالغان قارا كۆن مۇقاۋىلىق بىر كىتابنى چىقاردى. ئۇ كىتابنى سۆيۈپ قويۇپ ئاچتى - دە، ئوقۇشقا باشلىدى. مەن يىراقتىن ئۇنى كۆزىتىپ تۇردۇم. كىتابتىكى مەزمۇنلار ئۇنى مەست قىلىۋەتكەندەك، ئۇ كىتابنى ئوقۇۋاتقاندا توختىماي بېشىنى ئىرغاڭشىتاتتى. شۇ تاپتا ئۇنىڭ يېنىغا بارساممۇ تۇيىدىغاندەك ئەمەس ئىدى. قارىغاندا، ئۇ ھازىر بۇ دۇنيادا ئەمەس، يەر تەۋرىسىمۇ تۇيىمىغۇدەك.

ئۇزاق ئۆتمەي، ئۇ كىتابنى يېپىپ، ئۇنى قايتا - قايتا سۆيىدى، ئاندىن ھېلىقى رەختكە ئوراپ خالتىغا سالدى. ئۇ ئورنىدىن تۇرۇپ ماڭماقچى بولۇۋاتقاندا، ئۇنىڭغا قاراپ يۈگۈردۈم.

— ئەپەندى! توختاپ تۇرۇڭ! مەن دېلفىن بىلەن پاراڭلاشقان!  
ئۇ مېڭىشتىن توختاپ، بۇرىلىپ ماڭا قارىدى.  
— راستمۇ؟ — دېدى ئۇ، — ئەمەس ئۇ دېلفىننىڭ ئىسمىنى



ئېيتىپ باققىنا.

— ئومۇ، — دېدىم مەن.

ئۇ بىگىز بارمىقىنى چىقاردى.

— ئەمدى ئېيتقىنا، — دېدى ئۇ، — ئۆزۈڭنىڭ ئىسمى نېمە؟

— مېنىڭ ئىسمىمۇ ئومۇ. بىزنىڭ ئىسمىمىز ئوخشاش،  
ئۇنداق بولۇشى ئىككىمىز بىر!

بوۋاينىڭ كۆزلىرى بىردىنلا نۇرلاندى. ئۇ بېشىنى كۆتۈرۈپ،  
ئاسمانغا قاراپ پەس ئاۋازدا ئېغىز ئاچتى:

— رەھمەت ساڭا، دوستۇم، — ئاندىن مۇرەمگە شاپىلاقلاپ  
قويۇپ گېپىنى داۋاملاشتۇردى، — بۇياققا كەلگىن، ئومۇ،  
ئىككىمىز ئاۋۇ دەرخنىڭ سايىسىدا ئولتۇرۇپ پاراخلىشۇۋالايلى.  
بىز ھېلىقى زەيتۇن دەرخىنىڭ يېنىغا ئالدىرماي بېرىپ،  
سايىسىدا ئولتۇردۇق. بوۋاي ئۆزىگە ئۆزى سۆزلىگەندەك  
بىرنېمىلەرنى دېدى، مەن پەقەت بىر ئېغىز گېپىنىلا ئاڭلاپ  
قالدىم. ئۇ مېنىڭ مۇشۇ پەيتىنى كۈتۈۋاتقىنىمغا يەتمىش يىلدىن  
ئاشتى، دېگەن مەزمۇندىراق گەپ ئىدى.

— سىز ماڭا گەپ قىلىۋاتامسىز؟ — سورىدىم مەن.

بوۋاي قولىنى قولۇمنىڭ ئۈستىگە قويدى.

— مەن بەختلىك ھالدا ئاخىر سېنى ئۇچراتتىم، دوستۇم.  
سەن ماڭا ئۈمىد ئاتا قىلدىڭ، — دېدى ئۇ كۈلۈپ تۇرۇپ، — بۇ  
تولمۇ غەلىتە ئىش، شۇنداق ئەمەسمۇ؟ سەنمۇ بەلكىم مېنى  
ئۆزۈڭگە ئۈمىد ئېلىپ كېلىدۇ، دەپ ئويلايدىغانسەن. لېكىن،  
ئەھۋال مانا مۇشۇنداق، دوستلار بىر — بىرى ئۈچۈن سىنئەينەك.  
— مەن سىزگە ئۈمىد ئاتا قىلدىممۇ؟ سىزمۇ ماڭا ئۈمىد  
ئېلىپ كېلەمسىز؟

— شۇنداق، بايا دېگىنىمدەك، دوستلار بىر — بىرى ئۈچۈن  
سىنئەينەك.

— ھى، «دوستلار بىر — بىرى ئۈچۈن سىنئەينەك»، بۇ

قانداق گەپ؟ — سورىدىم مەن.

بوۋاي زەنجىردىكى سىنئەينەكنى كۆتۈرۈپ يۈزۈمگە يېقىن ئەكەلدى.

— ساڭا بىر تېپىشماق ئېيتاي، — دېدى ئۇ، — سەن سىنئەينەكتىن نېمىنى كۆردۈڭ؟  
— ئۆزۈمنى.

— توغرا، سىنئەينەككە قارىغاندا ئۆزۈمىزنى كۆرىمىز. لېكىن، سېنىڭ نەزىرىڭدىكى ئۆزۈڭ قانداق؟

— شۇ ئۆزۈمنىڭ ئەكسىنى كۆردۈم. چېچىم سەل قالايمىقان، پېشانە ۋە قاشلىرىمغا دېڭىز تۈزى يېپىشىپ قاپتۇ.

بوۋاي سىنئەينەكنى كۈن نۇرى تەرەپكە سەل بۇرغانىدى، كۈننىڭ ئەكس نۇرى يۈزۈمگە چۈشتى. بۇ چاغدا كۈن نۇرى بەك كۈچىيىپ كەتكەنىدى، مەن نۇردىن باشقا ھېچنېمىنى كۆرەلمىدىم.

— ئەمدىچۇ، سىنئەينەكتىن نېمىنى كۆردۈڭ؟

— نۇرنى كۆردۈم. نۇردىن باشقا ھېچنېمىنى كۆرەلمىدىم.

— توغرا! — دېدى ئۇ كۈلۈپ، — مۇشۇنداق بولغاندا، دوستۇم، ھامان بىر كۈنى سەن دوستۇڭغا قارىغاندا پەقەت نۇرنىلا كۆرەلەيسەن. دوستلار بىر — بىرى ئۈچۈن سىنئەينەك، سەن مۇشۇنداق سىنئەينەكتە كۆرىدىغان نۇر دەل ئۆزۈڭ بولىدۇ. بۇ چاغدا مەن بىردىنلا دېلىڭنى ئومۇ دېگەن گەپنى ئەسلەپ قالدىم: «سېنى پۈتۈن ۋۇجۇدۇم بىلەن ياخشى كۆرىمەن، ئىككىمىز بىر جان، بىر تەنگە ئايلىنىمىز. مەن ساڭا قارىسام ئۆزۈمنى كۆرىمەن.»

مەن ھاياجان بىلەن بوۋايغا يېقىنلاشتىم، ئۇنىڭدىن دېلىڭنى ئومۇنى تونۇيدىغان — تونۇمايدىغانلىقىنى سوراپ باقماقچى بولىدۇم، يەنە سورايدىغان نۇرغۇن سوئاللىرىم بار ئىدى.

— ئەنسىرىمىگىن، ئومۇ، — دېدى ئۇ، — كاللاڭدىكى بارلىق سوئاللار يېشىلىدۇ. مەن ئەمدى قايتاي، لېكىن قايتىشتىن

ئىلگىرى ساڭا بىرنەرسىنى — «ئۈمىد دەستۇرى» نى بېرىمەن.  
ئاندىن ئۇ خالىتىدىن بايا ئوقۇغان كىتابنى چىقىرىپ ماڭا  
ئۇزارتتى. ئۇنىڭ دېيىشىچە، مەن ھازىر بۇ كىتابنىڭ كېيىنكى  
ساقلىغۇچىسى بوپتىمەن. بۇ كىتابنىڭ گېپىنى مەڭگۈ  
بىر كىمگە تىنمايدىكەنمەن، رۇخسەت قىلىنمىغۇچە كىتابنىڭ  
بېتىنىمۇ ئاچمايدىكەنمەن. مەندىن بۇ توغرىدا نەرسە ئالدى.  
ئۇنىڭدىن باشقا، مەن بۇ كىتابنى دەرھال ھېچكىم بايقىمايدىغان  
بىر يەرگە كۆمۈپ قويىدىكەنمەن، ئۇنى ئوقۇشقا رۇخسەت  
قىلىنغاندىلا ئالدىكەنمەن.

مەن بوۋايغا سوئال دېگەننى ياغدۇرۇۋەتتىم: بۇ كىتابتا  
نېمىلەر سۆزلىنىدۇ؟ ئۇنى نېمىشقا ماڭا تاپشۇرۇپ بېرىسىز؟  
نېمە ئۈچۈن مېنى ئۇنىڭ كېيىنكى ساقلىغۇچىسى دەيسىز؟ مەن  
ئۇنى نېمىشقا كۆمۈپ قويمەن، نېمىشقا ھەرقانداق ئادەمگە  
گېپىنى قىلمايمەن؟ ئۇنى قاچانلىققا ئېچىپ كۆرەلەيمەن؟ ئۇنى  
كۆرسەم بولىدىغان ۋاقىتنى كىم دەپ بېرىدۇ؟ ئۆزىڭىز زادى كىم  
بولسىز؟

ئارقىدىن مەن ھەتتا بوۋايغا كۆرگەن چۈشۈمىنىمۇ سۆزلەپ  
بەردىم، چۈشۈمىدىكى بوۋاينىڭ ئۇ ياكى ئەمەسلىكىنى سورىدىم.  
لېكىن، بوۋاي مېنىڭ سوئاللىرىمنىڭ بىرسىگىمۇ جاۋاب  
بەرمىدى، پەقەت بىلمەكچى بولغان نەرسىلىرىمنىڭ ھەممىسى  
ئاشۇ كىتابتا ئىكەنلىكىنىلا ئېيتىپ بەردى.

شۇنىڭ بىلەن، ئاخىرىدا ئۇنىڭ تەلپىگە ماقۇل كېلىپ،  
كىتابنى ئالدىم. نېمىشقىدۇر، بوۋاي بىردىنلا خۇددى كىچىك  
بالىلاردەك خۇشال بولۇپ كەتتى، ئەڭ بولمىغاندا، مەن دېلفىن  
ئومۇنى تۇنجى قېتىم كۆرگەن چاغدىكىدەك خۇشال بولۇپ  
كەتتى. ئۇ كىتابنى ماڭا تاپشۇرۇپ بېرەلگىنى ئۈچۈن شۇنداق  
خۇشال بولۇپ كېتىۋاتامدۇ؟ مەن ئويلىغانسېرى ھەيران  
بولدۇم.

— بىلىمەن، مەن ساڭا ئىشەنسەم بولىدۇ، — دېدى بوۋاي.

مەن ئۇنىڭ نېمىشقا مۇنداق دەۋاتقانلىقىنى چۈشەنمىدىم،  
لېكىن ماڭا تولىمۇ ئىشىنىدىغانلىقىنى ئۇنىڭ كۆزلىرىدىن  
بايقىۋالدىم.

مەن ئۇنىڭدىن ئەڭ بولمىغاندا بىرنەچچە سوئالغا جاۋاب  
بېرىشنى ئۆتۈنەي دەپ تۇرۇشۇمغا، ئۇ مەن بىلەن خوشلاشماقچى  
بولغاندەك، مېنى قۇچاقلدى. ئاندىن ماڭا بىر دوستى بىلەن  
كۆرۈشكىلى بارمىسا بولمايدىغانلىقىنى ئېيتتى. ئۇ پېشانەمگە  
سۆيۈپ قويۇپ كەينىگە بۇرالدى. ئۇ يەنىلا كاڭىلداپ يۆتىلىپ  
تۇراتتى، لېكىن ئۇنچە قىيىنلىپ كېتىۋاتقاندىك ئەمەس ئىدى.  
ئۇ دەرەخلەر ئارىسىدىكى تار يول بىلەن تاغنىڭ چوققىسىغا قاراپ  
ماڭدى. ئۇ ناھايىتى تېز ماڭاتتى — زەربىدارلار ئەترىتىنىڭ ياش  
ئەزاسىدەك ماڭاتتى.

ئۇ ئاشۇ دوستىنى بەك سېغىنىپ كەتكەن بولسا كېرەك.

## قران ئومۇ

20

— روھىڭىزنى ئېلىپ كېتىشكە رۇخسەت قىلامسىز؟  
بىلىدىم، ئۇنىڭ بۇ سوئالنى توختىماي تەكرارلىشى مېنىڭ  
ئېسىمگە سالماقچى بولغان ئىش بىلەن مۇناسىۋەتلىك مېكىن.  
لېكىن، بۇ سوئال مېنىڭ خاتىرەمنى قىلچە قوزغىتالمايۋاتاتتى،  
تېخى ھەر قېتىم بۇ سوئالنى ئاڭلىغاندا، مېنىڭ ئۆلۈۋېلىش  
قىزغىنلىقىم تېخىمۇ سۇسلاپ كېتىۋاتاتتى.

ئەجەل پەرىشتىسى جېنىمنى ئېلىپ كېتىشتىن بۇرۇن قانداق  
بولۇپ مېنىڭ رۇخسىتىمنى ئالماقچى بولۇپ قالدى؟ ئۇ ئۆزىنىڭ  
ۋەزىپىسى ۋە مەسئۇلىيىتىنى ئادا قىلىپ، ماڭا ھەرقانداق  
مەسلىھەتلىشىش ئورنى قاندۇرماستىكى كېرەك ئىدىغۇ؟  
— سىز سوئالنى نېمىشقا سوراۋېرىسىز؟ — دېدىم مەن.  
ئۇ ئۈندىمىدى.

— سىز مېنىڭ ئۆلۈشۈمنى خالىمايسىز، شۇنداقمۇ؟  
— مەن نېمىشقا خالىمىغۇدەكمەن؟ بۇ دېگەن مېنىڭ  
خىزمىتىم تۇرسا، ئۇنىڭدىن باشقا، پەرىشتە ئۆز خىزمىتىنى  
ۋەزىپىسىنى ئادا قىلىش ئۈچۈن ئەمەس، مۇھەببەت ئۈچۈن  
ئېلىپ بارىدۇ. لېكىن، مەسلىھىتىڭىزنى، سىز راستلا  
ئۆلۈشۈشنى خالىمىسىز؟

— ئەگەر خالىمىسام، ھازىر قولۇمدا بۇ دورىنى تۇتۇپ تۇرۇپ  
نېمە قىلاتتىم؟ سىز مېنىڭ يېنىمغا نېمىگە كېلەتتىڭىز؟  
— شۇنداق بولغان بولسا، — دېدى ئۇ، — دورىنى بۇ چاغقا

ئىچىپ بولغان بولاتتىڭىز...

— ئەمىسە قاراپ تۇرۇڭ ھە، — دېدىم مەن ۋە دورىنى يېيىشكە باشلىدىم. سۇ ئىچمىگەچكە، ھەر قېتىمدا بىرلا تال دورا يۇتالايتتىم.

مەن ئۈچىنچى تال دورىنى يۇتۇۋاتقاندا، ئۇ پەس ئاۋازدا ئېغىز ئاچتى:

— روھىڭىزنى ئېلىپ كېتىشكە رۇخسەت قىلامسىز؟ مەن «رۇخسەت قىلىمەن!» دەپ ۋارقىرىماقچى بولدۇم، لېكىن نېمە بالا كۆرۈنگەنكىن، ئاغزىمدىن ئۇنداق ئاۋاز چىقمايۋاتاتتى. — «رۇخسەت قىلىمەن!» دېگەن سۆزنى قىلىشىڭىزلا بولدى، — دېدى ئۇ.

ئۇ يېنىمغا كېلىپ بىر قولىنى مۈرەمگە قويدى. ھەرىكەتلىرى ۋە چىرايىدىن ماڭا قاتتىق ھېسداشلىق قىلىۋاتقانلىقى چىقىپ تۇراتتى. ئۇنىڭ ھېسسىياتى شۇنداق چىن، ماڭا چوڭقۇر كۆيۈنۈۋاتقانلىقىغا ئىشەنمەي ئاماللىق يوق ئىدى. خۇددى مەن دۇنيالىقتا بىرلا بالىسىدەك، ئۇنىڭ مەندىن ۋاز كەچكۈسى يوق ئىدى.

— مەن ئۇ سۆزنى نېمىشقا ئاغزىمدىن چىقىرالمىمەن؟ — مەن غودۇرىدىم.

— كەلگىن، دوستۇم، سەن نېمىشقا ئولتۇرۇپ چاي ئىچىۋالمايسەن؟

مەن ئۇنىڭ گېپىگە كىرىپ، شىرەنىڭ يېنىدىكى سېلىنچىدا ئولتۇردۇم. ئۇ مېنىڭ يېنىمدا ئولتۇردى. سۈت ئىستاكانىنىڭ يېنىغا بىرنەچچە چاي ئىستاكانى قويۇلغانىدى، چاي ئىستاكانىغا يېشىل ۋە ئالتۇن رەڭ رەسىملەر چۈشۈرۈلگەنىدى. چاي ئىستاكانىدىكى سۇيۇقلۇق قارماققا چايغا ئوخشايتتى، لېكىن مەن ئەينى چاغدا ئىچكەن سۈت قوشۇلغان ھەسەلمۇ قارماققا سۈت قوشقان ھەسەلگە ئوخشايتتىغۇ! — كېلىڭ، بىر يۈتۈم ئىچىڭ.

— رەھمەت، ئىچكۈم يوق.

ئۇ قاقاھلاپ كۈلۈپ كەتتى.

— قورقماي ئىچىۋېرىڭ، بۇ قېتىم «سايահەت» قىلمايسىز.

— بۇنىڭغا كاپالەتلىك قىلالامسىز؟

ئۇ بېشىنى لىڭشىتتى.

— سايահەت توغرۇلۇق گەپ بولۇپ قالدى، — دېدىم مەن، —

بىز ئۆلگەندە راستلا ئاشۇنداق ئىشنى بېشىمىزدىن

ئۆتكۈزۈمىزمۇ؟ بىز ئۆزۈمىزنىڭ مېيىتىنى كۆرەلەيمىزمۇ؟

— كەچۈرۈڭ دوستۇم، مەن سىزگە مۇنداق ئىشلارنى سۆزلەپ

بېرەلمەيمەن.

— ئەمەس مېنى نېمىشقا ئاشۇنداق كويلارغا سالدىڭىز؟

— بىز سەل تۇرۇپ بېلىق تۇتقىلى بارىمىز، شۇ چاغدا بېلىپ

قالسىز. لېكىن، ھازىرچە ئۇ ئىشنى ئۈنتۈپ تۇرۇڭ، زۇكام

بولۇپ قېلىشتىن ئىلگىرى چاينى ئىچىۋېتىڭ.

— بېلىق تۇتقىلى بارىمىز؟

— بايا دېدىمغۇ، ۋاقتى كەلگەندە بېلىپ قالسىز. ھازىر

چېيىمىزنى ئىچەيلى.

مەن ئىستىكاندىكى چاينى ئېلىپ ئاۋايلاپ ئوتلىدىم.

— ھە، تەمى ياخشى ئىكەن...

ئۇمۇ چايدىن بىر ئوتلاپ قويۇپ، ئاندىن ماڭا يېقىنلاشتى:

— سىزدىن بىر گەپنى سورىسام بولامدۇ؟ نېمىشقا

ئۆلۈۋالغۇڭىز كېلىپ قالدى؟

— نېمىشقا ئۆلۈۋالغۇڭىز كېلىپ قالدى؟ نېمىشقا

ئۆلۈۋالغۇڭىز كېلىپ قالدى؟ بۇنى ياخشى سورىدىڭىز، — دېدىم

مەن چوڭقۇر تىنىپ قويۇپ، — بۇنى ئۆزۈم دەپ بېرەلمەيمەن.

بەلكىم... قىلىق چىقارغۇم كەلگەندۇ.

ئۇ مۇجەمل جاۋابىمغا ئېرەن قىلىپ كەتمىدى، سوئالنى

داۋاملاشتۇردى:

— نېمىشقا قىلىق چىقارغۇڭىز كېلىپ قالدى؟

— بۇ ياخشى ئىش، ناھايىتى ياخشى ئىش، — مەن يەنىلا مۇجمەل جاۋاب بەردىم.

— بۇ قانداقسىغا ياخشى ئىش بولىدۇ؟

— سىز زادى تېگى — تەكتىنى بىلمەكچى، شۇنداقمۇ؟  
— شۇنداقمۇ؟

مەن قولۇمدىكى چاي ئىستاكاننى ئۇنىڭغا ئۇزارتتىم:

— سىزنىڭچە، كىشىلەر بۇ ئىستاكاننى نېمىشقا ياساپ چىققاندۇ؟ مېنىڭ پەرەز قىلىشىمچە، كىشىلەر (ياكى پەرىشتىلەر) ئۇنىڭدا چاي ئىچىدۇ، ئۇ شۇنىڭ ئۈچۈن مەۋجۇت بولۇپ تۇرىدۇ. شۇنداق بولغاچقا، مەن بۇ ئىستاكاننى چېقىۋەتسەم بولمايدۇ. مېنىڭمۇ مەۋجۇت بولۇپ تۇرۇشۇمغا بىرەر سەۋەب بارمۇ، مەن بىلمەيمەن.

— تولىمۇ ئەپسۇسلىنىۋاتمەن، — دېدى ئۇ بېشىنى توۋەن سېلىپ، — سىز ئىستاكاننىڭ مەۋجۇت بولۇپ تۇرۇش سەۋەبىنى تونۇپ يېتىپسىز...

— سىز شۇ ناپتا مېنىڭمۇ مەۋجۇت بولۇپ تۇرۇشۇمغا ئاساس ئالماقچى ئەمەسسز؟ ئۇنتۇپ قالماڭ، بۇ سىزنىڭ خىزمىتىڭىز ئەمەس.

ئۇ قاقاھلاپ كۈلۈپ كەتتى. گەپنىڭ راستىنى قىلسام، مەن چاقچاق قىلمىغاندىم، لېكىن ئەجەل پەرىشتىسىنى قاقاھلاپ كۈلدۈرۈشمۇ ياخشى ئىش ئىدى.

لېكىن، ئۇ تېزلا كۈلكىدىن توختىدى:

— سىز ياشىشىمنىڭ قىلچە ئەھمىيىتى قالمىدى، دەپ قارايسىز، شۇنداقمۇ؟ قانداقسىغا مۇنداق ئويغا كېلىپ قالدىڭىز؟

مەن يەنىلا مۇجمەل جاۋاب بېرىپ قۇتۇلسام بولمىۋېرەتتى، لېكىن ۋاقىتنى نېمىشقا مۇنداق قۇرۇق پاراڭغا زايە قىلىمەن؟ ئۆلۈمۈمنىڭمۇ مۇشۇنداق سىرلىق بولۇپ كەتكىنىنى ئويلاپ، مەنمۇ قاقاھلاپ كۈلۈشكە باشلىدىم. كىچىك بىر قۇتا ئۇيقۇ دورىسى ئىچمەكچى بولغىنىم ئۈچۈنلا بىرمۇنچە غەلىتە ئىشلارغا



يولۇققاندىم. مەن سۇ پەرسى بىلەن ئۇچراشتىم؛ ئەجەل پەرىشتىسى يەلكەنلىك كېمىسى بىلەن مېنىڭ قېيىقىمنى سوقۇۋەتتى؛ مەن ئاخىر جەسەتخانىغا كىردىم؛ ئۆزۈمنىڭ نامىزىمغا قاتناشتىم ھەمدە يەرلىكىمگە قويۇلدىم؛ ئەجەل پەرىشتىسى بىلەن ئۇزاقتىن - ئۇزاق پاراڭلاشتىم... ئەڭ يامان بولغىنى، مەن ھازىرغىچە ئۆلەلمەيۋاتىمەن.

بۇ ئىشنى ئويلىغانسېرى كۈلگۈم كېلىدۇ، كۈلگەنسېرى كۈلگۈم كېلىدۇ. ئەجەل پەرىشتىسى ماڭا قوشۇلۇپ كۈلەتتى. ئەمەلىيەتتە، ئۇ ئۇزاق ئۆتمەيلا چاقچاق قىلىشقا باشلىدى. قەبىھ چاقچاق! ئۇنىڭ چاقچاقلىرى ئىنتايىن قەبىھ، شۇنداق بولغاچقا، بىز كۈلكىمىزنى بېسىۋالمايۋاتتۇق. مەن كۈلۈپ نەپەسمۇ ئالمايۋاتتىم، ئەگەر ئۇ پەرىشتە بولمىغان بولسا، ماڭا ئوخشاشلا نەپەس ئالماي قېلىشى تۇرغان گەپ ئىدى. قانچىلىك كۈلگەنلىكىمىزنى بىلمەيمەن، ئىشقىلىپ، كۈلكىمىز چايلىرىمىز سوۋۇغاندا توختىدى.

بۇ ئەخمىقانە ھەم قىلچە ئەھمىيىتى يوق كۈلكە جەرياندا، شۇنداقلا ئۇ چاقچاق قىلىۋاتقاندا، مەن ئۇنىڭ بىلەن بولغان ئارىلىقىمنىڭ تولىمۇ يېقىنلاپ قالغانلىقىنى ھېس قىلىپ قالدىم. ئۇ دېگەن ئەجەل پەرىشتىسى، جىددىي خىزمىتى بار، يەنە كېلىپ ئۇنىڭدا خاتالىق كۆرۈلسە بولمايدۇ. شۇنداق ئىكەن، ئۇ بۇ يەردە ئۆزى روھىنى ئېلىپ كەتمەكچى بولغان ئادەم بىلەن پاراڭ سوقۇپ ئولتۇرماستىكى كېرەك ئىدى. لېكىن، ئۇ شۇنداق قىلدى!... شۇ تاپتا ئۇ شۇنداق ئىش قىلدى. ئۇ ئۆزىنىڭ سالاھىتىنى مېنىڭ ئورنۇمغا چۈشۈرۈپ، مەن بىلەن تەڭ ئۆزىنى قويۇۋەتتى. بىلىمىدىم، خۇدا ياكى باشقا پەرىشتىلەر بۇ ئىشلارغا قانداق قارايدىكەن، لېكىن مېنىڭ قارىشىمچە، ئۇ مۇشۇنداق ئىشنى قىلغانىكەن، ئۇ ئالىيجاناب پەرىشتە ھېسابلىنىدۇ.

— مەن سىزنى قۇچاقلىسام بولامدۇ؟ — بۇ گەپ تويۇقسىز ئاغزىمدىن چىقىپ كەتتى.

ئۇنىڭ چىرايىغا خوشاللىق تەپتى.

— مەن شۇنداق قىلىشىڭىزنى تولىمۇ خالايمەن، — دېدى  
ئۇ، — لېكىن ئالدى بىلەن ماڭا شۇنى ئېيتىپ بەرسىڭىز، سىز  
نېمە ئۈچۈن ياشىشىمنىڭ قىلچە ئەھمىيىتى قالمىدى، دەپ  
قارايسىز؟ خالىسىڭىز سۆزلەپ بەرسىڭىز.

مەن جىم تۇرۇپ كەتتىم.

— سىز نېمىشقا بۇنى بىلمەكچى بولۇپ قالدىڭىز؟

— قىلىق چىقارغۇم كېلىپ قالغاندۇ شۇ، — دېدى ئۇ  
كۈلۈپ.

## بالا ئومۇ

20

ئۇ بوۋاي دەرەخلەر ئارىسىدا غايىب بولغاندىن كېيىن مەن ئۆيگە قاراپ ماڭدىم.

مەن كېتىۋېتىپ كالا قاتۇردۇم، ئۇ كىتابنى قەيەرگە يوشۇرۇپ قويسام بولار؟ ئاخىرىدا ئۇنى گۈل ئارالغا يوشۇرۇپ قويۇش نىيىتىگە كەلدىم. يەتتە ئارال ئىچىدە گۈل ئارال ئەڭ تىنچ، ئاساسەن ئادەم بارمايتتى، چۈنكى ئۇ يەردە ساھىل يوق ئىدى، يەنە كېلىپ ساھىل يوق ئاراللار ئىچىدە گۈل ئارال ئەڭ يىراق ئىدى. گۈل ئارالنىڭ ئارقىسىدا بىر كىچىك قولىتۇق بار ئىدى، قۇم ئارالغا ئانچە يىراق ئەمەس ئىدى. بىر كۈنى بىز قۇم ئارالدىن قايتىپ كېتىۋېتىپ قارا يامغۇرغا ئۇچرىغاندا گۈل ئارالدىكى ئاشۇ قولىتۇققا كىرىپ پاناھلانغاندۇق. كىتابنى يوشۇرۇشقا ئاشۇ كىچىك قولىتۇقتىن ياخشى يەر يوق ئىدى.

لېكىن، ساقانى ئوغرىلىقچە ھەيدەپ بارمىسام، بۇنچە يىراق يەرگە قېيىق بىلەن بېرىشىم مۇمكىن ئەمەس ئىدى. مەن شۇنداق قىلدىم.

ئاپام بىلەن مومام ئۆيدە يوق ئىدى، بوۋام ئۇخلاۋاتاتتى. ساقا ئىككىمىزنىڭ غايىب بولغانلىقىمىزنى بىلگەندە، ئۇلار مېنىڭ قانداق ئىش قىلغانلىقىمنى ئاندىن بىلەتتى. قايتىپ كەلگەندە ئۇلاردىن بىر تاغار ئاھانەت ئاڭلايدىغىنىم ئېنىق. لېكىن، ئۇ چاغدا ئەڭ بولمىغاندا كىتابنى ئەڭ بىخەتەر جايغا يوشۇرۇپ بولغان بولمىمەن. كىتابنى گۈل ئارالغا يوشۇرماقچى بولۇشۇمدا

يەنە باشقا بىر سەۋەبمۇ بار، ئوچۇق دېڭىزغا كەلگەندە دېلىڭىزنى ئومۇمىي بىلەن كۆرۈشۈپ قېلىشىم، ئۇ مېنى كەچۈرۈۋەتكەن بولسا، سافانىڭ يېنىدا تۇيۇقسىز پەيدا بولۇشى مۇمكىن.

ھەممە نەرسە مەن ئارزۇ قىلغاندەك بولدى. مەن بوۋامنىڭ ئۆيىگە كىرىپ، ئۇنى ئويغىتىۋەتمەي سافانىڭ ئاچقۇچىنى ئاچقىمۇۋالدىم. سافانىڭ موتورىنى تۇنجى قېتىم ئۆزۈم ئوت ئالدۇردۇم، بوۋام سافانى ھەيدەشنى ئانچە - مۇنچە ئوڭىتىپ قويغانىدى. مەن سافانى ھەيدەپ گۈل ئارالغا ئوڭۇشلۇق بېرىۋالدىم، يولدا ھېچقانداق توسالغۇغا ئۇچرىمىدىم. مەن سافانى گۈل ئارالنىڭ تۇمشۇقىغا ئاپىرىپ قىرغاققا توختاتتىم. پەرەز قىلغىنىمدەك، ئۇ يەردە باشقا كېمىلەر يوق بولۇپ چىقتى.

مەن رەختكە ئۈچ قات قىلىپ ئورالغان كىتابنى ئېلىپ قىرغاققا چىقتىم، قولىمدا بويلاپ ئىزدەپ يۈرۈپ، ئەڭ ياخشى بىر جايىنى تاپتىم. گۈل ئارالنىڭ تۇمشۇقىدىكى چوڭ تاشنىڭ ئاستىدا ئوڭكۈرگە ئوخشاپ كېتىدىغان بىر يەر بار ئىدى. مەن ئوڭكۈرگە ئۆمىلەپ كىردىم، ياغاچتا يەرنى كولاپ، كىتابنى كۆمدۈم، كىتابنى كۆمگەن يەرگە ئۈچ تال تاش قويۇپ قويدۇم. مېنىڭ ۋەزىپەم تاماملاندى! ئەمدىكى ئىش، ئاۋۋال قايتىپ بېرىپ ئۆيدىكىلەردىن تىل - ئاھانەت ئاڭلاش، ئاندىن بىرەرنىڭ ئۇ كىتابنى قاچان ئوقۇسام بولىدىغانلىقىنى ئېيتىپ بېرىشىنى ساقلاشتا قالغانىدى.

ئۇ كىتابنىڭ مەزمۇنىنى بەكمۇ بىلگۈم بار ئىدى. ئۇ قانداق كىتابتۇ؟ ھەتتا بوۋايغا بەرگەن ۋەدەمنى بۇزۇپ، ھازىرلا بېرىپ كىتابنى ئوقۇپ باققۇم كېلىپ كەتتى. لېكىن، بوۋاي ماڭا شۇنداق ئىشىنىۋاتقانكەن، ئۇنداق ئىشنى قىلسام بولمايتتى. ساقلىماقتىن باشقا ئامال يوق. لېكىن، قانچىلىك ساقلارمەن؟ ئۇ كىتابنى ئوقۇسام بولىدىغانلىقى توغرىسىدا كىم خەۋەر بېرەر؟ ئۇ خەۋەرگە قاچانمۇ ئېرىشەرمەن؟!

ھەي، دېلىڭىزنى ئومۇمىي شۇ تاپتا يېنىمدا بولغان بولسا نەقەدەر

ياخشى بولاتتى - ھە... لېكىن، ۋەدە قىلغانىكەنمەن، ھېلىقى  
كىتابنىڭ سىرىنى ھەرگىز ئاشكارىلاشقا بولمايتتى، ئۇنىڭغا  
بوۋاينىڭ ئىشىنى ۋە باشقا ئىشلارنى سۆزلەپ بېرەلمەيتتىم.  
لېكىن، دېلىم ئومۇمىيەتنىڭ كۆڭلۈمدىكىنى بىلىشى مۇمكىن،  
شۇڭا ۋەدەمگە ۋاپاسزلىق قىلمىغان ئاساستا بۇ سىردىن ئۇنىڭ  
بىلەن ئورتاق لەززەتلىنەلىشىم مۇمكىن.  
مەن بايا دېگەندەك، شۇ تاپتا ئۇ يېنىمدا بولغان بولسا نەقەدەر  
ياخشى بولاتتى - ھە...

## قىران ئومۇ

21

ئەجەل پەرىشتىسى ئىككىمىز جىممىدە ئولتۇرۇپ كەتتۇق. — شۇنداق، — دېدىم مەن ئاخىرىدا، — مەن ياشىشىمنىڭ قىلچە ئەھمىيىتىنى قالمىدى، دەپ قارايمەن. لېكىن، بۇنى كېڭەيتىپەرەك سۆزلەيمەنمۇ ياكى ئۆزۈمنىڭ نوتىسىدىنلا سۆزلەيمۇ؟

— قۇلىقىم سىزدە. بۇ جەھەتتە سىز مۇتەخەسسەس، — دېدى ئەجەل پەرىشتىسى.

— بۇ ئىشنى بىلىشتە مۇتەخەسسەس بولۇش كەتمەيدۇ. سىزگە قارىغان ئادەملا ياشاشنىڭ قىلچە ئەھمىيىتى قالمىغانلىقىنى چۈشىنىدۇ.

— نېمىشقا ئۇنداق دەيسىز؟ مەن شۇنچىلىك ئەھمىيەتسىز كۆرۈنمەنمۇ؟ — سورىدى ئۇ كۈلۈپ تۇرۇپ. لېكىن، ئۇنىڭ نېمە دېمەكچى ئىكەنلىكىمنى چۈشەنگەنلىكى ئېنىق.

— توختاڭ، سىز بۇ دۇنياغا نەزەر تاشلاپ بېقىڭ، — دېدىم مەن، — شۇنچىلىك كۆپ خەلق، شۇنچىلىك كۆپ جانلىق، شۇنچىلىك مول كەچۈرمىش، شۇنچىلىك كۆپ جاپا - مۇشەققەت، شۇنچىلىك كۆپ مېھرى - مۇھەببەت، شۇنچىلىك كۆپ ئوي - قاراش... لېكىن، بۇلارنى پەقەت بىر يۈز يىگىرمە يىلغا يەتمىگەن ۋاقىتلا ساقلاپ قالغىلى بولىدۇ. سىز مەۋجۇت بولغاچقا، بۇ مەۋجۇداتلار ئىز - دېرەكسىز يوقىلىدۇ. ھەرقانداق ئادەمنىڭ مەۋجۇتلۇقى ئاخىرقى ھېسابتا ئۆتمۈشكە ئايلىنىدۇ. ئەگەر

ھاياتنىڭ ئەھمىيىتى بولسا، نېمىشقا ئۇلارنى يوقىتىۋېتىسىز؟  
 سىز ئىلگىرىكى ئۈنۈپۈرسىتىپ يىللىق زۇرنىلىدىن ئادەمنى  
 ئەسلىمىلەر قوينىغا سۆرەيدىغان رەڭسىز سۈرەتلەرنى كۆرۈپ  
 باققانمۇ؟ سۈرەتتىكى ياشلارنىڭ ھەممىسىنىڭ چىرايىدىن كۈلكە  
 ئويناپ تۇرىدۇ، روھى ئۇرغۇپ تۇرغان، شۇنداق ئۈمىدۋار...  
 ئۇلارنىڭ نەزىرىدە ئۆزلىرىنىڭ خىياللىرى، نىشانلىرى ۋە  
 ئارزۇلىرى تولىمۇ ئەھمىيەتلىك. لېكىن، ئاشۇ نىشان ۋە  
 ئارزۇلار بۈگۈنكى كۈنلۈكتە نەدە قالدى؟ ئاشۇ ئادەملەر نەدە  
 قالدى؟ ئۇلاردىن قالغىنى شۇ بىرنەچچە تال چۈرۈك سۆڭەككۇ؟  
 بۈگۈنكى ياشلار ئاشۇ سۈرەتلەرنى كۆرىدۇ ھەم كۈلىدۇ، لېكىن  
 ئاخىرقى ھېسابتا ئۇلارمۇ شۇ تەقدىردىن قۇتۇلالمىدۇغۇ؟  
 ئۇلارنىڭ ئارزۇ - نىشانلىرى، ئۈمىدلىرى، ئوي - خىياللىرى،  
 ھېسسىيات - تۇيغۇلىرىدىن ئاخىرىغا بېرىپ يەنە قانچىلىك  
 قالىدۇ؟ بەزى نەرسىلەر ساقلىنىپ قالغان تەقدىردىمۇ، ئۇلار  
 ئۈچۈن يەنىلا ھېچقانداق ئەھمىيىتى يوق، چۈنكى ئۇلار ئۇ  
 نەرسىلەرنى ئۆز كۆزى بىلەن كۆرەلمەيدۇ. باشقىلار ئۇ  
 نەرسىلەرنى كۆرۈپ، ئۇلاردىن ھۇزۇرلانسىمۇ ياكى ئۇلارنىڭ  
 ئەھمىيىتىنى تونۇپ يەتسىمۇ، لېكىن ئۇلارمۇ ئاخىرقى ھېسابتا  
 يەنە ئۆلۈپ تۈگىشىدۇغۇ؟ ئۇلارمۇ بىر دۆۋە ئۈستىخانغا  
 ئايلىنىدۇ. شۇنىڭ ئۈچۈن دەيمىز، ھەر بىر دەۋرنىڭ ئادەملىرى  
 ئالدىنقى دەۋرنىڭ ئادەملىرىگە ئوخشاش تەقدىرگە دۇچار بولىدۇ.  
 قايسىبىر ئادەم ئەڭ ئاخىرىدا قېلىپ ھاياتلىقنىڭ ئەھمىيىتىنى  
 كۆرۈپ بېقىپتىكەن؟

مۇشۇنىڭدىن قارىغاندا، ھايات ئاخىرقى ھېسابتا قۇرۇق بىر  
 نەرسە. شۇنداق ئىكەن، سىز قانداقسىغا ھاياتلىقنى ئەھمىيەتلىك  
 دەيسىز؟

يەنە ئاشۇ ئانىلارنى ئويلاپ بېقىڭ... ئۇ توققۇز ئاي توققۇز  
 كۈن قورساق كۆتۈرىدۇ، ئاچچىق تولغاق ئازابىدا تۇغىدۇ، پۈتۈن  
 يۈرەك قېنىنى سەرپ قىلىپ بالىسىنى قاتارغا قوشىدۇ، ئۇنى

ئېمىتىدۇ، كۆتۈرىدۇ، يېتىلەپ ئايىغىنى چىقىرىدۇ، ئاغرىپ قالسا دوختۇرغا ئاپىرىدۇ، ئۇنىڭغا ئويۇنچۇق ئېلىپ بېرىدۇ، ئۇنى مەكتەپكە ئاپىرىدۇ، ياخشى تەربىيەلەشكە تىرىشىدۇ، پۈتۈن ياخشىلىقنى ئۇنىڭغا ئاتايدۇ...

مېنىڭ ئانام شۇنداق ئىدى. ھازىر ئۇ قەيەردە؟ ئۇ بۇ دۇنيادىن غايىب بولدى! ھەممە نەرسە ئەينەكتىكى گۈل، سۇدىكى ئاي ئىكەنغۇ؟ ئانىنىڭ ساداقىتى، ۋىجدانى، قىزغىنلىقى، ھىد - پۇرىقى، كۆيۈنۈشلىرى، ھەممىسى قۇرۇق نەرسىلەرمۇ؟ ئانىنىڭ ئويلىغانلىرى، ئېيتقانلىرى، ھېس - تۇيغۇلىرى چوچىلىدا توختىمايدىغان نەرسىلەرمۇ؟

مېنىڭ ئاناممۇ باشقا بارلىق ئانىلارغا ئوخشاش، ئوغللىنىڭ گۈزەل ئىستىقبالىغا ئېرىشىشىنى ئارزۇ قىلاتتى. لېكىن، ئۇ ئوغللىنىڭمۇ ئاخىرقى ھېسابتا بىر دۆۋە ئۈستىخانغا ئايلىنىدىغانلىقىنى بىلەر بولغىمىدى؟

ھازىر ئۇنىڭ ئوغلى بۇ يەردە ئۆزىنى ئۆلتۈرۈۋالماقچى بولۇۋاتىدۇ. ئەگەر ئۇ ئوغۇل داۋاملىق ياشاش نىيىتىگە كەلسە، نەتىجىسى قانداق بولىدۇ؟ ئۇ يەر شارىدىكى ئەڭ بەختلىك ئادەمدەك، باشقىلاردىن ئۇزاقراق ياشىسا، يەنە قانداق بولماقچىدى؟ يۈز ياشقىچە ياشىغان تەقدىردىمۇ، ئەڭ بەختلىك

ئادەم بىلەن ئەڭ بەختسىز ئادەمنىڭ يەنە قانداق پەرقى بار؟ ئەگەر ئۇ ئىككىسىنىڭ ھېچقانداق پەرقى بولمىسا، ياشاشنىڭ يەنە نېمە ئەھمىيىتى بولىدۇ؟



## بالا ئومۇ

21

گۈل ئارالدىن قايتىشىمدا، ئوچۇق دېڭىزغا كەلگەندە موتورنى ئۆچۈرۈپ سافانى توختاتتىم. ئاندىن كونا قەلەمنى تېپىپ، دوستۇمغا خەت يېزىشقا باشلىدىم:

قەدىرلىك دېلفىن ئومۇ:

بىلىمەن، ئىلگىرى ساڭا ئەمدى كۆزۈمگە كۆرۈنمە، دېگەندىم، ئەمدى سېنى ياخشى كۆرمەيدىغانلىقىمنىمۇ ئېيتقاندىم. مەن ئاشۇ گەپلىرىم ئۈچۈن خىجىل بولۇۋاتىمەن...

سەن كەتكەندىن كېيىن نۇرغۇن ئىشلار يۈز بەردى. ئەگەر خالىساڭ، نېمە ئىش يۈز بەرگەنلىكىنى ئۆزۈڭ كېلىپ كۆرۈپ كەتكىن...

مەن شۇ ئىشلار ئىچىدىكى بىرسىنى ساڭا سۆزلەپ بەرمەكچى، لېكىن ئۇ نەچچە كۈننىڭ ئالدىدا يۈز بەرگەن ھېلىقى غەلىتە ئىش ئەمەس (سەن مەندىن بۇ ئىشنىڭ تەپسىلاتىنى سورىما، چۈنكى مەن ئۇ بوۋايغا بۇ ئىشنى ھېچكىمگە تىنماسلىققا ۋەدە بەرگەن)، بۇ قېتىمقى ئىش ئارقىلىق مەن ئۆزۈمنى چوڭقۇر تونۇپ يەتتىم.

مېنىڭ تونۇپ يەتكىنىم، مەن كۆك قۇش ئىكەنمەن...  
خاتا چۈشىنىپ قالمىغىن، مەن يەنىلا بالا. لېكىن، مەن كۆك قۇشقا ئوخشايدىغان بالا ئىكەنمەن.

بېرتا ھامامنىڭ ئىككى شاتۇتىسى بار، بىرسى سېرىق، بىرسى كۆك. قەپەسىدىكى سېرىق شاتۇتى قارماققا تولمۇ خوشال، يەپ تۇرىدۇ، ئۇخلاپ تۇرىدۇ، سايىراپ تۇرىدۇ. بىراق، كۆك شاتۇتى دائىم غەمكىن يۈرىدۇ. ئۇ قەپەس ئىچىدە ئۇچماقچى بولىدۇ، لېكىن

ئۇچالمايدۇ، شۇنىڭ بىلەن توختىماي نېرى - بېرى مېڭىپ چىقىش  
ئېغىزى ئىزدەيدۇ.

مەن سەندىن سوراپ باقاي، دېلغىن ئومۇ، سەن قايسى خىلدىكى  
شاتۇتى بولۇشنى بەكرەك خالايسەن؟ سېرىق رەڭلىك شاتۇتىمۇ ياكى  
ئاق رەڭلىك شاتۇتىمۇ؟ سەن خۇشال سېرىق شاتۇتىغا ئوخشاش  
قەپەستىن چىقىپ كېتەلمەسلىك تەقدىرىنى قوبۇل قىلىشنى  
خالامسەن ياكى غەمكىن كۆك شاتۇتىغا ئوخشاش قەپەستىن  
قۇتۇلۇشنىڭ كويىدا بولامسەن؟

مەن خۇشال يۈرۈشنى خالايمەن، ئەتىدىن كەچكىچە غەمگە پېتىپ  
يۈرۈشنى خالمايمەن. لېكىن، ئويلاپ باقسام، مەن يەنىلا كۆك شاتۇتى  
بولۇشنى بەكرەك خالايدىكەنمەن. ئەگەر ئۇچالمىسا، قۇش قۇشقا  
ئوخشىماي قالىدۇ. ئۇ بەك چىرايلىق بولۇشى مۇمكىن، لېكىن ئۇ  
قۇش ئەمەس. گەپنىڭ راستىنى قىلغاندا، سېرىق شاتۇتىمۇ خۇشال  
ئەمەس، بۇنىڭغا ئىشەنچىم كامىل. قۇش قەپەس ئىچىدىن قانداقمۇ  
خۇشاللىق تاپالمىسۇن؟ قۇش دېگەن كۆكتە پەرۋاز قىلىشقا يارالغانغۇ.  
سەن كېتىدىغان چاغدا ماڭا سەن نۇرلىنىشقا يارالغان،  
دېگەندىكى. شۇڭا، مەن بىر سىناپ بېقىشىم كېرەك، شۇڭا مەنمۇ  
بىر كۆك قۇش.

مەن ساڭا موھتاج، دېلغىن ئومۇ...

كۆڭلۈم تۈيۈپ تۇرىدۇ، سەن چوقۇم كېلىسەن. ئالدىنقى قېتىم  
سېنى پەقەت ئۆزۈم ئۈچۈنلا چاقىرغان، سەن يەنىلا كەلگەندىكى. بۇ  
قېتىم سېنى نۇرلىنىش ئۈچۈن چاقىرىۋاتىمەنغۇ.

كىچىك ئومۇ

مەن بۇ خەتنى بوۋام سافاغا تاشلاپ قويغان بىر بوتۇلكىغا  
سېلىپ دېڭىزغا ئاستا تاشلىدىم.

## قىران ئومۇ

22

مەن ئەجەل پەرىشتىسىنىڭ جاۋاب بېرىشىدىن ئۈمىد كۈتمىدىم. لېكىن، ئۇ مېنىڭ ھاياتىمنىڭ ئەھمىيىتى ھەققىدىكى بايانلىرىمنى قۇلاق سېلىپ ئاڭلىدى، قارشى پىكىر يۈرگۈزمىدى، مۇشۇنىڭ ئۆزى ماڭا كۇپايە ئىدى.

— مەن چۈشىنىمەن، — دېدى ئۇ.

— سىز كۆڭلۈمنى ياساپ شۇنداق دەپ قويۇۋاتىسىز. مېنىڭچە، سىز چۈشەنمەيسىز. سىز دېگەن پەرىشتە، ھاياتىنىڭ قىلچە ئەھمىيىتى يوقلۇقىنى بايقىغان ئادەملەرنىڭ قانداق ھالغا چۈشۈپ قالدىغانلىقىنى پەرىشتىلەر چۈشەنمەيدۇ.

ئۇ كۆزلىرىمگە سەپسىلىپ قاراپ كەتتى:

— پەرىشتىلەرنى چوڭقۇر چۈشىنىدىغاندەك گەپ قىلىۋاتىسىز.

— پەرىشتىلەرنى چۈشەنمەيمەن. لېكىن، ئەگەر پەرىشتىلەر ھاياتىنىڭ قىلچە ئەھمىيىتى يوقلۇقىنى بايقىسا، بۇ ئۇلارنىڭ تەبىئىتىگە توغرا كەلمەيدۇغۇ.

— سىز شۇنداق قارامسىز؟

— ھى، ئۇنداق ئەمەسمۇ؟

— سىز راستلا پەرىشتىلەرنى چۈشەنمەيمەن، دەپ قارامسىز؟

— سىز مەن ئۇچراتقان تۇنجى پەرىشتە.

— كېسىپ شۇنداق دېيەلمەيسىز؟

— سىز زادى نېمە دېمەكچى؟

ئۇ تېخىچە كۆزلىرىمگە قاراپ تۇراتتى. «ئەگەر سىز بىرەر نەرسىنى بىلىشىڭىز، ماڭا ئېيتىپ بېرىڭ!» دەپ تۇرۇشۇمغا، ئۇ تويۇقسىزلا كاللامدا پەيدا بولۇپ قالدى. سۇ پەرىسى!

— سىز... سىز مېنى باشقا پەرىشتىلەرنى كۆرگەن، دېمەكچىمۇ؟ پەرىشتە بىر سۇ پەرىسى بولۇشمۇ مۇمكىنمۇ؟ ئۇ كۆلدى.

— سىزنى چۈشىنىدىغانلىقىمغا ئىشىنەمسىز؟ — سورىدى ئۇ.

— سىز مېنىڭ سوئالىمغا جاۋاب بەرمىدىڭىز.

— سىزنى چۈشىنىدىغانلىقىمغا ئىشىنەمسىز؟ — ئۇ بايقىى گېپىنى يەنە تەكرارلىدى.

— بۇ سوئال شۇنچىلىك مۇھىممۇ؟

— مەن ئۈچۈن تولىمۇ مۇھىم. ئەگەر سىزنى چۈشىنىدىغانلىقىمغا راستلا ئىشەنسىڭىز، بۇ ئىككىمىز ئوتتۇرىسىدا مەلۇم مۇناسىۋەت ئورنىتىلغانلىقىنى چۈشەندۈرۈپ بېرىدۇ. بۇنىڭدا بىز ھەتتا يېقىن دوستلاردىن بولۇپ قېلىشىمىزمۇ مۇمكىن. سىز ئويلىغاندەك، كىشىلەر ھامان مېنىڭ چىرايمىنى كۆرۈشنى خالىمايدۇ. لېكىن، ئىشىنىمەنكى، مەن كىشىلەر ئۈچۈن پايدىلىق دوستلۇق ئاتا قىلالايمەن.

— سىزدىن يوشۇرمايمەن، كىشىلەر سىزنىڭ دوستلۇقىڭىزغا ئېرىشىشنى خالىمايدۇ.

— بۇ تەرىپى راست. ئۇلار مېنىڭ دوستلۇقىمنىڭ ئۆزلىرىگە ياخشىلىق ئېلىپ كېلىدىغانلىقىنى بىلمەيدۇ.

— قانداق ياخشىلىق ئىكەن ئۇ؟

ئۇ ئورنىدىن تۇرۇپ كېمىنىڭ قىرغىغا باردى.

— ئەمدى بېلىق تۇتايلى، — دېدى ئۇ ۋە سۇغا ئېگىشتى. ئۇ بەدىنىنى رۇسلىغاندا، قولىدا يوغان بىر ئوكۇن بېلىقى تۇراتتى. بېلىق توختىماي پىلتىڭلايتتى، لېكىن ئۇ ئىككى بارمىقى بىلەن شۇنچىكىم قىسىپ تۇرغان بولسىمۇ قۇتۇلۇپ چىقالمايتتى.

— ھە دەپ جان تالشيۋاتقان بۇ بېلىققا قاراڭا، ئۇ قارماققا نېمىدېگەن بىچارە، — دېدىم مەن، — ئۇنىڭ سىزنىڭ دوستلۇقىڭىزنى ئازراقمۇ قوبۇل قىلغۇسى يوقتەك قىلىدۇ، شۇنداق ئەمەسمۇ؟

— ھى، بىزنىڭ ئامراقلىقىمىزنى قوزغىمايدىغان بەزى نەرسىلەر ئاخىرقى ھېسابتا بىز ئەسلىدە ئامراق نەرسىلەردىنمۇ ياخشى چىقىپ قېلىشى مۇمكىن.

— شۇنداق بولىدۇ دېگەندىمۇ، مېنىڭچە، سىزنىڭ ھازىر بېلىققا قىلىۋاتقانلىرىڭىز ئۇنىڭغا ھېچقانداق ياخشىلىق ئېلىپ كەلمەيدۇ. كېسىپ ئېيتالايمەنكى، بېلىقمۇ مېنىڭ بۇ قارىشىمغا قوشۇلىدۇ. قاراڭا، ئۇ بىچارىگە، ئۇ دېڭىزغا قايتىپ چۈشۈشكە نەقەدەر تەشنا — ھە!

— بۇ گېپىڭىز جايدا، — دېدى ئەجەل پەرىشتىسى، — مەن بۇ ئوكۇن بېلىققا دوستلۇق قولۇمنى سوزمىغۇچە، ئۇ سۇنىڭ گۈزەللىكىنى ھەرگىز ھېس قىلالمايدۇ... مەن ئۇنى سۇغا قويۇپ بەرگەندىن كېيىن ئۇ سۇنىڭ شۇ قەدەر گۈزەللىكىنى تۇنجى قېتىم ھېس قىلىدۇ.

## بالا ئومۇ

22

بوتۇلكا سۇغا تېخى چۆكۈپ بولمايلا، قۇلىقىمغا گەپ قىلغان  
ئاۋاز ئاڭلاندى، دىڭگىدە چۆچۈپ كەتتىم.

— ساڭا نۇر ھەمراھ بولسۇن، ئومۇ!

دېلىن ئومۇ سۇ يۈزىدە خۇددى راکېتادەك پەيدا بولدى.

— قايتىپ كەلدىڭمۇ! ۋاھ، دېلىن ئومۇ! قايتىپ كەپسەن!

— مەن ئەلۋەتتە قايتىپ كېلىمەن - دە! چۈنكى، سەن مېنى

نۇرلىنىش سەۋەبىدىن چاقىردىڭ.

— لېكىن، مەن يازغان خەت تېخى سۇغا چۆكمىگەندىغۇ!

نېمىلەرنى يازغانلىقىمنى قانداق بىلىۋالدىڭ؟

— سېنىڭ يازغان خېتىڭنى ئوقۇغىنىم يوق، كىچىك ئومۇ.

لېكىن، سەن ئۇ خەتنى قەغەزگە يېزىشتىن ئىلگىرى قەلبىڭگە

يېزىپ بولغان. شۇنداق بولغاچقا، سېنىڭ ئاۋازىڭ مېنىڭ

قەلبىمگە يېتىپ بېرىپ، سېنىڭ خېتىڭنى ماڭا ئوقۇپ بېرىدۇ،

چۈنكى قەلب بىلەن قەلب تۇتاش بولىدۇ.

— مېنى كەچۈرگىن، دېلىن ئومۇ، مېنى ئەپۇ قىلغىن.

دېلىن ئومۇ كۈلۈمسىردى.

— كەچۈرۈم سورىغۇدەك نېمە ئىش بار؟ مەن سېنى

سۆيىمەن!

مەن بېشىمنى تۆۋەن سالدىم، دېلىن ئومۇغا بولغان چوڭقۇر

سېغىنىشىم، ئۇنىڭدىن ئايرىلىپ قېلىپ تارتقان ئازابلىرىم ۋە

ئۇنىڭغا ئېيتماقچى بولغان ئاشۇ ئىشلار كاللامدىن ئۆتۈشكە

باشلىدى.

ئۇنىڭغا بوۋاي بىلەن كىتابنىڭ ئىشىنى سۆزلەپ بەرگۈم،  
ئۇنىڭدىن بوۋاينىڭ كىم ئىكەنلىكىنى بىلىدىغان -  
بىلمەيدىغانلىقىنى سورىغۇم كېلەتتى. لېكىن، بۇ ئىشلارنى  
سورسام بولمايتتى، مەيلى قانداقلا بولمىسۇن، سورىماسلىقىم  
كېرەك ئىدى، چۈنكى بوۋاي ماڭا چىن كۆڭلىدىن ئىشىنەتتى.  
لېكىن، مەن ئەڭ بولمىغاندا ھېلىقى چۈشۈمنى دېلىن ئومۇغا  
سۆزلەپ بەرسەم بولاتتى.

— بىلمەسەن، دېلىن ئومۇ، — دېدىم مەن، — مەن بىر  
چۈش كۆردۈم. چۈشۈمدە بىر بوۋاي مېنى باشلاپ مېڭىپ، دېڭىز  
كۆرۈنۈپ تۇرىدىغان بىر ياغاچ ئۆيگە ئەكىردى. مەن ئۇ يەردە  
تۇرۇپ قاراپ، بىر دېلىن ۋە ئالتۇن قۇشقا ئوخشايدىغان ئۈچ  
پەرىشتىنى كۆردۈم، يەنە سۇ يۈزىدىن تارالغان نۇرمۇ بار.  
ئارقىدىن مەن قوللىرىمنىڭ نۇردەك پارلاپ كەتكەنلىكىنى  
بايقىدىم. مەن ئۆزۈمنىڭ نۇرلانغانلىقىمنى كۆردۈم، دېلىن ئومۇ!  
— پاه، بەك ياخشى چۈش كۆرۈپسەن، كىچىك ئومۇ! ئەگەر  
تەلىپنىڭ ئوڭدىن كەلسە، چۈشۈڭ رېئاللىققا ئايلىنىدۇ، سەنمۇ  
نۇرلىنىسەن. بىلمەسەن، ئارزۇ بىلەن رېئاللىق قوشكېزەك  
پەرىشتىلەر، ئۇلارمۇ نۇرلۇق دۇنيادا تۇرىدۇ. بەزىدە ئۇلار بىر -  
بىرىنى بەك سېغىنىپ كەتسە، بىر يەرگە كېلىپ چىڭ  
قۇچاقلشىدۇ. مۇنداق چاغلاردا بىزنىڭ دۇنيامىزدىكى بارلىق  
ئارزۇلار رېئاللىققا ئايلىنىدۇ.

— شۇنداق بولسا، مەن ئۇلارنىڭ ھازىرلا قۇچاقلشىشىنى  
ئارزۇ قىلىمەن، — دېدىم مەن، — چۈنكى، مېنىڭ بەكلا  
نۇرلانغۇم بار... ئۇنىڭدىن باشقا، سەن نۇرلۇق دۇنيادا ئۆز  
پەرىشتىمىزنى ئۇچرىتالايدىغانلىقىمىزنى ئېيتقاندىڭغۇ؟ شۇنداق  
بولسا مەن پەرىشتەم بىلەن دوست بولالايمەن، شۇنداقمۇ؟  
— شۇنداق. بىز نۇرلانغاندا پەرىشتىلەرگە ئوخشاشلا  
بولىمىز، ئۇنداق بولۇشى، پەرىشتىلەرمۇ ئوخشاش نۇردىن

ئاپىرىدە بولغان. شۇڭا دەيمەن، بىزنىڭ قەلبىمىزدىكى پەرىشتە بىلەن باشقا پەرىشتىلەر بىزنىڭ دوستىمىز بولىدۇ. — ئۇنداق بولسا بىز نېمىنى ساقلاپ تۇرىمىز، نۇرلانمايمىزمۇ!

— نۇرلىنايلى! — دېدى دېلفىن ئومۇ، — ئەمىسە ئالدى بىلەن قەلبىمىزدىكى «مەنمەنچى ئالۋاستى»نى بويسۇندۇرايلى.

— ھەي دېلفىن ئومۇ، — دېدىم مەن بېشىمنى تۆۋەن سېلىپ، — گەپنىڭ راستىنى قىلسام، «مەنمەنچى ئالۋاستى»نىڭ زادى قانداق نەرسە ئىكەنلىكىنى مەن ھازىرغىچە تازا چۈشىنىپ يېتەلمىدىم.

— بەلكىم مۇنداق ئويلىساق بولار... — دېدى ئۇ ۋە قۇيرۇقى بىلەن سۇنى قاتتىق ئۇردى. ئەگەر ئۆزۈمنى ئىتتىك چەتكە ئالمىغان بولسام، سۇنىڭ ئاستىدا قالاتتىم.

— ھاۋاغا كۆتۈرۈلگەن سۇ ئۈنچىلىرىگە قارا، — دېدى دېلفىن ئومۇ، — ھەر بىر تامچە سۇ ئۆزىنى مۇستەقىل، دېڭىز سۈيى بىلەن ئالاقەم يوق، دەپ قارايدۇ. ئۇلارنى بۇ خىل قاراشقا كەلتۈرگىنى دەل «مەنمەنچى ئالۋاستى». لېكىن، ئەگەر ئۇلار ئۆزلىرىدىكى «مەنمەنچى ئالۋاستى»نى بويسۇندۇرۇپ، ئۆزلىرىنى مۇستەقىل دەپ قارىمىسا، ھەرقانچە ئېگىزگە چىقىپ كەتكىنى بىلەنمۇ يەنىلا دېڭىزغا قايتىپ چۈشىدۇ.

— ئەمىسە ئىشنى باشلايلى! — دېدىم مەن، — قەلبىمىزدەكى «مەنمەنچى ئالۋاستى»نى دەرھال بويسۇندۇرايلى!  
— بۇنىڭ ئۈچۈن ئالدى بىلەن بىر - بىرىمىزگە كاپالەت بېرىشىمىز كېرەك.

مەن بېشىمنى لىڭشىتتىم.

— مەن نۇرنىڭ نامىدا كاپالەت بېرىمەنكى، — دېدى دېلفىن ئومۇ، — مەن سېنى سۆيىمەن. مېنىڭ دوستۇمغا بولغان مۇھەببىتىم ئۆزۈم ئۈچۈن ئەمەس، پەقەت ئۇنىڭ قەلبىدىكى نۇر ئۈچۈن ئىكەنلىكىگە كاپالەت بېرىمەن. مەن ئۇنى پۈتۈن ۋۇجۇدۇم



بىلەن سۆيۈشكە كاپالەت بېرىمەن. ئۇنىڭغا بولغان مۇھەببىتىمنىڭ بارغانسېرى كۈچىيىشىگە، قەلبىمدىكى «مەنەنچى ئالۋاستى» نى تولۇق بويسۇندۇرغۇچە، ئۆزۈم نۇرلانغۇچە، نۇرلۇق دۇنياغا كىرگۈچە داۋاملىشىدىغانلىقىغا كاپالەت بېرىمەن.

— مەن نۇرنىڭ نامىدا كاپالەت بېرىمەنكى، مەن سېنى سۆيىمەن، — مەن دوستۇم دېگەن سۆزلەرنى بىر سۆز قالدۇرماي تەكرارلاشقا باشلىدىم.

دېلىن ئومۇ ساغانىڭ يېنىغا كېلىپ دۈمبىسىنى سۇدىن چىقاردى.

— كەل، ئۈستۈمگە سەكرەپ چىق، — دېدى ئۇ، — ساڭا بىر خۇشاللىق ئاتا قىلىپ ھەيران قالدۇرۇۋېتەي.

— خۇشاللىق؟ مەن شۇنداق بولۇشنى بەك خالايمەن!

مەن ئۇنىڭ ئۈستىگە سەكرەپ چىقىپ، پالاقچىسىنى چىڭ تۇتتۇم. قانداق كارامەتلەرگە ئۇچرايدىغانلىقىمىزنى ئاڭقىرىپ بولغۇچە، دوستۇم سۇدا ئۇچقاندەك ئۈزۈپ ماڭدى. ئۇ تۇيۇقسىز ئالدىغا سەكرىگەندە، يۈزۈمگە سۇ چاچراپ، كۆزۈمنى ئاچالماي قالدىم. بىردەمدىن كېيىن كۆزۈمنى ئېچىپ، ئۇپۇققا قاراپ ئۇچقاندەك كېتىۋاتقىنىمىزنى كۆردۈم.

## قىران ئومۇ

23

— سىز نېمىشقا مۇنداق قىلىسىز؟ — سورىدىم مەن ئەجەل پەرىشتىسىدىن، — مېنىڭ ئۆلۈشۈمنى نېمىشقا خالىمايسىز؟ ئېيتىپ بېقىڭا، مېنىڭ داۋاملىق ياشىشىمغا نېمانچە قىزىقىسىز؟

ئۇ جاۋاب بەرمىدى، يەنىلا ئۆتكۈر كۆزلىرى بىلەن مېنىڭ كۆزلىرىمنى كۆزىتىۋاتاتتى. دەل شۇ چاغدا مەن ئۇنىڭ كۆزلىرىدە بىر خىل غەمكىنلىكنى بايقاپ قالدۇم. ئۇ ماڭا نۇرغۇن ئىشلارنى سۆزلەپ بەرمەكچى بولغاندەك، لېكىن قانداقتۇر سەۋەبتىن ئېغىز ئاچالمايۋاتقاندەك قىلاتتى.

— ئالدىڭىزدا خىجىلمەن، — دېدىم مەن، — سىز مېنى چۈشەنسىڭىزمۇ، لېكىن مەن سىزنى چۈشىنمەن دېيەلمەيمەن. ئازگارا چۈشىنىش ھاسىل قىلغاندىلا، ئوتتۇرىمىزدا مەلۇم مۇناسىۋەت ئورنىتىلىدۇ، شۇنداق ئەمەسمۇ؟

— گەپلىرىڭىز تامامەن گورۇنلۇق.

— ئۇنداق بولسا گەپ سىزدىن كەلسۇن، ماڭا ئۆزىڭىز توغرىلىق سۆزلەپ بېرىڭ.

— سىز مېنى چۈشىنەرسىزمۇ؟ — سورىدى ئەجەل پەرىشتىسى.

— چۈشىنىشكە تىرىشىپ باقاي.

— بولىدۇ، — دېدى ئۇ ۋە قەدىنى رۇسلىدى، — ئەمەسمە

يەنە بىرنەچچە يۈتۈم چاي ئىچىۋالايلى.

كۆزلىرىم ئىستاكىنىمىزغا جىقلانغان چايغا ئاستا  
يۆتكەلگەندە، ئۇ گەپ باشلىدى:

— مەن كىشىلەرنىڭ چۈشىنىشىگە ئېرىشىشنى، ئۇلار بىلەن  
دوست بولۇپ ئۆتۈشنى بەكمۇ خالايتتىم، لېكىن كۆپ ساندىكى  
كىشىلەر ھەتتا مېنى ئېسىگە ئېلىشىنمۇ خالىمايدۇ. چۈنكى،  
ئۇلار مېنى كۆرۈشنى خالىمايدۇ. ئۇلار ئۆلۈم گىردابىغا  
بارغاندىلا، ئاندىن مەن ئۇلارنىڭ ئالدىغا قەدەم تەشرىپ  
قىلالايمەن. لېكىن، مەن ئۇلار بېجىرىم ياشاۋاتقان ۋاقىتتا ئۇلار  
بىلەن بىر مەزگىل ئارىلىشىپ ئۆتۈشنى ئارزۇ قىلاتتىم. مېنىڭ  
ئۇلارغا ياردەم قىلىش ئارزۇيۇم بار ئىدى.

— سىز زادى نېمە دېمەكچى؟

— كۆڭلۈمنى ئەڭ يېرىم قىلىدىغىنى، مەن بىلەن  
ئۇچرىشىش پەيتى كېلىپ قالغاندا، ئۇلار «ئەگەر ئۇ كەلمىگەن  
بولسا نەقەدەر ياخشى بولاتتى - ھە!» دەپ ئويلايدۇ. لېكىن،  
ئەگەر ئۇلار تۇرمۇشتا مېنىڭ مەۋجۇت ئىكەنلىكىمنى ئازراق  
بولسىمۇ ھېس قىلىپ تۇرغان بولسا، ئەڭ ئاخىرىدا قايسى  
نەرسىلەرنىڭ مۇھىملىقىنى، قايسى نەرسىلەرنىڭ دەل ئۇنىڭ  
ئەكسىچە ئىكەنلىكىنى تېخىمۇ ئاسان پەرقلەندۈرەلىگەن بولاتتى.  
— ھە، قېنى ئېيتىپ بېقىڭ، ھاياتلىقتا قانداق «مۇھىم»

نەرسە بار؟ سىز مېنى چۈشىنىمەن، دېگەندىڭىزغۇ!

— كۆزنى يۇمۇپ ئاچقۇچە بولغان ئارىلىقتا غايىب بولۇپ  
كەتمەيدىغان نەرسىلە ھەقىقىي مۇھىم نەرسىدۇر.

— بىرەر مىسال بىلەن چۈشەندۈرۈپ باقاسىز؟

— بۇرۇننىڭ بۇرۇنىسىدا بىر ياش پادىشاھ ئۆتكەنكىن، —  
دېدى ئۇ، — ئۇ باي - باياشات بىر ئەلگە ھۆكۈمرانلىق  
قىلىدىكەن، ھەشەمەتلىك ئوردىسىدىن ھىندى ئوكياننى  
كۆرگىلى بولىدىكەن.

بۇ پادىشاھ باي بولۇش بىلەن بىللە، ئۆزى كېلىشكەن ھەم  
ئىستېداتلىق ئىكەن. دۇنيانىڭ ھەرقايسى يەرلىرىدىن كەلگەن

ئۇستازلار ئۇنىڭغا ئىلىم - پەن ۋە سەنئەت جەھەتتە ئىلىم بېرىدىكەن. ئەڭ ئاخىرىدا ئۇ سەنئەتكار ھەم شائىر بولۇپ يېتىشىپ چىقىپتۇ، ئۆز نۆۋىتى كەلگەندە، ئۇ يەنە تەنھەرىكەتچى ئىكەن، تېنى ساغلام، تۇرمۇشى كۆڭۈللۈك ئىكەن.

ئاشۇ يىلى 5 - ئاينىڭ 17 - كۈنى چۈشتىن بۇرۇن سائەت 10 دىن 22 مىنۇت 43 سېكۇنت ئۆتكەندە مەن ئۇنى ئېلىپ كەتتىم. ئۇنى ئېلىپ كېتىشىمدىكى سەۋەب، ئۇنىڭ يۈرىكىدە ئۇيۇپ قالغان قان بىر ئارتېرىيە تومۇرىنى توسۇۋالغانىدى. پۈتۈن دۇنيادىكى ئەڭ ئۇستا دوختۇرلار ئۇنى داۋالاپ باقتى، لېكىن ئاشۇ كىچىككەنە قان ئۇيۇتمىسىغا ئامال قىلالىدى.

سائەت 10 دىن 22 مىنۇت 42 سېكۇنت ئۆتكەندە پادىشاھنىڭ ھەربىر پۇقراسى ئۇنىڭ جېنىنى قۇتۇلدۇرۇپ قالىدىغانلا ئىش بولسا ھەرقانداق نەرسىدىن كېچىشكە تەييار تۇرغانىدى. لېكىن، 43 سېكۇنت بولغاندا ھېچكىمنىڭ كاللىسىدا مۇنداق خىيال قالمىدى. شۇ قىسقىغىنا بىر سېكۇنتتا ھەممە نەرسە ئۆزگىرىپ كەتتى. مېنىڭ دېمەكچى بولغىنىم مانا مۇشۇ، ئومۇ، ئەڭ ئاخىرقى پەيتتە غايىب بولۇپ كەتمىگەن نەرسىلەر ئەڭ مۇھىم نەرسە بولىدۇ.

بۇ چاغدا مەن داڭلىق بىر كارخانىچىنى ئەسلەپ قالدىم، ئۇ ياشىنىپ قالغاندا ئۆلۈم توغرىلۇق سۆزلىگەنىدى.

— بىلىشىڭىز، — دېدىم مەن ئەجەل پەرىشتىسىگە، — بۇنداق خىيال بىزدىن باشقا ئادەملەردىمۇ بولغان. سىزگە مۇناسىۋەتلىك بىر غەلىتە سۆز بار، ئاڭلاپ باققۇڭىز بارمۇ؟  
— ئاڭلاپ باققۇم بار، — دېدى ئۇ.

— كاتتا تۆھپە يارىتىپ نام چىقارغان بىر ئادەم بار ئىدى، ئۇ ئۆمرىنىڭ ئاخىرىدا مۇنداق دېگەن: «ھەربىر ئادەم بۇ دۇنياغا كەلگەندە 1 دېگەن سانغا ئېرىشىدۇ. سىز تۇرمۇشتا بىرنەچچە قىيىنچىلىقنى يەشىشىڭىز ياكى بىرنەچچە مۇۋەپپەقىيەتكە ئېرىشىشىڭىز، بۇ 1 نىڭ كەينىگە بىرنەچچە 0 قوشۇلىدۇ.

ئايىغىڭىز چىققاندا 10 بولىدۇ؛ تىلىڭىز چىققاندا 100 بولىدۇ؛ ساۋاتىڭىز چىققاندا 1000 بولىدۇ؛ ياخشى مەكتەپنى پۈتكۈزگەندە 10 مىڭ بولىدۇ؛ ياخشى خىزمەت تاپقاندا 100 مىڭ بولىدۇ؛ بەختلىك نىكاھ تۇرمۇشى قۇرغاندا 1 مىليون بولىدۇ؛ ياخشى كارخانا قۇرغاندا 10 مىليون بولىدۇ؛ كارخانىڭىز پۈتۈن مەملىكەت بويىچە ئالدىنقى قاتارغا ئۆتكەندە 100 مىليون بولىدۇ؛ ھۆرمەت، نەقدىرلەش، شان - شەرەپ، ماختاشلارغا ئېرىشكەندە، ھەتتا باشقىلار چوقۇنىدىغان ئادەمگە ئايلانغاندا 1 مىليارد بولىدۇ. لېكىن، ئەجەل يېتىپ كەلگەندە سىز بۇ دۇنياغا كەلگەندە ئېرىشكەن 1 ئىز - دېرەكسىز غايىب بولىدۇ.»

شۇڭا، قاراڭ، سۆيۈملۈك ئەجەل پەرىشتىسى، سىزنىڭ سەۋەبىڭىزدىن ھەر بىر ئادەمنىڭ ھاياتى ئاخىرقى ھېسابتا 000000000 گە ئايلىنىپ قالىدۇ.

— ھىم، — دېدى ئەجەل پەرىشتىسى، — ئاشۇ پەيتتە بەزى نەرسىلەر يەنىلا مەۋجۇت بولۇپ تۇرسا، ئۇ ھالدا قانداق بولار گىدى؟

مەن بېشىمنى چايقىدىم:

— ئەگەر راستلا شۇنداق بولسا، ئۇ چاغدا ئۆلۈمدىن ھالقىپ ئۆتكەن بىر خىل ھاياتلىق بولغان بولىدۇ، بۇ خىل ھاياتلىقنىڭ ئادەتتىكى ھاياتلىق بىلەن مەلۇم باغلىنىشلىقى بولىدۇ. لېكىن، سىز مېنى گۆرگە تىقمۇۋەتسىڭىزمۇ، ئۇنداق ھاياتلىقنىڭ بارلىقىغا ئىشەنمەيمەن.

ئۇ قاقاھلاپ كۈلگىلى تۇردى.

— نېمە بولدى، مېنىڭ گېپىم شۇنچىلىك قىزىقمىكەن؟

— ياق، سىزنىڭ گېپىڭىزگە كۈلۈۋاتمايمەن. سىز ئادەتتىكى ھاياتلىق بىلەن باشقا بىر خىل ھاياتلىقنىڭ باغلىنىشلىق ئىكەنلىكىنى ئېيتقاندا، مەن بەزى ئىشلارنى ئەسلەپ قالدىم، شۇنىڭغا كۈلۈۋاتمەن.

— ئۇ شۇنچىلىك قىزىقارلىق ئىشمۇ؟

— ھە، — دېدى ئۇ، — مەن كىشىلەرنىڭ روھىنى ئېلىپ ماڭىدىغان چاغدا، بەزىلەر ئاجايىپ كۈلكىلىك ئىشلارنى قىلىدۇ. — كۈلكىلىك ئىشلارنى؟

— شۇنداق. ئالايلۇق، بىر قىمارخاننىڭ غوجايىنى مېنىڭ يەنە بىر كۈن ئۆمۈر بېرىشىم ئۈچۈن ماڭا پارا بەرمەكچى بولغان. يوشۇرمايمەن، ئۇ دەھشەت كۆپ پۇل ئىدى. ئۇنىڭ ئالتە يۈز مىليون مال دۇنياسى بار ئىكەن، بەش يۈز توقسان توققۇز مىليونغا بىر كۈنلۈك ئۆمۈر سېتىۋالماقچى بولدى. ئۇ قالغان بىر مىليون پۇل بۇ ئالاھىدە كۈننى ئۆتكۈزۈشۈمگە يېتىدۇ، دېگەن.

— پاه، — دېدىم مەن كۈلۈپ، — بۇ ئىش ھەقىقەتەنمۇ سىز ئېيتقان چاقچاقلاردىنمۇ كۈلكىلىك ئىكەن.

— مېنىڭ كۈلگىنىمنى كۆڭلىڭىزگە ئالماڭ. مېنىڭ ئويلايدىغىنىم، بۇ دۇنيادا ئاققان نەرسىلەرنىڭ يەنە بىر دۇنيادا ئاقمايدىغانلىقىنى كىشىلەر چۈشەنسە دەيمەن، — دېدى ئۇ ەستايىدىل قىياپەتتە.

— راستلا يەنە بىر دۇنيامۇ بارمۇ؟ — سورىدىم مەن گۇمان بىلەن.

— بۇ سوئالغا سىز ئۆزىڭىز جاۋاب بېرىشىڭىز كېرەك، ئومۇم.

— ئىلگىرى دەپ ئۆتكىنىمدەك، مەن ئۇنداق بىر دۇنيانىڭ مەۋجۇتلۇقىغا ئىشەنمەيمەن. لېكىن، سىزنىڭمۇ كۆزىڭىز يېتىپ بولغان بولسا كېرەك، سىز بىلەن ئۇچراشقاندىن كېيىن، مەن نېمىگە ئىشىنىپ، نېمىگە ئىشەنمەسلىكىم كېرەكلىكىنى بىلەلمەي قالدىم.

— سىز ئۆزىڭىزنىڭ ئادىل ئادەم ئىكەنلىكىڭىزگە ئىشەنەمسىز؟

— بۇنى نېمىشقا سوراپ قالدىڭىز؟

— سىز ئادىللىق ئۈچۈن ياقا يىرتىسىز، ھەرقانداق ئەھۋالدا

ئادىللىق بىلەن ئىش قىلىشنى ئويلايسىز، شۇنداقمۇ؟

— ھە، كىشىلەر مېنى ئادىل ئادەم، دېيىشىدۇ.

— سىز خۇداغا ئىشىنىمەيسىز؟

— بۇنىڭغا بېرىنمە دېيەلمەيمەن، بىزنىڭ ئوتتۇرىمىزدا

ئالاھىدە يېقىنلىق مۇناسىۋەت بار، لېكىن ئۇنىڭ مەۋجۇتلۇقىغا ئىشىنىمەن.

— ئۇنداقتا، سىزنىڭ قارىشىڭىزچە، سىز بىلەن خۇدانى

سېلىشتۇرغاندا، قايسىڭلارنىڭ ئادىللىق تۇيغۇسى بەكرەك كۈچلۈك؟

— بۇنى بىلمەيمەن. بۇ تەرىپىنى ئەزەلدىن ئويلاپ

باقماپتىكەنمەن.

— بۇنى ئويلاش كېتەمدۇ؟ — دېدى ئۇ، — سىزگە ئوخشاش

ئاددىي ئادەممۇ ئادىللىق بىلەن ئىش قىلالىغان يەردە، ئاددىي

ئادەملەرنى ياراتقان ئۇ تېخىمۇ ئادىللىق بىلەن ئىش قىلىشى

كېرەكتۇ؟ كىشىلەرنىڭ ئادىللىق تۇيغۇسى قەيەردىن كېلىدۇ؟

ئادىللىقنىڭ بېشى كىم؟

— بولىدۇ، خۇدانىڭ ئادىللىق تۇيغۇسى بەكرەك كۈچلۈك،

دەپ تۇرايلى، لېكىن سىز بۇ ئارقىلىق نېمىدىن بېشارەت

بەرمەكچى؟

— سىز بۇ دۇنيادا ئادىل بولمىغان ئىشلارنى كۆرگەنمۇ؟

كىشىلەرنىڭ ئوغرىلىق، بۇلاڭچىلىق قىلغانلىقىنى، باشقىلارغا

ھاقارەت كەلتۈرگەنلىكىنى، باشقىلارنى بوزەك قىلغانلىقىنى ۋە

ئۆلتۈرگەنلىكىنى كۆرگەنمۇ؟ كىشىلەرنىڭ مۇشۇنداق ئىشلارنى

قىلغاندىن كېيىن مەسئۇلىيەتتىن قېچىپ بۇرىلىپلا كېتىپ

قالغانلىقىنى بايقىغانمۇ؟

— مۇنداق ئىشلار ماڭا دائىم ئۇچراپ تۇرىدۇ.

— سىز سەمىمىي، ئاق كۆڭۈل كىشىلەرنىڭ خارلىنىۋاتقان-

لىقىنى، ئېزىلىۋاتقانلىقىنى كۆرگەنمۇ؟

— كۆرگەن.

— ئەگەر ھەرقانداق ئىشنى قىلالايدىغان ئىقتىدارغا ئىگە بولسىڭىز، بىر ئادىل ئادەم بولۇش سۈپىتىڭىز بىلەن ئۇنداق ئىشلارغا قول قوۋۇشتۇرۇپ قاراپ تۇرار بولغىمىدىڭىز؟  
— ئەلۋەتتە ئۇنداق قىلمايتتىم.

— ئۇنداق بولسا، قېنى ئېيتىپ بېقىڭا، دوستۇم، ئەگەر ئاددىي ئادەملەر ئۆلگەندىن كېيىن ھاياتلىقتىن بىراقلا ئايرىلسا، ئۆزلىرى قىلغان ئىشلارنى ئاخىرىغا چىقىرىشقا ئۆلگۈرەلمىسە، ھەممىگە قانداق خۇدا (سىز ئۇنىڭ ئۆزىڭىزدىن بەكرەك ئادىل ئىكەنلىكىگە ئىشىنىسىز) بۇ ئادىل بولمىغان ئىشلارنىڭ يۈز بېرىشىگە يول قوياي بولغىمىدى؟  
مەن ئۈندىمىدىم. ئۇمۇ مېنىڭ جاۋاب بېرىشىمدىن ئۈمىد كۈتمىگەندەك قىلاتتى.

ئىستىكاندىكى چايىنى ئىچىپ بولدۇق. ئۇ بايا دېگەن ئىشلار مېنى ئېغىر خىياللار قوينىغا تارتقانىدى. ئىككىمىز تونۇشقاندىن بېرى، ئۇ تۇنجى قېتىم مۇلايىم، سالماق قىياپىتىدىن يانغانىدى. ئەگەر ئۇ ئىشلارنى باشقا بىرسى سۆزلەپ بەرگەن بولسا، مەن ھەرگىزمۇ قۇلاق سالمىغان بولاتتىم. بىراق، ئۇ ئىشلارنىڭ مەزمۇنى مۇھىم ئەمەس، مەن ئۈچۈن مۇھىمى، ئۇلارنى كىمنىڭ سۆزلەپ بەرگىنىدە. ئۇ ئىشلارنى ماڭا بىر پەرىشتە سۆزلەپ بېرىۋاتاتتى، يەنە كېلىپ بۇ پەرىشتىنىڭ سۆزلەپ بەرگىنى ئۆزى بىلىدىغان ئىشلار ئىدى. يەنە بىرسى، بۇ پەرىشتە ماڭا كۆڭۈل بۆلۈۋاتاتتى. بىلىمەن، ئۇمۇ ماڭا ياردەم قىلىشنى ئويلايدۇ. مەن ئۇنىڭ يالغۇز ماڭىلا ئەمەس، باشقىلارغىمۇ كۆڭۈل بۆلىدىغانلىقىنى ھېس قىلدىم. ئەجەل پەرىشتىسى ھەممىمىزگە كۆڭۈل بۆلىدۇ، ئەجەل پەرىشتىسىگە دىققىتىنى بۇرمىغان ئادەم ھاياتلىقنىڭ قىممىتىنى ھەقىقىي ھېس قىلالايدۇ. ھاياتلىقنىڭ قىممىتىنى ھەقىقىي ھېس قىلمىغاندا، ئۆلۈمنىڭ قانداق ئىش ئىكەنلىكىنى ھەرگىزمۇ چۈشەنمەيمىز...

— مەن تېخى پەرىشتىنىڭ ھېچقانداق غېمى يوق، دەپ ئويلاپ



يۈرۈپتىكەنمەن، — دەيدىم مەن ئۇھ تارتىپ، — غېمى ئازراق  
بىرەر خىزمەتكە ئالماشتۇرۇپ قويۇشنى خۇدادىن ئۆتۈنۈپ  
باقسىڭىز بولماسمىدى؟

— سىزگە دەيسەم، — دەيدى ئۇ كۈلۈپ، — مېنىڭ  
خىزمىتىمنى تاللاش ئىختىيارىم يوق. لېكىن، ماڭا مېنىڭ قېتىم  
تاللاش پۇرسىتى بېرىلگەن تەقدىردىمۇ، مەن يەنىلا ئەجەل  
پەرىشتىسى بولۇشنى تاللىغان بولاتتىم.

— ھەي، سىز بەك شەپقەتسىز ئىكەنسىز، — دەيدىم مەن  
كۈلۈپ.

— مەن ئۆز خىزمىتىمنى ياقتۇرمىەن. كىشىلەر ماڭا  
دېققىتىنى بۇرماسلىقى مۇمكىن، لېكىن مەن يەنىلا مېنىڭ  
مەۋجۇتلۇقۇم ئەڭ ياخشى سىگنال، دەپ قارايمەن. كالىسىنى  
ئىشلىتىپ باققان ئادەملا بىلەلەيدۇ، ئەگەر مەن مەۋجۇت  
بولمىسام، «مەنمەنچى ئالۋاستى» پۈتۈن دۇنياغا يامراپ كېتىدۇ.  
غالۋاراپ تېرىسگە پاتماي قالغان مەنمەنچىلىك تېخىمۇ يوغىناپ،  
خۇدانىڭ سانىنى بىردىن ئالتە مىلياردقا كۆپەيتىۋېتىدۇ.  
ئۇ سەل تۇرۇۋالغاندىن كېيىن كۆزلىرىمگە قالدغىنىچە  
سورىدى:

— قېنى ئېيتىپ بېقىڭا، ئومۇ، «مەنمەنچى ئالۋاستى» پۈتۈن  
دۇنياغا يامراپ كەتسە، كىشىلەر نۇرلىنالمىدۇ؟

## بالا ئومۇ

23

بۇ گويا چۈشكە ئوخشايتتى. نۇرلۇق دۇنيانىڭ قانداق يەر ئىكەنلىكىنى بىلمەيمەن، لېكىن بۇ دۇنيادا دېلفىننىڭ دۈمبىسى ماڭا ئەڭ ياخشى يەر بولۇپ بىلىندى. بەخت بۇ دۇنياغا كەلگەندىن كېيىن، ئۇنىڭ كۆپ ۋاقتى چوقۇم دېلفىننىڭ دۈمبىسىدە ئۆتكەن بولسا كېرەك. ئۇنداق بولمىغان بولسا، دېلفىن ئومۇنىڭ دۈمبىسىدە بەختتىن قالغان كۈچلۈك خۇش پۇراق بولمىغان بولاتتى. دېلفىن ئومۇ مېنى ئېشەك ئارالغا ئېلىپ بارغۇچە بولغان ئارىلىقتا، مەن ئۇنىڭ مېنى نەگە ئېلىپ كېتىۋاتقانلىقىنى بىلەلمىگەندىم.

دېلفىن ئومۇ ئۈزۈپ قىرغاققا يېقىنلاشتى.

— مەنزىلگە يېتىپ كەلدۇق، — دېدى ئۇ، — خېتىڭنى تاپشۇرۇۋېلىشتىن ئاۋۋال مەن بۇ يەردە ئاق قۇ بىلەن ئۇچرىشىپ قالغانىدىم. ئۇنىڭ يېنىغا باراي دەپ تۇرسام، سېنىڭ خېتىڭ كېلىپ قالدى، شۇنىڭ بىلەن دەرھال سېنىڭ يېنىڭغا كېلىشىم. قېنى، ئىزدەپ باقايلى، ئۇ بۇ يەردىن يىراقلاپ كەتمىگەن بولۇشى مۇمكىن.

— نېمە دېدىڭ؟ سەن نۇرلۇق دۇنياغا بېرىپ باققان ھېلىقى

ئاق قۇنىڭ گېپىنى قىلىۋاتامسەن؟ ئۇ مۇشۇ يەردە؟!

دېلفىن ئومۇ بېشىنى لىڭشىتىۋېتىپ، مەن ئۇنىڭ دۈمبىسىدىن سىيرىلىپ سۇغا چۈشۈپ كەتتىم. مەن سۇدىن بېشىمنى چىقىرىپ، ئاق قۇنى ئىزدەپ قۇرۇقلۇق ۋە دېڭىز بوشلۇقىغا

قارىدىم، لېكىن ئۇنىڭ قارىسى ھېچ يەردە كۆرۈنمەيتتى.  
— ئۇ بۇ ئەتراپتا كۆرۈنمەيدۇ، — دېدىم مەن، — كېتىپ  
قالغان ئوخشايدۇ.

— قارا، ئۇ ئاۋۇ يەردە ئىكەن!

مەن دېلىقن ئومۇ بېشى بىلەن كۆرسەتكەن تەرەپكە قاراپ ئاق  
قۇنى كۆردۈم. لېكىن، ئۇنى كۆرۈپلا ئىختىيارسىز بىر ئاز ئۇ-  
مىدىسىزلىنىپ قالىدىم. ئۇ ئادەتتىكى ئاق قۇدىن پەرقلىنمەيتتى.  
مەن ھايۋانات باغچىسىدا ئاق قۇنى بىرنەچچە قېتىم كۆرگەن، بۇ  
ئاق قۇنىڭ تېخى ئاشۇلارچىلىكىمۇ سۆلىتى يوق ئىدى.

— نۇرلىنىپ بولغان ئاق قۇ شۇمۇ؟ — سورىدىم مەن، —  
لېكىن مەن ئۇنىڭ بەدىنىدىن ئازراقمۇ نۇر بايقىمىدىمغۇ؟

— بىز تېخى نۇرلىنىپ بولالمىغاچقا، ئۇنىڭدىكى نۇرنى  
كۆرەلمەيمىز. كەل، ئىككىمىز بىرلىكتە ئۇنى چاقىرىپ باقايلى.  
— ئۇنى قانداق چاقىرىمىز؟ بار ئاۋازىمىز بىلەن ۋارقىرد-  
ساق، ئۇ ئاڭلىيالارمۇ؟

— سەن مېنى قانداق چاقىرىغان بولساڭ، بىزمۇ ئۇنى شۇنداق  
چاقىرايلى. ئۇنىڭغا قەلبىمىزدە خەت يازساق بولىدۇ.

بىز كۆزلىرىمىزنى يۇمۇپ، ئاق قۇغا قەلبىمىزدە خەت  
يېزىشقا باشلىدۇق. دېلىقن ئومۇنىڭ نېمىلەرنى يازغانلىقىنى  
بىلمەيمەن، مەن مۇنداق يازدىم:

سۆيۈملۈك ئاق قۇ، ئالدى بىلەن سەندىن ئەپۇ سورايمەن، چۈنكى  
سەن ماڭا نۇرلىنىپ بولغان ئاق قۇدەك كۆرۈنمىدىڭ. گەپنىڭ  
راستىنى قىلسام، مەن ئەسلىدە ۋالىلداپ نۇر چېچىپ تۇرغان ئاق  
قۇنى كۆرمىمەن، دەپ ئويلىغانىدىم. لېكىن، دېلىقن ئومۇ سېنى  
نۇرلىنىپ بولدى، دېسە، سەن چوقۇم نۇرلىنىپ بولغان بولسەن،  
چۈنكى مەن دېلىقن ئومۇنىڭ ھەرقانداق گەپىگە ئىشىنىمەن.  
ئۇنىڭغا ئىشىنىشىمدىكى سەۋەب، ئۇنىڭ گەپلىرى ئۇدۇل يۈرىكىمگە  
كىرىدۇ. مەن قىلىۋاتقان گەپلىرىمنىڭ سېنىڭمۇ يۈرىكىڭگە كىرىپ،  
سېنى بىزنىڭ يېنىمىزغا باشلاپ كېلىشىنى ئارزۇ قىلىمەن. ئۇنداق

بولۇشى، بىزمۇ ساڭا ئوخشاش نۇرلىنىشنى بەك ئارزۇ قىلىمىز. سۆيۈملۈك ئاق قۇ، يېنىمىزغا كەلگىن، قانداق نۇرلانغىنىڭنىڭ گېپىنى قىلىپ بەر.

مەن خېتىمنى ئەمدىلا ئاياغلاشتۇرۇشۇمغا، ئاق قۇ بىرنەچچە قەدەم يۈگۈرۈپ ئاسمانغا كۆتۈرۈلدى ۋە بىز تەرەپكە قاراپ ئۇچۇشقا باشلىدى. ئۇنىڭ قاناتلىرى شۇنداقمۇ يوغان، قاناتلىق پەرىشتىنىڭ سۈرىتىنى سىزىپ باققان ھەرقانداق ئادەمنىڭ ئۇنى كۆكتە ئۇچۇپ يۈرگەن پەرىشتە، دەپ قېلىشى تۇرغان گەپ ئىدى. بىرنەچچە سېكۇنت ئۆتمەيلا، ئاق قۇ بىزنىڭ ئالدىمىزغا چۈشتى.

— ساڭا نۇر ھەمراھ بولسۇن، ئومۇ، — دېدى ئاق قۇ. دېلىڭ ئومۇ ئىككىمىز تەڭلا جاۋاب بەردۇق:

— ساڭمۇ نۇر ھەمراھ بولسۇن، سۆيۈملۈك ئاق قۇ.

ئاندىن مەن دېلىڭ ئومۇغا يېقىنلىشىپ، ئاق قۇغا مېنىڭ ئىشىمنى دېگەن - دېمىگەنلىكىنى سورىدىم.

— ئۇ سېنىڭ گېپىڭنى ماڭا قىلىپ بەرگەن، — دېدى ئاق قۇ.

— سەنمۇ بىلىسەن، سۆيۈملۈك ئاق قۇ، — دېدى دېلىڭ ئومۇ، — كىچىك ئومۇ ئىككىمىزنىڭمۇ نۇرلانغۇمىز بار. بىز بايىلا بىر - بىرىمىزگە كاپالەت بەردۇق.

ئاق قۇ ئۈندىمىدى، لېكىن بۇ خەۋەرنى ئاڭلاپ ناھايىتى خۇشال بولغانلىقى ئۇنىڭ چىرايىدىن بىلىنىپ تۇراتتى.

— ئەمىسە بىزگە سۆزلەپ بەرگىن، سۆيۈملۈك ئاق قۇ! —

دېدى دېلىڭ ئومۇ، — بىزگە سۆزلەپ بەرگىن. بىزنىڭ ھەممىدىكىمىز، ھەر بىر تەپسىلاتى بىلگۈمىز بار. نۇرلۇق دۇنيادا قانداق ئىشلارنى كۆردۈڭ، قايسى ئەۋلىيالار بىلەن ئۇچراشتىڭ، پەرىشتىلەر بىلەن قانداق ۋاقىتلارنى بىللە ئۆتكۈزدۈڭ... ھەممىسىنى سۆزلەپ بەرگىنە. ئۇ قانداق يەر ئىكەن؟ سەن «مەنەنچى ئالۋاس»

تى»نى قانداق مەغلۇپ قىلىدىك؟ بۇلارنى زىر - زەۋىرىگىچە ئاڭ -  
لىغۇمىز بار!

خۇددى سۆزلىگۈدەك ھېچ ئىش يوقتەك، ئاق قۇ بېشىنى  
تۆۋەن سالىدى.

— راست، بىزگە سۆزلەپ بەرگىنە، — دېدىم مەن ئالدىراپ  
گەپكە قوشۇق سېلىپ، — چۈنكى، ئىككى ئومۇ بىرلىشىپ بىر  
بولماقچى. دېلىم ئومۇ كىچىك ئومۇنى كۆرگەندە ئۆزىنى كۆر -  
گەندەك بولۇشنى؛ كىچىك ئومۇ دېلىم ئومۇنى كۆرگەندە ئۆزىنى  
كۆرگەندەك بولۇشنى ئارزۇ قىلىدۇ. بىزنىڭ قەلبىمىزدىكى  
«مەنمەنچى ئالۋاستى»نى يېڭىپ، قەلبىمىزدىكى نۇر بىلەن  
ئۇچراشقۇمىز بار. بىزنىڭ نۇرلۇق دۇنياغا كىرىپ، بەخت ۋە  
ئەركىنلىك بىلەن ئۇچراشقۇمىز بار. بىزنىڭ پەرىشتە بىلەن  
پاراڭلىشىپ، ھەسەل قوشۇلغان ئىسسىق سۈت ئىچكۈمىز بار.  
بىزنىڭ ئۇلار بىلەن سۇ ئۈزگۈمىز، مۇمكىن بولسا دېڭىز سەپىدە -  
رىگە بىللە چىققۇمىز بار. ھىي... لېكىن، بىلمەيمەن، نۇرلۇق  
دۇنيادا دېڭىز بارمىدۇ...

— مېنىڭچە، ئۇ يەردە چوقۇم دېڭىز بار، شۇنداقمۇ،  
سۆيۈملۈك ئاق قۇ؟ — دېدى دېلىم ئومۇ، — بىزگە ئېيتىپ  
بەرگىنە، ئۇ قانداقراق يەر ئىكەن؟

ئاق قۇ «سۆيۈملۈك ئومۇ» دېگەندە، ھايانجاندىن يۈرىكىم  
يېرىلغۇدەك بولدى، لېكىن ئارقىدىن دېگەن گېپى مۇنۇ بولدى:  
«نۇرلىنىش گۈزەل ئارزۇيۇڭلارنىڭ تېزىرەك ئەمەلگە ئېشىشىنى  
تىلەيمەن.»

ئاق قۇ ئۇنىڭدىن باشقا گەپ قىلماي تۇرۇۋالغاقچا، مەن چىداپ  
تۇرالماي سورىدىم:

— ھى، سېنىڭ نۇرلۇق دۇنيادىكى ئىشلارنى بىزگە سۆزلەپ  
بەرگۈڭ يوقمۇ؟

— كەچۈرۈڭلار، — دېدى ئاق قۇ، — دېلىم ئومۇغا سۆزلەپ  
بېرىشكە تېگىشلىك ئىشلارنىڭ ھەممىسىنى ئۇنىڭغا سۆزلەپ

بەردىم. ئۇ بۇ ئىشلارنى كىچىك ئومۇغا سۆزلەپ بەرگەن بولۇشى مۇمكىن. شۇڭا، سۆزلىگۈدەك باشقا ئىش يوق.

— بۇ قانداقمۇ مۇمكىن بولسۇن، — دېدىم مەن، — سۆزلىگۈدەك باشقا ئىشنىڭ بولماسلىقى مۇمكىنمۇ؟ بىز ھېچنېمىنى بىلمەيمىزغۇ. بىز بىلمەيدىغان نۇرغۇن ئىشلار...

— سىلەر ئۆزۈڭلار بىلىۋالسام دېگەن نەرسىلەرنىڭ ھەممىسىنى بىلىۋالدىڭلار، — دېدى ئاق قۇ، — ئەمدىكى ئىش، سىلەر بىر — بىرىڭلارغا مېھىر — مۇھەببەت بەرسەڭلار، پۈتۈن ۋۇجۇدۇڭلار بىلەن بەرسەڭلارلا بولدى. سىلەرنىڭ ئوتتۇراڭلاردىكى ھەقىقىي مېھىر — مۇھەببەتلا قەلبىڭلاردىكى بارلىق تۈگۈنلەرنى يېشىپ بېرەلەيدۇ.

— لېكىن، ئاق قۇ...

— كەچۈرۈڭلار، ئەمدى ماڭمىسام بولمايدۇ. لېكىن، مەن سىلەرنى مەڭگۈ يۈرىكىمدە ساقلايمەن.

— ساڭا رەھمەت، سۆيۈملۈك ئاق قۇ، — دېدى دېلفىن ئومۇ، — بىز ئۈچۈن قىلغانلىرىڭغا رەھمەت.

دېلفىن ئومۇنىڭ ماڭا قارىغان قىياپىتىگە قاراپلا، يەنە بىر نەرسىلەرنى سوراشقا بولمايدىغانلىقىنى چۈشەندىم. شۇڭا، مەنمۇ ئاق قۇغا مىننەتدارلىقىمنى بىلدۈردۈم.

— ھە، سەندىن يەنە بىر ئىشنى سورىۋالسام، — دېدى دېلفىن ئومۇ، — ئىسمىڭنى ئېيتىپ بېرىشنى ھازىرمۇ خالىمامسەن؟

— سىلەر بىلىپ بولدۇڭلار، — دېدى ئاق قۇ.

— شۇنداقمۇ؟ بىز ئۇنىڭ ئىسمىنى راستلا بىلمەمدۇق؟

ئاق قۇ يوغان قاناتلىرىنى يېيىپ ئېغىز ئاچتى:

— سىلەرگە نۇر ھەمراھ بولسۇن.

ئۇنىڭ ئىسمىنى قانداقلارچە بىلىدىغانلىقىمىزنى سۈرۈشتۈرۈپ بولغۇچە، ئۇ ئاسمانغا كۆتۈرۈلۈپ بولدى. ئۇ يېقىن ئەتراپتىكى سۇ يۈزىدە ئۇچۇپ بىزنى بىر ئايلىنىۋەتكەندىن كېيىن قۇ ياش تەرەپكە ئۇچۇپ كەتتى. ئۇنىڭ ئارقىسىدىن قاراپ تۇرغىدە...

نېمدا، ئۇنىڭ ئاۋازى تۇيۇقسىزلا يۈرىكىمگە ئاڭلاندى. دېلىڧىن  
ئومۇ شارتتىدە بۇرىلىپ ماڭا قارىدى، ئۇ ئاۋازنى ئۇنىڭمۇ ئاڭلىدى.  
خانلىقى ئېنىق ئىدى. ئاق قۇ مۇنداق دېگەنىدى:  
— مېنىڭ ئىسمىم ئومۇ.

## قىران ئومۇ

24

— «مەنمەنچى ئالۋاستى» پۈتۈن دۇنياغا يامراپ كەتسە،  
كىشىلەر نۇرلىنالامدۇ؟

بۇ سوئالنى سورىغاندا، ئەجەل پەرىشتىسى بىر يېڭى سۆزنى  
دەپ سالدى. نېمىشقىدۇر بۇ سۆز قەلبىمدە زىلزىلە پەيدا قىلدى.  
ئادەم نۇرلىنالامدۇ؟

مەن «نۇرلىنىش» دېگەن سۆزنى ئىلگىرى ئاڭلاپ باقمىغان،  
ئۇنىڭ مەنىسىنىمۇ چۈشەنمەيتتىم. شۇنداق تۇرۇقلۇق، ئۇ سۆز  
ماڭا نېمانچە تونۇش ئاڭلىنىدىغاندۇ، نېمىشقا قەلبىمنى  
زىلزىلىگە سالدىغاندۇ؟

— نېمىلەرنى دەيدىغانسىز، — دېدىم مەن، — ئادەم قانداقمۇ  
نۇرلىنالسۇن؟

— سىزگە ئايان، ئەلۋەتتە نۇرلىنالمايدۇ.

— ياق، ئەپسۇسلىنارلىقى، مېنىڭ ئۇنداق ئىشتىن خەۋىرىم

يوق.

— ئادەم قەلبىدىكى نۇر بىلەن ئۇچراشسىلا نۇرلىنالمايدۇ.

سىز ئادەملەرنىڭ نۇرلانغانلىقى توغرىلىق ئاڭلاپ باقمىغانمۇ؟

— ئاڭلاپ باقمايتتىكەنمەن.

ئۇ بېشىنى بۇراپ يىراقتىكى قاقاس تاغقا قارىدى.

— ئۇنداق بولسا، — دېدىم مەن، — سىز ماڭا ئاشۇنداق

ئادەملەر توغرىلىق سۆزلەپ بېرەلەمسىز؟

— سىز قايسى ئادەمنىڭ ئىشىنى ئاڭلاشنى خالايسىز؟



— قايسى ئادەمنىڭ بولسا بولۇپرىدۇ، تېزرەك سۆزلەپ بېرىڭا.

— سۆزلەپ بەرگەننىڭ پايدىسى يوق، شۇنداق ئادەمنى ئۆز كۆزىڭىز بىلەن كۆرۈشىڭىز كېرەك، — ئۇ سەل تۇرۇۋېلىپ سورىدى، — سىز مەن بىلەن سەپەرگە چىقىشنى خالامسىز، ئارىلىق يىراق ئەمەس.

ۋاھ، خالىمامدىغان! ئەجەل پەرىشتىسى بىلەن بىللە سەپەر قىلىش، ئاھھاي! مېنىڭ كۈنلىرىم بارغانسېرى كۆڭۈللۈك ئۆتۈۋاتىدۇ. مەن ھەتتا ئۆلۈش ۋاقتىمنى كېچىكتۈرۈپ، ئەسلىمە يېزىشىمنىمۇ ئويلاپ ئۆلگۈردۈم — ئەسلىمە چوقۇم بازارلىق كىتابلار قاتارىدىن ئورۇن ئالىدۇ!

— بىز نەگە بارىمىز؟ — سورىدىم مەن كېمە خادىمىدىن سورىغاندەك.

— سىز نۇرلانغان ئادەمنى كۆرۈپ باقماقچى ئەمەسمىدىڭىز؟ ئەگەر خالىسىڭىز، شۇنداق ئادەمدىن بىرسىنى كۆرۈپ كېلەلەي-مىز.

— بىز قاياققا قاراپ ماڭىمىز؟ لېكىن، كاپىتان، بۇ يەردە يا شامال بولمىسا!

— سىز بېرىشنى خالىسىڭىزلا، قالغىنىدىن غەم قىلمىسىد-ىڭىز بولىدۇ. نىيەتنىڭ ئۆزى كۈچلۈك شامال، كېمىنى ھەرىكەت-كە كەلتۈرەلەيدۇ.

— سىز مۇنداق دەپ تۇرغان يەردە، — دېدىم مەن، — بارساق باردۇق.

گېپىم ئاغزىمدىن چىقىپ بولغۇچە يەلكەنلىك كېمە ئورنىدىن قوزغىلىپ، قاقاس تاغقا قاراپ شامالداك يۈرۈپ كەتتى. دېڭىز يۈزى شۇنداق تىنچ، ئارالدا يا چاتقالار يوق، خادىدا لەپىلدەپ تۇرغان ئاق بايراقمۇ يوق، لېكىن كېمىمىز بوراننىڭ ئىچىدە كېتىۋاتقانداك سۈرئىتى تېز ئىدى.

## بالا ئومۇ

24

ئاق قۇ ئومۇ ئىلگىرى: «ئەمدىكى ئىش، سىلەر بىر - بىرىڭلارغا مېھىر - مۇھەببەت بەرسەڭلار، پۈتۈن ۋۇجۇدۇڭلار بىلەن بەرسەڭلارلا بولدى» دېگەندى. ئاق قۇ ئومۇ شۇ گەپنى قىلغاندىن بېرى ئاي ئۆتۈپ كەتتى. مۇشۇ بىر ئايدا دېلغىن ئومۇ ئىككىمىز پۈتۈن كۈچىمىز بىلەن بىر - بىرىمىزگە مېھىر - مۇھەببەت بېرىپ كەلدۇق.

دەسلەپكى بىرنەچچە كۈندە بىز نېمە قىلىشىمىزنى تازا بىلەلمىدۇق، گەپنىڭ راستىنى قىلسام، مەن نېمە قىلىشىمنى بىلەلمىدىم. ئاق قۇ ئومۇ شۇ گەپنى قىلغاندىن كېيىن دېلغىن ئومۇ دەرھاللا ماڭا تېخىمۇ مېھىر - مۇھەببەت بېرىدىغان بولۇپ كەتتى. ئەلۋەتتە، ئۇنىڭ ماڭا بېرىۋاتقان مېھىر - مۇھەببىتى مېنىڭ بېرىۋاتقانلىرىمنى بېسىپ چۈشەتتى. مېنىڭ بىر نەرسىنى بىلگۈم كېلەتتى، ئاق قۇ ئومۇ شۇنچە كۆپ ئىشنى بىلىدىغان تۇرۇقلۇق، نېمە ئۈچۈن بىزگە كۆپرەك نەرسە دەپ بەرمەيدۇ؟ بىز بارماقچى بولغان يەر ناتونۇش بىر دۇنياغۇ. شۇڭا، بىز ئاق قۇ ئومۇنىڭ ياردىمىگە بەكرەك موھتاج، چۈنكى ئاشۇ دۇنياغا ئۇ بېرىپ باققان. ئۇنىڭدىن باشقا، ئاشۇ دۇنياغا بېرىش ئۈچۈن «مەنمەنچى ئالۋاستى» نى يېڭىشىمىز كېرەك. بىز مۇشۇنداق بىر قىيىن ئەھۋالدا، لېكىن ئاق قۇ ئومۇنىڭ بىزگە دەپ بەرگىنى پەقەت بىرلا ئىش - بىر - بىرىگە مېھىر - مۇھەببەت بېرىش.

مېھىر - مۇھەببەت بىلەنلا نۇرلانغىلى بولۇشى ناتايىن. «ئۆزئارا مېھىر - مۇھەببەت يەتكۈزۈش» دېگەن سۆز ئادەملەر ئوتتۇرىسىدا بۇرۇندىن كۆپ دېيىلىپ كەلگەن، مېنىڭ قۇلىقىم بۇ سۆزگە كۆنۈك. ئاپام بىلەن دادام، بوۋام بىلەن مومام، تاغام بىلەن ھاممام، مەن بىلەن مۇئەللىمىم بۇ سۆزنى كۆپ دېيىشكەن. كىتاب ۋە كارتون فىلىملەردىمۇ ئۇ سۆزنى ئۇچرىتىپ تۇرىمەن. ھەتتا ساۋاقداشلىرىم ئىچىدىمۇ ئۇ سۆزنى ئاڭلاپ تۇرىمەن. كىشىلەر دائىم «ئۆزئارا مېھىر - مۇھەببەت يەتكۈزۈش» دېگەن سۆزنى ئاغزىدىن چۈشۈرمەيدۇ. شۇڭا، ھېچ چۈشىنەلمىدىم، ئاق قۇ ئومۇ دەۋاتقان مېھىر - مۇھەببەتنىڭ ئالاھىدە بىر تەرىپى بارمىدۇ؟

كېيىن مەن دېلىقن ئومۇ ئىككىمىزنىڭ تۇرمۇش سەرگۈ - زەشتلىرىمىزدىن شۇنى چۈشەندىمكى، «مېھىر - مۇھەببەت» يال - غۇز بىر سۆزگىلا ۋەكىللىك قىلمايدىكەن، مەن ئۇنىڭ ھەقىقىي مەۋجۇتلۇقىنى ئۆز كۆزۈم بىلەن كۆردۈم. ئۇ جانلىق نەرسە ئى - كەن، ماكانى دېلىقن ئومۇنىڭ كۆزى ئىكەن.

ھەقىقىي مېھىر - مۇھەببەتنى كۆرگەندىن كېيىن مەن بىر نەرسىنى تونۇپ يەتتىم، دېلىقن ئومۇنى ئۇچرىتىشتىن ئىلگىرى مەندە ھەقىقىي مېھىر - مۇھەببەت بولۇپ باقمىغانىكەن. ئىلگىرى مەن ماڭا ياخشىلىق قىلغان ئادەملەرگە، مەن بىلەن چىقىشالايدىغان ئادەملەرگە، قىزىقارلىق ئادەملەرگە، بولۇپمۇ مېنى سۆيىدىغان ئادەملەرگىلا مېھىر - مۇھەببەتنى بېرىپتىمەنمەن. لېكىن، لېكىن ئۇلارغا بەرگەن مېھىر - مۇھەببەتنىم ئۆزۈمدىن ئەمەس، «مەنمەنچى ئالۋاستى» دىن كەپتىكەن. مەن ئەمدى چۈشەندىم، «مەنمەنچى ئالۋاستى» نىڭ مېھىر - مۇھەببەتنى دېلىقن ئومۇنىڭ كۆزىنى ماكان تۇتقان مېھىر - مۇھەببەتكە ئوخشىمايدىكەن، ئاق قۇ ئومۇ دېگەن مېھىر - مۇھەببەتكىمۇ ئوخشىمايدىكەن.

يېڭىلا ئۆتۈپ كەتكەن بىر ئاي ئىچىدە مېھىر - مۇھەببەت

دېلغىن ئومۇنىڭ كۆزىدىن ئايرىلىپ باقمىدى، يەنە كېلىپ ماڭا ھەر ۋاقىت ئۆزىنى بېغىشلاپ تۇردى. مەن بۇنىڭغا تولۇق ئىشىنىمەن، چۈنكى ئۇ ماڭا بېغىشلانغاندا، مەن ئۇنى سېزىمەن. مەن ئۇنىڭ مېنىڭ كۆزۈمنى ماكان تۇتۇشىنى بەك ئارزۇ قىلاتتىم، لېكىن ئۇ كۆزۈمنى ماكان تۇتمىدى. بىراق، بۇ مەزگىلدە باشقا بىر ئىش يۈز بەردى. مەن دېلغىن ئومۇ بىلەن دائىم بىللە يۈرگەچكە، مېھىر - مۇھەببەتنىڭ ھىدى ماڭا تەسىر قىلىشقا باشلىدى.

مېھىر - مۇھەببەتنىڭ ھىدى ئەتىراپىدا ھىدىغا ئوخشايدۇ. قىزىقارلىق يېرى، ئۇنىڭ ھىدى ئەزەلدىن يوقاپ كەتمەيدۇ، ھاۋا ئومۇ سىڭىپ كەتمەيدۇ. مەن دېلغىن ئومۇنى تۇنجى قېتىم ئۇچراتقاندا، ئۇ: «بۇ دۇنيادا ھەممە نەرسە يوقلىدۇ» دېگەنىدى. لېكىن، بۇ ھىد ھەرگىز يوقالمايدۇ، مەيلى قانداقلا بولمىسۇن يوقالمايدۇ.

شۇڭا، مەن دېلغىن ئومۇغا: «سەن ھەممە نەرسە يوقلىدۇ، دەۋاتاتىڭ، لېكىن قاراپ باققىنا، مېھىر - مۇھەببەتنىڭ ھىدى يوقالمايدىكەنمۇ؟» دېمەن.

— ئەۋلىيالارنىڭ ھېكايىسى ئېسىڭىزمۇ؟ — دېدى ئۇ كۈلۈپ تۇرۇپ، — ساھىبجامال، بەخت، ئەركىنلىك قاتارلىق باشقا ئەۋلىيالار بۇ يەردىكى ھەممە نەرسىنىڭ ئۆلۈپ كېتىدىغانلىقىنى كۆرگەندىن كېيىن بىزنىڭ دۇنيايمىزدىن قېچىپ كەتكەن، پەقەت ئۇلارنىڭ ھىدىلا قېلىپ قالغان. ئەۋلىيالار ئىچىدە پەقەت مېھىر - مۇھەببەتلا ئەزرائىلدىن قورقماي بىزنىڭ دۇنيايمىزدا قېلىپ قالغان. مانا بۇ مېھىر - مۇھەببەت ھىدىنىڭ يوقالماسلىقىدىكى سەۋەب.

بىر ئاي ۋاقىت مېھىر - مۇھەببەت قوينىدا مانا مۇشۇنداق ئۆتۈپ كەتتى. بىز تېخى نۇرلىنالمىغان بولۇشىمىز مۇمكىن، لېكىن بۇلارنىڭ ھەممىسى بىز ئۈچۈن يەنىلا تولمۇ گۈزەل. ئۇنداق بولۇشى، دوستۇم ئىككىمىز قولىنى قولغا تۇتۇشۇپ (ياكى

پالاقچىنى پالاقچىگە كىرىشتۈرۈپ) نۇرغا قاراپ سەپەرگە  
ئاتلاندۇق، نۇرلىنىشقا سېلىشتۇرغاندا، بۇمۇ ئوخشاشلا ئادەمنى  
ھەيران قالدۇرىدىغان ئىش بولسا كېرەك.

## قىران ئومۇ

25

ئەجەل پەرىشتىسىنىڭ يەلكەنلىك كېمىسى ئۇچقاندا كېتىۋاتقاندا، كۈننىڭ ئاداققى نۇرلىرى ئۆچۈپ، ئەتراپتا كۆز باغلىنىشقا باشلىغان، ئاي كۆككە ئۆرلەپ، يۇلتۇزلار چاراقلاشقا ئۆتكەندى. بۇ ئۆزگىرىشلەرنىڭ ھەممىسى ئون مىنوت ئىچىدە يۈز بەردى. لېكىن، مېنى ھەممىدىن بەك ھەيران قالدۇرغىنى، مەن قىرغاققا كۆرگەن (كۆرەلمىگەن دېسەممۇ بولىدۇ) نەرسىلەر بولدى. ئۇ يەردە توك بىلەن ياندىغان چىراغلار، ماشىنا يوق، بىر - بىرى بىلەن گىرەلىشىپ كەتكەن ئېگىز بىنالار ياكى دېڭىز ساھىلى قەھۋەخانىلىرى يوق، مېنىڭ كۆرۈۋاتقىنىم گىياھ ئۈنمەس قاقاس تاغلار. قىرغاقنىڭ ئۇ تەرىپىدە مېنىڭ ئۆيۈم بار يەر كۆرۈنۈشى كېرەك ئىدى، لېكىن كۆرۈنۈپ تۇرغىنى تاش ۋە توپىدىن قوپۇرۇلغان بىر قەۋەتلىك ئۆيلەر. بەزى ئۆيلەردە پانۇس يورۇقى پىلىلداپ تۇرىدۇ. قاراڭغۇلۇق ئىچىدە كۆرۈنۈپ تۇرغان مەنزىرىلەردىن مەن شۇنداق ئويغا كېلىپ قالدىم، بىز چوقۇم ئۆتكەن زامانغا — ئاز دېگەندىمۇ ئىككى يۈز يىلنىڭ ئالدىغا قايتىپ كېتىپتىمىز. مەن ئۆزۈمنى باسالماي ئەجەل پەرىشتىسىگە بۇرىلىپ، گۆدەكلەرچە سورىدىم:

— بىز ۋاقىت ساياھىتىدە كېتىۋاتىمىزمۇ؟

ئۇ گېپىمگە جاۋاب بېرىشنى ئورۇنسىز بىلدى بولغاي، ماڭا تاغ باغرىدىكى بىر قولتۇقنى كۆرسەتتى، ئۇ يەردە بىر كەپە تۇراتتى. يەلكەنلىك كېمە ئاشۇ كەپىگە قاراپ ئۇچقاندا يۈرۈپ

كەتتى، ئۇزاققا قالمايلا قىرغاققا قاتتىق سىلكىنگەن ئاۋاز چىقىرىپ توختىدى.

— بىز قايسى يىلدا؟ — سورىدىم مەن.

— قاراڭ، — دېدى ئۇ، — ئۇ كەلدى.

مەن ئۇ قارىغان تەرەپكە قارىدىم، كۆزۈمگە بىر قىز كۆرۈندى. ئۇ ئۇچىسىدا ئاق رەڭلىك كېچىلىك كىيىم، كەپىدىن يېڭىلا چىققاندى. چىرايى ئاي دېسە ئاي ئەمەس، كۈن دېسە كۈن ئەمەس، تېرىسى قاشتاشتەك سۈزۈك، قاپقارا چاچلىرى مۇرىسىدە لەرزىلەپ تۇرىدۇ. ئارىمىز بىرنەچچە قەدەملا كېلىدىغان بولسىمۇ، ئۇ بىزنى ياكى يەلكەنلىك كېمىنى كۆرمىدى. ئۇ دېڭىز ساھىلىدا مېڭىشقا باشلىدى.

مەن قىزنىڭ ئەھۋالىنى ئەجەل پەرىشتىسىدىن سوراي دەپ تۇرۇشۇمغا، ئۇ ئۆزى پەس ئاۋازدا ئېغىز ئېچىپ قالدى:

— ئۇ قىز ھەممىنى بىلىدۇ. ئۇ بۇ قېتىمقىسى ئۆزىنىڭ ئەڭ ئاخىرقى قېتىم ساھىلىنى دەسسەشى ۋە ئايغا قارىشى بولۇپ قالدىغانلىقىنى بىلىدۇ، ئۆزىنىڭ دوستىغا ئەڭ ئاخىرقى قېتىم ئۆتۈنۈش يوللايدىغانلىقىنىمۇ بىلىدۇ. لېكىن، بۇنىڭدىن ئۇنىڭ كۆڭلى قىلچە يېرىم ئەمەس. قاراڭ، بەختتىن ئۇنىڭ پۈتۈن ۋۇجۇدى تىترەۋاتىدۇ.

ئۇ ئۇچىسىدا كېچىلىك كىيىم، سۇ تىزغا كەلگۈدەك يەرگە باردى. ئاندىن قوللىرىنى مەيدىسىدە قوۋۇشتۇرۇپ، پەس ئاۋازدا گەپ باشلىدى:

— سېنىڭ ئۈمىدىڭ مەن ئۈچۈن بۇيرۇق، دوستۇم. بۇ دۇنيادىن ئىز - دېرەكسىز غايىب بولۇشنىڭ ئۆزۈم ئاجايىپ ئىش. خەنجەردە قىيما - چىيما بولۇشنىڭ ئۆزۈم ئاجايىپ ئىش... رەھمەت ساڭا، دوستۇم، مېنى قويۇڭغا چاقىرىغىنىڭ ئۈچۈن رەھمەت. ھاياتىمدىكى ھەربىر دەقىقە ئۈچۈن ساڭا رەھمەت! مېنىڭ قويۇڭدا تەسەللى تېپىشىم ئۈچۈن، سەن ماڭا ئازابلارنى بەردىڭ؛ يېقىملىق باغرىڭغا ئۆزۈمنى ئېتىشىم ئۈچۈن،

رەھىمسىز دۈشمەنگە مېنى قوغلاشقۇز دۇڭ؛ باغرىڭدا مەڭگۈلۈك  
ھاياتلىققا ئېرىشىشىم ئۈچۈن، ئەمدى سەن مېنى ئۆلتۈرسەن.  
رەھمەت ساڭا، دوستۇم. سېنىڭ نۇرۇڭغا تەشئاللىقىمنى  
ئاشۇرۇش ئۈچۈن، سەن ماڭا زۇلمەت ئاتا قىلدىڭ. ئاشۇ بىر كۈن  
يېتىپ كەلگىنىدە، ئۇ نۇر مېنىڭ بارلىق تەشئاللىقىمنى  
قاندۇرىدۇ؛ ئاشۇ بىر كۈن يېتىپ كەلگىنىدە، مەن نۇرلىنىمەن؛  
ئاشۇ بىر كۈن يېتىپ كەلگىنىدە، نۇر نۇرغا سىڭىپ كېتىدۇ.  
ئاه، قەدىرلىك دوستۇم، مۇھەببەت ئىشىدا مەن چوقۇم  
خاتالىشىپتىمەن. لېكىن، بۇ كېچىدە سېنىڭ مۇھەببىتىڭ  
مېنىڭ خاتالىقىرىمنى يەنە بىر قېتىم ياپىدۇ. ئاه، بۇ كېچە  
مېنىڭ خۇشاللىق بۇلىقىم! ... بۇ كېچە چەكسىز تەشئاللىق  
زېمىنى خىرلەشتۈرىدۇ. گۈزەل، مېھرى ئىسسىق، مۇقەددەس  
بۇ كېچە يۈز بەرگۈسى ئىشنى ئۆز قوينىدا پىنھان قىلىدۇ. ئۇ بۇ  
قېتىملىق قەستلەپ ئۆلتۈرۈشنى ئۆز قوينىغا نىقابلىۋالىدۇ،  
ھېچكىممۇ ۋاقتىدا يېنىمغا كېلىپ مېنىڭ باغرىمنى قان  
قىلىدىغان قاتىللارنى توسۇپ قالالمايدۇ.



## بالا ئومۇ

25

شۇنداق بىر بالا بار، ئۇ كۆتۈرۈلگەن ھەر بىر دولقۇننى دېلغىن كېلىۋاتقانلىقىنىڭ بېشارىتى، دەپ بىلىدۇ؛ ئۇ دائىم ئۆزىنى ئېچىر قاپ كەتكەندە كالا ھېس قىلىدۇ، دېلغىننى كۆرگەندىلا بۇ خىل تۇيغۇ يوقىلىدۇ؛ ئۇ كۈننىڭ چىقىشى مېنىڭ دېلغىن بىلەن كۆرۈشۈۋېلىشىم ئۈچۈن، ئاينىڭ بىرنەچچە كېچە تولۇن تۇرۇشى مېنىڭ دېلغىننى ئېنىق كۆرۈۋېلىشىم ئۈچۈن، دەپ ئىشىنىدۇ... بۇ دۇنيادا مۇشۇنداق بالا بارمۇ؟

شۇنداق بىر بالا بار، دېلغىن كۈندۈزى خىيالىدىن، كېچىسى چۈشىدىن چىقمايدۇ؛ شۇنداق بىر بالا بار، دېلغىن بىلەن ھەمىنەپەس؛ شۇنداق بىر بالا بار، دېلغىن بولمىسا، بۇ دۇنيادا ياشىيالمايدۇ...

بىلىمەن، شۇنداق بىر بالا بار. ئۇنىڭ ئىسمى ئومۇ. لېكىن، ئۇ زادى كىچىك بالىمۇ، دېلغىنمۇ، مەن ھازىر بىرنەچچە دېيەلمەيدىغان بولۇپ قالدىم. ئۇنداق بولۇشى، يېقىنقى بىرنەچچە كۈندە، كۈنلەرنىڭ ئۆتۈشى بىلەن، دېلغىن ئومۇ بىلەن كىچىك ئومۇنى بارغانسېرى پەرقلەندۈرگىلى بولمايدىغان بولۇپ كەتتى. بىر ئومۇ بىرەر نەرسىنى خىيال قىلسا، يەنە بىر ئومۇ ئۇنىڭ خىيالىنى دەپ سالىدۇ؛ بىر ئومۇنىڭ دۈمبىسىنى تاش قىيىۋەتسە، يەنە بىر ئومۇ ئاغرىق ئازابى تارتىدۇ؛ بىر ئومۇ خۇشال بولسا، يەنە بىر ئومۇ كۈلۈمسىرەيدۇ. مۇنداق ئىشلارنى سۆزلەپ تۈگەتكىلى بولمايدۇ...

ھازىرغىچە بىر ئومۇمىيەنە بىر ئومۇمغا قارىغان چاغدا يەنىلا  
ئۆزىنىڭ ئەكسىنى كۆرەلمەيدۇ. لېكىن، مۇشۇ كۈنلەردە، ياز  
ئاخىرلىشىپ قالغاندا، دېلفىن ئومۇنىڭ يۈزى ئالاھىدە نۇرلىنىپ  
كەتتى. ماڭا ئايان، ئۇزاققا قالمايلا مەن دوستۇمنىڭ  
نۇرلانغانلىقىنى كۆرمىەن !

## قىران ئومۇ

26

ئارقىدىن ئۇ قىز سۇدىن چىقىپ، سۇ بىلەن قۇمنىڭ پاسىلىدا ئولتۇردى. ئۇ بېشىنى ساڭگىلىتىپ، كۆزلىرىنى يۇمۇپ، قانداقتۇر بىر ئاھاڭغا غىڭشىغىلى تۇردى، لېكىن ئاۋازى ئۆزى ئاران ئاڭلىغۇدەك پەس ئىدى.

— ئۇ كىم بولىدۇ؟ — سورىدىم مەن.

— پۈتۈن ۋۇجۇدى بىلەن باشقىلارنى سۆيىدىغان ئادەم. ئۇ پاك ئەقىدىلىك قىز، بۇ كەپىدە ئۆزى تەنھا نۇرغۇن يىل تۇردى.

— ئۇ نېمىشقا مۇنداق گەپلەرنى قىلىدۇ؟ گەپلىرىگە قارىسام، ئۇ ئۇلۇۋالىدىغاندەكلا تۇرىدۇغۇ... ماڭا سۆزلەپ بېرىڭا، زادى نېمە ئىش بولدى؟

— ئۇ كىچىكلا توي قىلغان، لېكىن بىر يىلدىن كېيىنلا تۇل قالدى. شۇنىڭدىن كېيىن بازاردىكى نۇرغۇن ئەرلەر ئۇنىڭغا ئۆيلىنىش تەلىپى قويدى، ئۇلارنىڭ ئىچىدە ھوقۇق - ئىمتىيازى بار بىر كاتتا شەخسىمۇ بار ئىدى. ئۇ ئۇلارنىڭ ھەممىسىنى رەت قىلغاندىن كېيىن بېشىغا بالا يېغىشقا باشلىدى، ھەر خىل تۆھمەت، ھاقارەت، تەڭسىز مۇئامىلىلەرگە ئۇچرىدى.

كىشىلەر دەسلەپتە ئۇنىڭ ئۈستىدە توقۇلغان سۆز - چۆچەكلەرگە ئىشەنمىدى، چۈنكى ئۇلار ئۇنىڭ پاك قىز ئىكەنلىكىگە ئىشىنەتتى. لېكىن، كېيىن ۋىجدانىنى ئىت يەپ كەتكەن ئۇ ئەرلەر بىرنەچچە چوماقچى تاپتى، ئۇلارنىڭ ھەممىسى بۇ قىزنىڭ ئۆزلىرى ئويلاپمۇ باقمىغان روھىي يۈكسەكلىككە

يېتىپ قالغانلىقىغا چىدىيالىمايتتى. يۈرىكىدە مېھىر - مۇھەببەت يوق ئادەم ئۇنداق روھىي يۈكسەكلىكنى قانداقمۇ خىيالىغا كەلتۈرسۇن؟ شۇنداق قىلىپ، ئۇ ئەرلەر يالغان - ياۋىداقلىرىنى شۇنداق قاملاشتۇرۇپ توقۇدىكى، ئۇلارغا ئادەم ئىشەنمەي تۇرالىمايتتى.

ئۇلار ئالدى بىلەن ئۇ ئۆزىنى پەيغەمبەر چاغلایدىكەن، دېگەن گەپنى تاپتى. ئۇزاق ئۆتمەي، ئۇلار تېخىمۇ رەزىل ۋاستىلەرنى ئوتتۇرىغا چىقىرىپ، ئۇ ئۆزىنى خۇدا چاغلایدىكەن، دەپ گەپ تارقاتتى، بۇنىڭ ئىسپاتىغا ئۇ مۇھەببەت دەرياسىغا غەرق بولۇپ يۈرگەن كۈنلەردە يازغان بىرنەچچە پارچە شېئىرنى كۆتۈرۈپ چىقتى.

كىشىلەر ئاخىر بۇ سۆز - چۆچەكلەرگە ئىشىنىپ قالدى، ئۇنداق بولۇشى، كىشىلەر پەقەت ئۇنىڭ سىرلىق مەجەز - خۇلقى توغرىلۇقلا ئاڭلىغان، ئۇنىڭ ئىچكى دۇنياسىنى قىلچە چۈشەنمەيتتى. ئەڭ ئاخىرىدا كىشىلەر ئۇنىڭغا بۇ بازاردىن چىقىپ كېتىشنى بۇيرۇق قىلدى، ئۇ چىقىپ كېتىشكە ئۈنمىدى، چۈنكى بۇ يەر ئۇ توغۇلۇپ ئۆسكەن يەرلا ئەمەس، يەنە ئۇ مۇھەببەت ۋىسالىغا يەتكەن جاي ئىدى.

ئۇزاق ئۆتمەي، بازار باشلىقى (ئۇ قىزنىڭ پاكلىقىغا ئىشىنەتتى) بايانات ئېلان قىلىپ، ئۇ ھاياتلا بولىدىكەن، بۇ بازاردىن چىقىپ كەتمەيدۇ، ئۇنى بازاردىن مەجبۇرىي چىقىرىۋېتىشكە ھېچكىمنىڭ ھەققى يوق، دەپ جاكارلىدى. كۆزلىرى نەپرەت بىلەن تولغان ھېلىقى ئەرلەر بۇ باياناتنى ئاڭلىغاندىن كېيىن ئۇنى ئۆلتۈرۈۋەتمەكتىن باشقا ئامال يوق ئىكەن، دېگەن يەرگە كەلدى.

ئەجەل پەرىشتىسى بۇ ئىشنى سۆزلەپ بېرىۋاتقاندا، مەن ئۇنىڭ ئاۋازىدىن ئاجايىپ بىر جىددىي كەيپىياتنى سەزدىم. بۇ ئاۋاز بىر ساداقەتمەن مۇرىتىنىڭ ئېغىزىدىن چىقىۋاتقاندىكەن ئىدى. ھېلىقى پاك قىزنى تىلغا ئالغاندا، ئۇنىڭ زەڭگەر كۆزلىرى

نۇرلىنىپ كېتەتتى؛ ھېلىقى ئەرلەرنى تىلغا ئالغاندا، كۆزلىرى قىسىلىپ قالاتتى.

مەن ئۇ سۆزلەپ بەرگەن ئىشلارنى خىيال قىلىپ تۇرغاندا، خەنجەر تۇتقان ئىككى ئەر تۇيۇقسىز كەپنىڭ ئارقىسىدىن چىقىپ، قىزغا يېقىن يەردىكى بىر يوغان تاشنىڭ ئارقىسىغا يوشۇرۇندى. قىز ئۇلارنى كۆرمىدى، لېكىن ناخشىغا غىجىشىشتىن توختاپ، تۇيۇقسىز بىز تەرەپكە نەزىرىنى ئاغدۇردى.

— سېنى قارشى ئالمەن، شەپقەتلىك پەرىشتە! — دېدى ئۇ، — مەن سېنى ساقلاۋاتقان.

— مېنىڭ كېلىدىغىنىمنى قانداق بىلىدىڭ؟ — سورىدى ئەجەل پەرىشتىسى.

قىز جاۋاب بەرمەي كۈلۈپلا قويدى.

ئەجەل پەرىشتىسى ئۇنىڭغا قاراپ بىرنەچچە قەدەم ئالدى.

— ئاھ، پەرىشتىنىڭ سادىق دوستى، — دېدى ئۇ، — روھىڭنى ئېلىپ كېتىشىمگە رۇخسەت قىلامسەن؟  
قىز يەنە كۈلدى:

— نېمىشقا مۇنداق سوراپسەن، شەپقەتلىك پەرىشتە؟ ماڭا ئاتا قىلىدىغان چاغدا مېنىڭ رۇخسىتىمنى ئالمىساڭمۇ بولىدۇ.

ئاندىن ئۇ قولىنى ئەجەل پەرىشتىسىگە سۈنۈپ ئېغىز ئاچتى:

كەلگىن، دېلىغۇل بولما، شەپقەتلىك پەرىشتەم!

يۈرىكىم ئۈستىگە قويغىن نازۇك قولۇڭنى،

كۆكرىكىم يېرىپ، سۇغار يۈرەكنى.

بىلگىنكى، تاپارمەن ئۇندىن شادلىقنى!

ئايلىنىمەن قەدىناس دوستىڭنىڭ تامچە قېنىغا،

ئاقىمەن ئۇرغۇپ - تېشىپ تومۇرلىرىدا.

ئۇزاق بولدى كۈتكەنگە سېنى،

بىلمەسەن، ئەي شەپقەتلىك پەرىشتەم، چۈنكى

باغلانغان رىشتىمىز خېلى بۇرۇنلا!

بىلەمسەن، ھاياتىم پەرىشتىسى،  
تەشئاللىقىم بىلدۈردى ماڭا مۇھەببەتنى!

قىز «تەشئاللىقىم بىلدۈردى ماڭا مۇھەببەتنى» دېگەن ئەڭ  
ئاخىرقى مىسرانى چۈشۈرۈشىگە، قاراڭغۇلۇق ھەممىنى يۇتۇپ  
كەتتى. مەن ھېچقانداق نەرسىنى — قىزنىمۇ، ئەجەل  
پەرىشتىسىنىمۇ، باشقا نەرسىلەرنىمۇ كۆرەلمىدىم...  
— نېمە ئىش بولدى؟ — مەن بار ئاۋازىم بىلەن ۋارقىرىدىم، —  
زادى نېمە ئىش بولدى؟!  
ئۇلارنىڭ ھەممىسى نەگە غايىب بولدى؟

## بالا ئومۇ

26

سەھەر سائەت بەش يېرىم بولغان چاغ، مەن قاقاس تاغدىكى كىچىك قولتۇققا كېلىپ، دېلغىن ئومۇنى كۈتۈشكە باشلىدىم. ئۇزاق ئۆتمەي ئۇنىڭ ئاۋازى ئاڭلاندى:

— ساڭا نۇر ھەمراھ بولسۇن، ئومۇ!

— ساڭا نۇر ھەمراھ بولسۇن، دېلغىن ئومۇ!

دېلغىن ئومۇ يېقىنلىشىۋاتقاندا، مەن ئۇنىڭ كۆزلىرىدىكى مېھىر - مۇھەببەتنىڭ تېخىمۇ ھاياتىي كۈچكە تولغانلىقىنى بايقىدىم. بۇ بايقىشىمنى ئۇنىڭغا ئېيتىشقا ئۈلگۈرمەيلا، ئۇ ماڭا ئېغىز ئاچتى:

— بىز پاراڭلىشىۋالايلى، ئومۇ. مەن ساڭا ئىككى خۇش خەۋەر يەتكۈزمەكچى، ئۇنىڭ بىرسى سېنى خۇشال قىلىدۇ، لېكىن يەنە بىرسى كۆڭلۈڭنى سەل يېرىم قىلىشى مۇمكىن.

— كۆڭلۈمنى يېرىم قىلامدۇ؟ خۇش خەۋەردىن نېمىشقا كۆڭلۈم يېرىم بولغۇدەك؟

ئۇ بېشىنى تۆۋەن سېلىپ، قاقاس تاغقا، يىراقتىكى ئارالغا ۋە بۇلۇتلارغا قارىدى...

— نېمە خۇش خەۋەر ئۇ؟ تېزىرەك ئېيتىپ بەرسەنچۇ.

— ئىككىلا خۇش خەۋەرنى ساڭا ئېيتىپ بېرىمەن. لېكىن، ئالدى بىلەن ساڭا باشقا بىر ئىشنى سۆزلەپ بېرىمەن، بۇ ئىشنى ساڭا ئىلگىرى ئېيتىمغان.

— نېمە ئىش ئۇ؟

— ئېسىڭدەمۇ، ئاق قۇ ئومۇ بىلەن تۇنجى قېتىم قانداق ئۇچرىشىپ قالغانلىقىمنى ساڭا سۆزلەپ بەرگەن...  
— ئېسىمدە...

— ھە، مەن ئاق قۇ ئومۇ بىلەن ئۇچراشقان كۈننىڭ ئەتىسى سەن بىلەن مۇناسىۋەتلىك بىر ئىش يۈز بەردى.

— نېمە ئىش يۈز بەردى؟ قېنى، ئېيتقىنا!

— شۇ كۈنى قۇم ئارالنىڭ قولىقىدا ئۈزۈپ يۈرگەندە، قىرغاققا يۈز بەرگەن بىر غەلىتە ئىشقا تۇيۇقسىز كۆزۈم چۈشۈپ قالدى. مەن بىر موماينى كۆردۈم، ئۇ ساھىلدا پۇتلىرىنى ئۇزۇن سوزۇپ ئولتۇراتتى. قۇم ئارالنىڭ ئەتراپىدا كېمە كۆرۈنمەيتتى، ئۇ بۇ يەرگە قانداق كېلىپ قالغاندۇ؟ شۇڭا، بۇ ئىش ماڭا تولىمۇ غەلىتە تۇيۇلدى. تېخىمۇ غەلىتە تۇيۇلغىنى، موماينىڭ قوللىرى قىپقىزىل ئىدى.

— قوللىرى قىپقىزىل؟!

— شۇنداق، قوللىرى قىپقىزىل. مەن قىرغاققا يېقىنلىشىپ، ئۇنىڭ ئانار يەۋاتقانلىقىنى كۆردۈم. ئۇ بېشىنى كۆتۈردى، مېنى كۆرۈپ ئېغىز ئاچتى: «بىر ئانار، پەقەت بىرلا! سەنمۇ بىر بولدۇڭ.»

ئۇ ئانار يەۋىتىپتۇمۇ؟ ئۇ يەنە: «بىر ئانار، پەقەت بىرلا!» دەپتۇمۇ؟ خاتا ئاڭلاپ قالمىغاندىمەن؟ دېلىن ئومۇ شۇنداق دەۋاتامدۇ؟

— ئۇ ئانار يەۋىتىپتۇمۇ؟ — سورىدىم مەن، — سەن شۇنداق دېدىڭمۇ؟ ئۇ يەنە «بىر ئانار، پەقەت بىرلا!» دېدىمۇ؟ توۋا، ئۇ موماينى مەنمۇ كۆرگەن! ئۇ ئىككى قولى قىپقىزىل موماي! لېكىن، ئۇ...

— بۇنىڭدىن خەۋىرىم بار، ئۇ سىلەرنىڭ كۆرۈشكىنىڭلارنى ماڭا سۆزلەپ بەردى. گەپنىڭ راستىنى قىلغاندا، ئاشۇ موماي



بولغاچقىلا، ئىككىمىز بۇ يەردە پاراڭلىشىپ تۇرۇپتىمىز،  
ئۇنىڭغا رەھمەت ئېيتساق بولىدۇ.

— ئۇنىڭغا رەھمەت ئېيتساق بولىدۇ؟

— ئۇنىڭ بىلەن ئۇچرىشىشتىن ئىلگىرى مەن پەقەت بىر  
«دېلفىن» ئىدىم، ئۆزۈمنىڭ خاس ئىسمى يوق ئىدى. ئۇ موماي  
مەندىن ئىسمىمنى سورىدى. ئۇ چاغدا مەن تېخى سەن بىلەن كۆ-  
رۈشمىگەندىم. شۇڭا ئۇنىڭ مەن بىلەن پاراڭلىشالايدىغانلىقىغا  
بەكلا ھەيران بولدۇم. مېنىڭ بىلىشىمچە، دېلفىن ئىنسانلار بى-  
لەن پىكىر ئالماشتۇرالمىيىتى. لېكىن، مەن ئۇنىڭ گېپىنى  
چۈشىنىۋاتاتتىم، ئۇمۇ مېنىڭ مەقسىتىمنى بىلىۋاتاتتى. مەن  
ئۇنىڭغا ئىسمىم يوقلۇقىنى ئېيتتىم. «ھە، ئۇنداق بولسا، — دې-  
دى ئۇ، — سېنىڭ ئىسمىڭ ئومۇ بولسۇن.» شۇ گەپتىن كېيىن  
ئۇ: «بىر ئومۇ، پەقەت بىرلا!» دەپ ۋارقىراشقا باشلىدى.

ئارقىدىن ئۇ سەن توغرىلۇق، سىلەر كۆرۈشكەن ئاشۇ كۈن  
توغرىلۇق سۆزلەپ بەردى. ئۇ سېنىڭ ئىلگىرى پەرىشتەڭنى  
كېچە — كۈندۈز چاقىرغانلىقىڭنى، كېيىن پەرىشتەڭنى مەڭگۈ  
كۆرۈنمىگۈدەك، دەپ قارىغانلىقىڭنىمۇ ئېيتىپ بەردى.

— لېكىن...

— مەيلى قانداقلا بولمىسۇن، سېنىڭ ئويلغانلىرىڭ پۈتۈنلەي  
خاتا. سەن ھەر قېتىم چاقىرغاندا، پەرىشتەڭ پەيدا بولىدۇ.  
لېكىن، ئۇ سەن تونۇيالمىغۇدەك ھالەتتە پەيدا بولىدۇ، چۈنكى ئۇ  
سېنىڭ نۇرلۇق دۇنياغا كىرىشىڭنى، سەن بىلەن شۇ يەردە  
كۆرۈشۈشىنى ئارزۇ قىلىدۇ. ئەگەر سەن نۇرلۇق دۇنياغا  
كىرەلسەڭ، سىلەرنىڭ دوستلۇقۇڭلار مەڭگۈ داۋاملىشىدۇ.

مەن دېلفىن ئومۇغا تىكىلگىنىمچە ئۇنىڭ ئاۋازىغا قۇلاق  
سالاتتىم، خۇددى نەپەس ئالسام ئۇنىڭ گېپى ئۈزۈلۈپ  
قالدىغاندەك، ئۇنىڭ ئاۋازىنى ئەمدى مەڭگۈ  
ئاڭلىيالمىدىغاندەك، نەپەس ئېلىشقىمۇ جۈرئەت قىلالمايتتىم.

دېلفىن ئومۇ گېپىنى داۋاملاشتۇردى:

— لېكىن، سەن نۇرلۇق دۇنياغا كىرمەكچى بولساڭ، ئالدى بىلەن ئۆزۈڭ پۈتۈن ۋۇجۇدۇڭ بىلەن سۆيۈشنى خالايدىغان دوستنى تېپىشىڭ كېرەك. موماينىڭ دېيىشىچە، ئۇ دوست مەن ئىكەنمەن.

موماي مېنىڭمۇ شۇنداق بىر دوستنى ئىزدەپ يۈرگەنلىكىمنى بىلىدىغانلىقىنى ئېيتتى. موماي نۇرلۇق دۇنيانىڭ گېپىنى قىلغاندا، يەنە مېنىڭ ئىسمىمنىڭ ئومۇ ئىكەنلىكىنى ئېيتقاندا، مەن ئەجەبلىنىپ كەتمىدىم، چۈنكى ئۇنىڭ ئالدىدا مەن ئاق قۇ بىلەن پاراڭلاشقانىدىم. شۇڭا، مەن ئۇنىڭدىن بۇلارنىڭ ھەممىسىنى قانداق بىلگەنلىكىمنى سورىدىم. «مەن پەرىشتە، — دېدى ئۇ، — مەن پەرىشتە بىلەن دوست بولۇشنى خالايدىغان بىر بالا ۋە نۇرلىنىشنى ئارزۇ قىلىدىغان بىر دېلفىنغا ياردەم قىلىش ئۈچۈن ئەۋەتىلگەن.»

پەرىشتە موماي گېپىنى ئاخىرلاشتۇرغاندىن كېيىن ئۇنىڭدىن بىرمۇنچە سوئال سورىدىم. سېنى قانداق تاپىدىغانلىقىمنى سورىدىم؛ مېھىر — مۇھەببەت بېرىش نېمە ئۈچۈن سەن بىلەن مېنىڭ ئوتتۇرامدىكىلا ئىش بولۇپ قالغانلىقىنى، سەن باشقا بالىلارغا، مەن باشقا دېلفىنلارغا مېھىر — مۇھەببەت بەرسەم نېمىشقا بولمايدىغانلىقىنى سورىدىم؛ يەنە سەن بىلەن قانداق قىلسام پاراڭلىشالايدىغانلىقىمنى سورىدىم.

موماينىڭ دېيىشىچە، ئۇزۇن زامانلار ئىلگىرى ئىككىمىز نۇرلۇق دۇنيادا ئۇچراشقانىكەنمىز، ئىشقىلىپ ئۇ يەردە ئۇچراشقان ھەم بىر — بىرىگە مېھىر — مۇھەببەت بەرگەنلەر بۇ دۇنيادىمۇ چوقۇم ئۇچرىشىدىكەن ھەم بىر — بىرىگە مېھىر — مۇھەببەت بېرىدىكەن. شۇڭا، كىچىك ئومۇ، بىز ھەتتا بۇ ئىشنى بىلمىگەن تەقدىردىمۇ، بىر — بىرىمىزگە بولغان مېھىر — مۇھەببەتتىمىزنى ئۆزئارا تېپىشالايدىكەنمىز. ئارقىدىن موماي

سەن ماڭا يازغان خەتنى ئوقۇپ بەردى، ئەگەر مەن خالسام، مېنى سېنىڭ يېنىڭغا باشلاپ بارىدىغانلىقىنى ئېيتتى.

— مۇنداق بولغاندا، مېنىڭ خېتىمنى سېنىڭ قەلبىڭگە يەتكۈزۈپ بەرگەن ھېلىقى ئاۋاز شۇ موماي بولىدغۇ؟

— توغرا دەيسەن... دېمەك، كىچىك ئومۇ، ئىككىمىزنىڭ ئۇچرىشىشى ئۈچۈن نۇرغۇن پەرىشتىلەر<sup>①</sup> ياردەم قىلىۋاتقان گەپ. بەزى پەرىشتىلەر مېنى دېڭىزنىڭ بۇ بۆلىكىگە جەلپ قىلىپ كەلگەن؛ بەزى پەرىشتىلەر سېنىڭ قەلبىڭگە دېلىقنى چاقىرىغىن، دەپ شىۋىرلىغان؛ بەزى پەرىشتىلەر ئاق قۇنى يىراقتىن بۇ يەرگە باشلاپ كەلگەن؛ بەزى پەرىشتىلەر بالىنى دېلىق بىلەن پاراڭلىشىشقا ئورۇنلاشتۇرغان... مانا شۇنداق بولغاچقا، بىز پاراڭلىشىپ ئولتۇرۇپتۇق، كىچىك ئومۇ...

پەرىشتە موماي بۇ ئىشلارنى سۆزلەپ بەرگەندىن كېيىن ماڭا: «ئومۇ بىر ئارالدا تۇرۇپ سېنى چاقىرىۋاتىدۇ. مەن سېنى ھازىرلا ئۇنىڭ يېنىغا باشلاپ باراي، بولامدۇ؟» دېدى. مەن خۇشاللىق بىلەن بېشىمنى لىڭشىتتىم، ئۇ سۇغا كىرىپ چىرايلىق سۇ پەرىسىگە ئايلىنىدى، ئۇزۇن چاچلىرى قاپقارا، تېرىسى بىرونزا رەڭگىدە، كۆزلىرى يېشىل ياقۇتنىڭ ئۆزى. ئىككىمىز سەن تۇرۇۋاتقان ئارالغا قاراپ ئۇچقان دەك ئۇزۇپ كەتتۇق. ئۇ كېتىۋېتىپ بۇ ئىشنى ساڭا تىنماسلىقىمنى ئېيتتى. چۈنكى، سېنىڭ مېھىر - مۇھەببىتىڭ پەرىشتەڭنى كۆرگەنلىكىڭ سەۋەبىدىن ئەمەس، نۇرنىڭ سەۋەبىدىن قوزغىلىشى كېرەك ئىكەن. شۇڭا، سەن پەرىشتەڭدىن ئۈمىدىسىزلىنىپ قالغان ۋاقىتتىكىدا، مەن پەقەت سېنىڭ پەرىشتەڭنىڭ كۆرۈنمەسلىكىدە

① مۇسۇلمانلار پەرىشتىلەر ھەر خىل شەكىلدە بىرلا ۋاقىتتا ھەرقانداق يەردە پەيدا بولالايدۇ، جىنس ئايرىمىسى بولمايدۇ، دەپ قارايدۇ. شۇڭا، بۇ ئەسەردىكى قوللىرى قىپقىزىل موماي، سۇ پەرىسى، ئومۇ چۈشىدە كۆرگەن بوۋايلىرىنىڭ ھەممىسى پەرىشتىنىڭ تىمىسى.

مۇھىم بىر سەۋەب بار، دېگەن گەپنىلا قىلغان، ئارتۇق چۈشەندۈرۈش بەرمىگەندىم... بۇ ئىش مانا مۇشۇنداق، كىچىك ئومۇم. قالغان ئىشلاردىن سېنىڭ خەۋىرىڭ بار.

— لېكىن... لېكىن، بۇ ئىشنى نېمىشقا ئەمدى سۆزلەپ بېرىپ يۈرسەن؟

— ئۇنداق بولۇشى، ساڭا ئېيتىپ بەرمەكچى بولغان ئىككى خۇش خەۋەر بۇ ئىش بىلەن مۇناسىۋەتلىك. ئۇ بىرپەس تۇرۇۋالدى.

— ھەم... — دېدى ئۇ، ئاندىن بىر يۇتۇم سۇ ئىچتى.

— ئەمىسە تېزىرەك سۆزلەپ بەرمەسەن! — دېدىم مەن تىت - تىت بولۇپ.

— ئومۇم، ھى... بىرىنچى خۇش خەۋەر، مەن نۇرلىنىپ بولدۇم.

مەن قاتتىق ھەيران بولدۇم:

— نېمە؟! بۇ قاچان بولغان ئىش؟ قانداق نۇرلاندىڭ؟

— ئۈچ كۈن ئىلگىرى شۇنداق بولدى.

— ئۈچ كۈن ئىلگىرى؟ ماڭا نېمىشقا ئەمدى ئېيتىپ ئولتۇرسەن؟ ئۆزۈڭ نۇرلىنىپ بويسەن، لېكىن ماڭا ئېيتماپسەن!

— راست گەپنى قىلسام، سەنمۇ نۇرلىنىپ بولغاندىن كېيىن ئېيتماقچىدىم، لېكىن ھازىر ئېيتماي بولمىدى.

— ھازىر ئېيتماي بولمىدى؟ قېنى ئېيتقىنى، ئۆزۈڭنىڭ نۇرلىنىپ بولغانلىقىڭنى قانداق بىلىدىڭ؟ ئېيتقىنى، زادى قانداق ئىش بولدى!

— ئالدى بىلەن، بىر ھەپتىلەر ئىلگىرى مەن قاقاس ئارالدىكى قولتۇقتا بىر لەھەڭنى كۆرۈپ قالدىم.

— لەھەڭ؟ مۇشۇ يەردە؟!

— شۇنداق، ئۇلار دائىم مۇشۇ ئەتراپتا يۈرىدۇ. لېكىن، سېنى

قورقۇپ قالمىسۇن دەپ، مەن بۇ ئىشنى ساڭا ئېيتىمىدىم.

— ئۇنىڭدىن كېيىن نېمە ئىش يۈز بەردى؟

— مەن لەھەڭنى كۆرگەندە ئۇنىڭغا نەپرەت بىلەن قارىشىم كېرەك ئىدى، لېكىن ئۇنداق قىلمىدىم. مەن ئاچچىقىم كەلگەندەك قارىماقچى بولدۇم، لېكىن ئۇنداقمۇ قىلالىدىم. تېخى بۇمۇ ئاز كەلگەندەك، ئۇنىڭغا قاراپ «ساڭا نۇر ھەمراھ بولسۇن» دەپ ساپتىمەن. ئىشىنەمسەن، ئومۇ، مەن بىر لەھەڭگە شۇنداق سالام يوللاپتىمەن!

ھەممە ئىش ئەنە شۇ چاغدا يۈز بەردى. مەن تۇيۇقسىزلا لەھەڭنىڭ كۆزىدە بىر نۇرنى بايقاپ قالدىم! ئۇ پاك نۇر ئىدى! بۇنىڭدىن مەن ئۆزۈمنىڭ نۇرلىنىشقا قاراپ يۈزلەنگەنلىكىمنى چۈشەندىم. مەن خائالاشمىغانىدىم.

ئۈچ كۈن ئىلگىرى كېچىدە، مەن بىر نۇرنىڭ كۆك باغرىنى يېرىپ ئۆتكەنلىكىنى كۆردۈم. باشتا ئۇنى ئاقار يۇلتۇز دەپ قاپتىمەن، لېكىن ئۇ ماڭا ئاستا - ئاستا يېقىنلاپ كەلدى، بارغانسېرى يېقىنلاپ كېلىپ، ئاخىرىدا مېنىڭ قەلبىمگە كىرىپ كەتتى. ئۇنىڭدىن كېيىن...

— ئېيتقىنا، ئۇنىڭدىن كېيىن نېمە ئىش يۈز بەردى؟

— ئۇ نۇر زۇۋانغا كېلىپ ماڭا گەپ قىلدى. «مەن سېنى ئىزچىل ئىزدەۋاتقان نۇر بولىمەن» دېدى ئۇ. «مەن نۇرنى ئىزدەۋاتقانغۇ» دەي دەپ تۇرۇشۇمغا، ۋۇجۇدۇمغا كىرگەن نۇر قەلبىمنى بىردىنلا ماڭا نامايان قىلىپ بەردى. مېنىڭ قەلبىمدە ئىككى دېلفىن تۇراتتى، بىرسى قارىماققا ناھايىتى ياۋايى، بەدىنى قاپقارا ئىدى؛ يەنە بىرسى بولسا نۇردىن يارالغانىدى. نۇردىن يارالغان دېلفىن قارا دېلفىننى قۇچاقلاشقا باشلىدى. ئىككىسى قۇچاقلاشقاندا، ئىككى دېلفىن دەرھال بىر بولۇپ قالدى. دەل شۇ چاغدا دېلفىننىڭ بەدىنىدىن تۈگمەس نۇر ئېتىلىپ چىقىپ مېنىڭ قەلبىمنى بۆلىدى. راست، ھەممە يەر نۇرغا

چۆمۈلگەندى. چۈنكى، شۇ مىنۇتتا مېنىڭ ئىچكى دۇنيام ئۈزۈل - كېسىل نۇرلانغانىدى.

— پاھ! پاھ!

— بولغان ئىش مانا مۇشۇ، كىچىك ئومۇ. مەن بۇ خۇشاللىقنى ئەسلىدە ساڭا كېيىن ئېيتماقچى بولغان، لېكىن ئۇنىڭغا ئىمكانىيەت بولمىغۇدەك، شۇڭا ھازىرلا ئېيتىۋەتتىم.

— بۇ نېمە دېگىنىڭ؟

ئۇ بېشىنى ساڭگىلاتتى:

— بۇ ساڭا ئېيتىپ بەرمىسەم بولمايدىغان ئىككىنچى خۇش خەۋەر بىلەن مۇناسىۋەتلىك.

ئاندىن ئۇ كۆزۈمگە قاراپ تۇرۇپ گېپىنى داۋاملاشتۇردى:

— ئومۇ، ھازىر ماڭا ۋەدە بەرگىن، بۇ خەۋەرنى ئاڭلىغاندىن كېيىن كۆڭلۈڭنى يېرىم قىلما، بولامدۇ؟ ماڭا ۋەدە بەرگىن، كۆڭلۈڭنى يېرىم قىلما، نۇرلىنىش نىيىتىدىنمۇ يېنىپ قالما.  
— سەن زادى نېمە دېمەكچى، دېلىڭنى ئومۇ؟ بۇ قانداق گەپ بولۇپ كەتتى؟

— ھى... تۈنۈگۈن كەچتە بىر ئادەم بىلەن ئۇچرىشىپ قالدىم، تولىمۇ ئاق كۆڭۈل ئادەم ئىكەن. ئەگەر ئۇنىڭ بىلەن تونۇشۇپ قالساڭ، سەنمۇ ياقىتۇرۇپ قالسىەن. بىز بىردەم مۇڭداشتۇق... ئاندىن... ئاندىن ئۇ ماڭا بىر مەخپىيەتلىكنى ئېيتىپ بەردى...

دېلىڭنى ئومۇ گەپنى قانداق قىلىشنى بىلەلمىگەندەك بىرپەس تۇرۇپ قالدى.

— گەپ قىلساڭچۇ! ئېيتقىنا، ئۇ قانداق مەخپىيەتلىك؟

— كۆڭلۈڭ يېرىم بولماس ھە؟

— ئېيتىۋەر، كۆڭلۈم يېرىم بولمايدۇ!

— ئۇنىڭ دېيىشىچە، ماڭا ۋەھىي كەپتۇ. شۇڭا... شۇڭا، مەن ۋەھىيگە بويسۇنمىسام بولمايدىكەن، بۈگۈن ئەتىگەن بۇ

دۇنيادىن...

— نېمە؟! بۇ قانداق گەپ؟

— دېمەكچى بولغىنىم، مېنىڭ بەدىنىم بۇ دۇنيادىن ئايرىلىدۇ.

— نېمە، نېمىلەرنى دەيدىغانىسەن، دېلىڭن ئومۇ؟ ئادەم ئۇققۇدەك بىر نېمە دېسەنچۇ!

— كۈلگىنە، ئومۇ، بۇ سەن ئۈچۈن تېخىمۇ ياخشى. قارا، يۈزۈڭ پۈتۈنلەي قىزىرىپ كەتتى.

— ئۆتۈنۈپ قالاي، ئېيتقىنا، سەن زادى نېمە دېمەكچى؟

— ھى، مەن بۇ دۇنيادىن كەتمەكچى، ئەھۋال مانا مۇشۇنداق.

— نېمە؟!

— مەن ئۆلۈپ كېتىمەن، لېكىن كۆڭلۈڭ يېرىم بولمىسۇن، مېنىڭ ھاياتىم ئاخىرلاشمايدۇ.

— نېمە ئىش بولدى، دېلىڭن ئومۇ؟ ئېيتقىنا، زادى نېمە ئىش بولدى؟

— ئاخشام مەن بىلەن پاراڭلاشقان ئادەم بۈگۈن ئەتىگەن يۈز بېرىدىغان ئىشنى ئېيتىپ بەردى... بۈگۈن ئەتىگەن كۈن قاقاس تاغنىڭ ئۈستىگە كۆتۈرۈلگەندە مەن بىر نۇرنى كۆرىدىكەنمەن، ئۇ جەنۇبتىكى دېڭىزنىڭ چوڭقۇر قېتىدىن كەلگەن نۇر ئىكەن، مەن شۇ نۇرغا ئەگىشىپ مېڭىشىم كېرەك ئىكەن. مەن ئۇنىڭ يول باشلىشىدا مېنى تۇتىدىغان تورنىڭ ئىچىگە ئۈزۈپ كىرىدىكەنمەن. شۇنىڭ بىلەن مېنىڭ پالاقچەم تورغا ئېلىنىدىكەن. مەن سۇدىن ئايرىلالمايمەن، سۇدىن ئايرىلساملا نەپەستىن قالمىمەن. لېكىن، ئۇزاققا قالمايلا ئىككى بېلىقچى يىگىت مېنى كېمىگە ئاچىقىۋالدىكەن.

ئۇلارنىڭ ئىچىدىكى بىر بېلىقچى: «ئۆلگۈر مەخلۇق! تورنى كاردىن چىقىرىپتۇ!» دەپ، بولكا پىچىقنى چىقىرىپ مېنىڭ بەدىنىمگە سانجىماقچى بولىدىكەن، مەن تورنى يىرتىۋەتكەچكە،

ئۇ ئاچچىقنى مۇشۇ يول بىلەن چىقارماقچى بولىدىكەن. يەنە بىر بېلىقچى مېنىڭ تېرەمنىڭ كۆيىدىغان - كۆيمەيدىغانلىقىنى بېلىپ بېقىش ئۈچۈن تاماكنىڭ ئوتىنى تېرەمگە ياقىدىكەن.

ئۇلار بۇ ئىشلىرىدىن تازا خۇشال بولۇۋاتقاندا، مەن ئىختىيارسىز ھالدا پىلتىڭلاپ كېتىدىكەنمەن، ئۇلار مېنى ئازابىتىن تولغىنىپ كېتىۋاتىدۇ، دەپ ئويلاپ، قاقاھلاپ كۈلۈشىدىكەن. بۇ ئىشلارنى سۆزلەپ بەرگەن ئادەم مېنى مۇنداق ئاگاھلاندۇردى: ئۇلار ئىشلىرىنى تۈگىتىپ بولغۇچە، مەن ئۇلارنى چۆچۈتۈپ قويسام بولمايدىكەن. شۇڭا، گەرچە ئۇلار مېنى نۇر مەنبەسىگە باشلاپ بارىدىغان بولسىمۇ، ئۇلارغا بولغان مىننەتدارلىقىمنى چاندۇرماسلىقىم كېرەك ئىكەن. تېخىمۇ دىققەت قىلىدىغىنىم، ئۇلارغا قاراپ ھەرگىز كۈلمەسلىكىم كېرەك ئىكەن، بولمىسا ئۇلار قورقۇپ كېتىپ، ئىشنى تۈگەتمەيلا مېنى دېڭىزغا تاشلىۋېتىشى مۇمكىن ئىكەن.

— نېمىلەرنى دەيدىغانسەن، دېلىڭ ئومۇمۇ؟ قانداق گەپ بولۇپ كەتتى بۇ؟ سەن بىلەن پاراڭلاشقان ئادەم بۇ ئىشلارنى قانداق بىلىدىكەن؟

— مۇنداق ئىشلارنى ئەجەل پەرىشتىسىدىن باشقا يەنە كىم بىلەتتى؟

— ئەجەل پەرىشتىسى؟

— شۇنداق، ئۇ ناھايىتى مېھرىبان ئادەم. ئۇ ھەتتا مېنىڭ روھىمنى ئېلىپ كەتسە بولىدىغان - بولمايدىغانلىقىنى سورىدى. مەن بۇنىڭدىن قاتتىق ھەيران بولدۇم. لېكىن، ئۇ قەلبىتىكى نۇر بىلەن ئۇچراشماقچى بولغانلارغا نىسبەتەن، ئۇلارنىڭ رۇخسىتىنى ئالغاندىن كېيىن ئاندىن روھىنى ئېلىپ كېتىشكە ھوقۇقلۇق ئىكەنلىكىنى ئېيتتى.

— سەن ئۇنىڭغا نېمە دېدىڭ؟ ئۇنىڭ مۇنداق قىلىشىغا رۇخسەت قىلىمىدىڭ، شۇنداقمۇ؟ ھازىرچە بۇ دۇنيادىن



ئايرالمايدىغانلىقىڭنى ئۇنىڭغا ئېيتتىڭمۇ؟ بۇ دۇنيادا ياشاۋاتقان  
بىر بالىنى ياخشى كۆرىدىغانلىقىڭنى، ئۇ بالىنى يالغۇز تاشلاپ  
كېتىشنى خالمايدىغانلىقىڭنى ئۇنىڭغا ئېيتتىڭمۇ؟ دېلىن  
ئومۇ، قېنى ئېيتقىنا، ئۇنىڭ ئۇنداق قىلىشىغا يول  
قويمىغانسەن؟

دېلىن ئومۇنىڭ سۈكۈتى ماڭا جاۋاب بولدى.

## قىران ئومۇ

27

— بىزگە ئازراق يورۇقلۇق بولمىسا بولمايدۇ، — دېدى ئەجەل پەرىشتىسى.

مەن گۆردىن چىققان چاغدىكىگە ئوخشاش، كۆز ئالدىمدىكى زۇلمەت ئىچىدە بىرنەچچە پارچە كۈل رەڭ بۇلۇت كۆرۈندى. كۈل رەڭ بۇلۇتنىڭ ئورنىنى نېپىز تۇمان ئالغاندا، ئۆزىنى ئەجەل پەرىشتىسى دەپ ئاتىۋالغان ھېلىقى ئادەمنى كۆز ئالدىمدىلا كۆردۈم. مەن ئۆزۈمنىڭ قەيەرگە كېلىپ قالغانلىقىمنى بىلىپ بېقىش ئۈچۈن بېشىمنى سەلگىنە كۆتۈردۈم. يەلكەنلىك كېمە يەنىلا گۈل ئارالغا يېقىن يەردە — بىز بايا يولغا چىققان يەردە تۇرۇپتۇ، كۈن ئۆز نۇرىنى چاچماقتا.

— ھېلىقى پاك قىزغا نېمە ئىش بولدى؟ — دېدىم ئەجەل پەرىشتىسىگە بۇرىلىپ پەس ئاۋازدا.

— ئۇ ئۆزى ئارزۇ قىلغان ئىش بولدى. ئۇنىڭ ئون يەتتە يېرىگە خەنجەر ئۇرۇلدى، — دېدى ئۇ، — ئۇ بەدىنىگە خەنجەر ئۇرۇلغاندا قارشىلىق قىلمىدى، ئاۋازمۇ چىقارمىدى، بۇ ھالدىن قاتىللار بىر ئاز قورقۇپ قالدى، قاتىللىق قىلغاندا ئۇلارنىڭ يۈرىكى ئەزەلدىن مۇنداق تىترەپ باقمىغانىدى. قىزنىڭ بەدىنىگە ھەر قېتىم خەنجەر سانجىلغاندا، كۆزلىرىدىن خۇشاللىق نۇرلىرى چاقنايتتى. ئەگەر قاتىللار ئۇنىڭ كۆزلىرىدىن ئېقىۋاتقىنى ئازاب ئەمەس، خۇشاللىق ياشلىرى ئىكەنلىكىنى بىلگەن بولسا، تۇتقان — قويغىنىنى بىلەلمەي، ئىشىنى تۈگەتمەيلا بەدەر قاچقان بولاتتى.

لېكىن، ئۇلار قەلبىنى تېخىمۇ خۇنۇكلەشتۈرىدىغان بۇ ئىشنى تۈگىتىپ، ئۇنىڭ جەسىتىنى دېڭىزغا — ئۇ ھايات چاغدا بېرىشنى ئەڭ ياخشى كۆرىدىغان يەرگە تاشلىۋەتتى.

— بولدى، — دېدىم مەن قەددىمنى رۇس تۇتۇپ، — ئەمدى جاۋاب بېرىدىغان ۋاقتىڭىز بولدى.

— نېمىگە جاۋاب بېرىمەن؟

— ھازىر ماڭا ھەممىنى چۈشەندۈرۈپ بېرىدىغان ۋاقتىڭىز بولدى. مەن ئۆزۈمنىڭ مەجبۇرىيىتىنى ئۆتەپ بولدۇم. سىز مېنى كېمىگە چىق، دېدىڭىز، مەن چىقتىم؛ ئېسىق سۈت ئىچ، دېدىڭىز، ئىچتىم. ئۇنىڭدىن باشقا، سىز مېنى جەسەتخانىغا ئەكىرىپ قويدىڭىز، تاۋۇتقا سالدىڭىز، مېنى ئۆزۈمنىڭ نامىزىغا ئېلىپ باردىڭىز، ھەتتا مېنى لەھەتكىمۇ ئېلىپ كىردىڭىز! مەن سىزنىڭ دېگىنىڭىزنى قىلدىم. سىز مېنىڭ ئۆزىڭىز بىلەن مۇناسىۋەت ئورنىتىشىمنى ئارزۇ قىلدىڭىز، مەن شۇنداق قىلدىم. سىز مېنى گاڭگىرىتىدىغان نۇرغۇن ئىشلارنى دېدىڭىز، چۈشەنمىسەممۇ تېگى — تەكتىنى سورىدىم. ئەمدى ماڭا پاك قىز قەستكە ئۇچرىغان كۆرۈنۈشنى كۆرسىتىۋاتسىز. لېكىن، مېنىڭ ئەمدى چىدىغۇچىلىكىم قالمىدى. مېنىڭچە، بۇلارنىڭ ھەممىسىگە بىر چۈشەنچە بېرىدىغان ۋاقتىڭىز كەلدى.

— سىز زادى نېمىلەرنى بىلمەكچى؟

— ھەممىنى، سىز ئۈچىنى چىقىرىپ قويۇپ ئايىغىنى دەپ بەرمىگەن ئىشلارنىڭ ھەممىسىنى بىلگۈم بار، سىز مېنى نېمىشقا ئىزدەپ كەلدىڭىز، نېمىشقا مېنى ئۆلگىلى قويماسىز، ئاشۇ ئۇنتۇلغان يازنى نېمىشقا تەرگەپ تۇرۇۋالسىز، قانداق بىر ئىشنى ماڭا ئەسلەتمەكچى... سىز سۆزلەپ بەرگەن، مەن چۈشەنەلمىگەن ئاشۇ ئىشلار نېمە ئۈچۈن ماڭا شۇنچە قاتتىق تەسىر قىلىدۇ، يەنە كېلىپ شۇنچە تونۇش بىلىنىدۇ؛ ئەگەر دورا يەۋالمىسام، مەن قاچان ئۆلمەن... قىسقىسى، مېنىڭ ھەممىنى بىلگۈم بار. لېكىن، مېنىڭ ھەممىدىن بەكرەك بىلگۈم

كېلىدىغىنى، مۇنداق ئىشقا نېمىشقا مەن ئۇچرايمەن؟ نېمىشقا؟  
مەن زادى قانداق ئادەم، جېنىمنى ئېلىشتىن ئىلگىرى خۇددى  
ھېلىقى پاك قىزدىن سورىغاندەك، رۇخسەت قىلىدىغان -  
قىلمايدىغانلىقىمنى سورىغۇدەك؟ مەن زادى قانداق ئادەم، سىز  
ھەر ئاماللار بىلەن داۋاملىق ياشتىشقا ئەرزىگۈدەك؟  
مەن قانداق قىلىدىكىن دەپ، ئۇنىڭغا سەپسىلىپ قارىدىم.  
ئەگەر جاۋاب بېرىشتىن ئۆزىنى قاچۇرسا، ئۇنىڭغا ئامراق، ئۇنى  
ھۆرمەت قىلىدىغان، ھەتتا سۆيىدىغان بولساممۇ، ئەمدى  
ئاچچىقىمنى بېسىۋالالايدىغاندەك ئەمەس ئىدىم.  
ئۇ كۆزلىرىمگە قاراپ كەتتى.

— نېمە ئويلاۋاتقىنىڭىزنى بىلىمەن، — دېدى ئۇ.  
ئاندىن ئۇ يېنىمدا ئولتۇرۇپ مۇرەمگە ئۇرۇپ قويدى:  
— ئەگەر خالىسىڭىز، ئەڭ ئاخىرقى مەسىلىدىن باشلاپ  
جاۋاب بېرەي... سىز نېمىشقا مۇنداق ئىشقا ئۇچرايسىز؟  
مەن ئۇنىڭغا مىننەتدارلىق نەزىرىدە قارىدىم.  
— سىز نېمىشقا مۇنداق ئىشقا ئۇچرايسىز؟ نېمىشقا...  
ئەمەلىيەتتە، بۇ سوئالغا ئۆزىڭىزمۇ جاۋاب بېرەلەيسىز، ئومۇم،  
ئۇنىڭ جاۋابى تەس ئەمەس.  
— سىزدىن ئۆتۈنۈپ قالاي. سىز جاۋاب بېرىشكە ماقۇل  
بولغان.

— ماقۇل، — دېدى ئۇ، — سىزنىڭ مۇنداق ئىشلارغا  
ئۇچرىشىڭىز خۇدانىڭ ئىرادىسى. قاراڭ، سىزگە دېگەنغۇ، بۇنىڭ  
جاۋابى مۇشۇنداقلا ئاددىي.

— ئېيتىڭا، — دېدىم مەن، — بۇ نېمە ئۈچۈن؟ مېنىڭ  
سەۋەبىنى بىلگۈم بار.

— سەۋەبىنى ھازىرلا دەپ بەرمىغۇ، بۇ خۇدانىڭ ئىرادىسى.  
بۇنىڭدىنمۇ ئارتۇق سەۋەب بولامدۇ؟

— ئۇغۇ شۇ. خۇدا مېنى نېمىشقا مۇنداق كويلارغا سالدى؟  
— شۇنداق كويلارغا سالسا نېمىشقا بولمايدىكەن؟

— ئۇ نېمىشقا مېنى مۇنداق كويلارغا سالىدۇ؟ مېنىڭ باشقىلارغا ئوخشىمايدىغان يېرىم بارمۇ؟ ئەگەر گەپ ھېلىقى پاك قىز ياكى بىرەر دانىشمەننىڭ ئۈستىدە كېتىۋاتقان بولسا، مەن بۇنىڭغا توغرا قارىشىم مۇمكىن ئىدى. لېكىن، قانداق بولۇپ بۇنىڭغا مەن توغرا كېلىپ قالدىم؟ مېنىڭ خۇدا بىلەن نېمە ئالاقە بار؟ مەن دېگەن بىر شەخسىيەتچى، ئۈمىدسىزلىك پاتىقىغا پېتىپ قالغان دۇنيادىن بەزگۈچى، ھامان ھاياتتىن زارلىنىپ يۈرىمەن... خۇدا قانداق بولۇپ مەندەك ئادەم بىلەن ئالاقە باغلىسۇن؟

— بۇ خۇدانىڭ ئىلكىدىكى ئىش.

— ھە، ئۇنداقتا، خۇدا مېنىڭ غېمىمنى يېيىشتىن باشقا تۈزۈكرەك ئىش تاپالماپتۇمۇ؟ ئۇ مېنىڭ دورا يېيىش... يېمەسلىكلىرىمگە نېمىشقا كۆڭۈل بۆلۈپ كېتىدۇ، يەنە ئەجەل پەرىشتىسىنى مېنىڭ ھالىمدىن خەۋەر ئېلىشقا ئەۋەتىدۇ؟ تولا كۈلگۈمنى كەلتۈرمەڭ!

— سىز خۇدا ھەربىرىمىزگە كۆڭۈل بۆلۈپ، بىزنى ھەر مىنۇت ئۆزىنىڭ ئۇلۇغ قاننىتى ئاستىغا ئېلىپ يۈرىدۇ، دەپ قارامسىز؟ دەل ئەكسىچە، پەقەت ئۇلۇغ ئادەملەرلا مۇشۇنداق قانات ئاستىغا ئېلىشقا موھتاج.

— مەيلى قانداق بولسا بولسۇن، بۇ مەسىلىنى يەنە تالمىشىپ ئولتۇرۇشنىڭ زۆرۈرىيىتى يوق. ئەمدى كېيىنكى سوئالمىغا جاۋاب بېرىڭ.

— بولىدۇ، — دېدى ئۇ، — ئەمدى سىزنىڭ ئۆلىدىغان ۋاقتىڭىز توغرىلىق گەپكە كېلەيلى... ئەگەر دورا ئىچىۋالسىڭىز، سىز 11 - ئاينىڭ 1 - كۈنى سائەت 17 دىن 53 مىنۇت ئۆتكەندە ئۆلىسىز.

— 11 - ئاينىڭ 1 - كۈنى؟ بۇ يىل 11 - ئاينىڭ 1 - كۈنىمۇ؟ يەنە بىر يېرىم ئايدىن كېيىن؟

ئۇ بېشىنى لىغشىتتى.

— لېكىن، مەن نېمىشقا ئۆلۈپ كېتىمەن؟ مەن قانداق ئۆلمەن؟ نېمە سەۋەبتىن ئۆلمەن؟

— سىزنىڭ كېسىلىڭىز... تۇرۇپ - تۇرۇپلا تارتىشىپ قالىدىغان ئىشىڭىز...

«مېنىڭ كېسىلىمنى قانداق بىلىسىز» دەپ سورىماقچى بولدۇم - يۇ، يەنىلا نەق گەپنى سورىدىم:

— مېڭەمدە ئۆسمە دېگەندەك نەرسە بارمىكەن؟

— مەن دوختۇر ئەمەس، ئومۇ. بايا دېگىنىمدەك، ئۆزۈمنىڭ ئاڭلىغانلىرىنىلا بىلىمەن. ئاڭلىشىمچە، سىز 11 - ئاينىڭ 1 - كۈنى سائەت 17 دىن 53 مىنوت ئۆتكەندە ئۆلىسىز.

ئۇنىڭ ئاغزىدىن ئۆلىدىغان ئېنىق ۋاقتىمنى ئاڭلىغاندا، مەندە غەلىتە بىر تۇيغۇ پەيدا بولدى. مۇرىلىرىم سالپىيىپ چۈشتى، ئۆزۈمنى قىيىن بىر ئەھۋالدا قالغاندەك ھېس قىلدىم. ئويلاپ باقسام، ئۆزىمنىڭ ئۆلىدىغان ۋاقتىنى بىلىش ئېغىر ئىش ئىكەن. ئۆلۈمگە ھۆكۈم قىلىنغىنىڭنى بىلىسەن... لېكىن، ئۇنىڭغا ئامال قىلالمايسەن... تېخىمۇ ئېغىر بولغىنى، سېنى بۇ يامان ھالغا قويغىنى چەكسىز مېھىر - شەپقەتلىك ھەم نامى مەشھۇر خۇدانىڭ ئۆزى... سەن ياش ۋاقتىڭدا، ئۇ ساڭا ئەجەللىك كېسەل سالىدۇ؛ سەن ئۆلۈۋالماقچى بولغاندا، ئۇ يەنە ئەجەل پەرىشتىسىنى ئەۋەتىپ سېنىڭ ئىشىڭغا ئارىلىشىدۇ، سېنى ئەخمەق قىلىدۇ. ئاندىن ئۇ بىر ئاماللار بىلەن سەندە ھاياتقا بولغان تەشۋالىقنى ئويغىتىپ، ساڭا ھاياتنىڭ ئازراق بولسىمۇ مەنىسىنى تونۇتىدۇ. ئارقىدىن سەن ئۆلۈۋېلىشتىن يالتايغان ۋاقتىڭدا، ئۇ مەيلى قانداقلا قىل، يەنە بىر يېرىم ئايلا ئۆمۈرۈڭ قالغانلىقىنى ساڭا بىلدۈرۈپ قويدۇ. مانا بۇ خۇدانىڭ مېھىر - شەپقىتى!...

مەن ئورنۇمدىن تۇرۇپ، ئەجەل پەرىشتىسىگە قولۇمنى

ئۇزارتتىم:

— سىزنىڭ مەن ئۈچۈن قىلغانلىرىڭىزغا رەھمەت، دوستۇم. سىز بىلەن تونۇشقىنىمغا تولمۇ خۇشالمەن. مەن راست گېپىمنى قىلىۋاتىمەن، ماڭا ئىشىنىڭ. بەلكىم خاتالىشىۋاتقاندىمەن، لېكىن سىزنى مېنى ياخشى كۆرىدۇ، دەپ ئىشىنىمەن. مۇشۇنىڭ ئۈچۈنمۇ سىزگە رەھمەت ئېيتىمەن. لېكىن، مەن ھازىر ئۆلۈشۈم كېرەك.

— بۇنىڭغا ئۆزىڭىز بىرنەمە دەڭ، ئومۇ، — دېدى ئەجەل پەرىشتىسى، — لېكىن بىرنەرسە ئېسىڭىزدە بولسۇن، سىزگە باشقىچە تاللاش ئىمكانىيىتىمۇ بار، ئۆلۈمنىڭ ئورنىغا مەڭگۈلۈك ياشاشنى دەسسەستەلەيسىز. سىزگە يەنە مەڭگۈلۈك ھاياتلىق شىفىرىنى يېشىش ئىمكانىيىتى بار.

— مەڭگۈلۈك ھاياتلىق، بىلىمەن... — مەن ھەسرەتلىك كۈلدۈم، — مېنى لەھەتكە ئېلىپ كىرگەندە مەڭگۈلۈك ھاياتلىق شىفىرىنىڭ گېپىنى قىلغاندىڭىز، شۇنداقمۇ؟ يەنە شۇ شىفىرنىڭ گېپىمۇ؟  
مەن بېشىمنى لىڭشىتتىم.

— پەقەت يەر شارىدا ياشاۋاتقاندىلا مەڭگۈلۈك ھاياتلىق شىفىرىنى يېشەلەيدىغانلىقىمنى ئۆزىڭىز ئېيتقاندىڭىز، ئەمدى قويۇپ يېقىندا ئۆلىدىغانلىقىمنى ئېيتتىڭىز...

— مۇشۇ دۇنيادا تۇرۇۋاتقان ئەۋلىيا سىزنى مەڭگۈلۈك ھاياتلىققا ئېرىشتۈرەلەيدۇ. ئۇ ئەۋلىيانى تاپالسىڭىزلا مەڭگۈلۈك ھاياتلىق شىفىرىنى دەرھال يېشەلەيسىز.

— ۋوي، شۇنداقمۇ؟

— ئەۋلىيالار ھەققىدىكى ھېكايە ئېسىڭىزدىمۇ؟ — سورىدى ئۇ بىرپەستىن كېيىن.

— ياق، ئېسىمدە يوق.

— ئېسىڭىزدە بولۇشى كېرەك ئىدى. بۇرۇننىڭ بۇرۇنسىدا

بىر نۇرلۇق دۇنيا بولغانىكەن، ئۇ دۇنيادا سانسىزلىغان ئەۋلىيالار ياشايدىكەن، ئۇ يەردىكى ھەممە نەرسە مەڭگۈلۈك ھاياتلىققا ئىگە ئىكەن. بىر كۈنى نۇرلۇق دۇنيادىكى نۇرغۇن ئەۋلىيالار بىزنىڭ دۇنياغا ئېكسكۇرسىيەگە كېلىپ، يەر شاردا كۆڭۈللۈك سەيلە قىپتۇ. لېكىن، ئۇلار ئۇزاققا قالمايلا بىزنىڭ دۇنيادا ھەممە نەرسىنىڭ ئۆلۈپ كېتىدىغانلىقىنى بايقاپتۇ. شۇنىڭ بىلەن، ئۇلار نۇرلۇق دۇنياغا قېچىپ كېتىپتۇ، پەقەت بىرسىلا بۇنىڭ سىرتىدا ئىكەن. ئۇ ئەۋلىيا ھازىرغىچە مۇشۇ يەردە ئىكەن! ئۇ توختىماي دۇنيانى ئايلىنىپ يۈرىدىكەن، ئۇنىڭ بىلەن ئۇچراشقانلىكى نەرسە مەڭگۈلۈك ھاياتلىققا ئېرىشىدىكەن. ھەممە نەرسە يوقىلىپ كېتىدىغان بۇ دۇنيادا ئاشۇ ئەۋلىيانىڭ ياردىمىگە ئېرىشىشىڭىزلا، ھەممە نەرسىنى تۇتۇپ قالالايدىكەنسىز، چۈنكى ئۇ ئەۋلىيانىڭ قولىدا مەڭگۈلۈك ھاياتلىقنىڭ شىغىرى يېزىقلىق ئىكەن. ئومۇم، سىز تېخى بالا ۋاقتىڭىزدا ئۇ ئەۋلىيانى كۆرگەن.

— مەن قانداقتۇر ئەۋلىيانى كۆرۈپ باقمىغان، بۇ ھېكايىنىمۇ ئاڭلاپ باقمىغان، — دېدىم مەن، — كەچۈرۈڭ، مەن ماڭاي. سىزگە يەنە بىر گەپنىمۇ دەپ قوياي، مەن دورا يېگەندىن كېيىن قالغان ئىشلارنى ئوبدان قىلارسىز.

— كېتىشتىن ئىلگىرى ئۇنتۇلغان يازغا مۇناسىۋەتلىك ئىشلارنى ئاڭلىغۇڭىز بارمۇ؟

— ئۇنى ھازىر ئاڭلىغىنىمنىڭ نېمە پايدىسى؟

— مېنىڭ نېمىشقا بۇ يەرگە كەلگىنىمنى بىلگۈڭىز يوقمۇ؟

— مېنىڭ ئەمدى ھېچنېمىنى بىلگۈم يوق.

— ئۆزىڭىزنىڭ نېمىشقا بۇ يەرگە كېلىپ قالغىنىڭىزنى

بىلگۈڭىز بارمۇ؟

— مەن ماڭاي.

— ئۇنداقتا، «گۈمىد دەستۇرى» نى قانداق قىلىسىز؟ بۇ كىتاب



سىزگە ھاۋالە قىلىنغان، ئۇنى تېگىشلىك ئىگىسىگە  
ئۆتكۈزۈۋېتىشىڭىز كېرەك.

«ئۇ كىتابنى ماڭا ھېچكىم ھاۋالە قىلمىغان» دېمەكچى  
بولۇۋېتىپ، سۇ پەرسى بىلەن دەسلەپ ئۇچراشقاندا ئۇنىڭ ماڭا  
قىلغان گېپى تۇيۇقسىز ئېسىمگە كېلىپ قالدى: «ئۇنداق قىلما،  
ئومۇ! ھېلىقى كىتابنى تېگىشلىك ئىگىسىگە تاپشۇرغۇچە  
ئۆلسەڭ بولمايدۇ.»

سۇ پەرسىنى كۆرگەندىن بۇيان يۈز بەرگەن بارلىق ئىشلار  
شۇ زامان كاللامدىن ئۆتۈشكە باشلىدى: ئۇ ماڭا ئۆلسەڭ  
بولمايدۇ، دېدى، ئەجەل پەرىشتىسى مېنىڭ جېنىمنى ئېلىپ  
كېتىشنى خالمايۋاتىدۇ... ئۇلارنىڭ ھەممىسى بىر كىتابنىڭ  
گېپىنى قىلىپ، مېنى «ئويلاپ بېقىش» قا دەۋەت قىلىدۇ، ئۇلار  
مەن بىلەن دوست بولماقچى، يەنە كېلىپ، ھەممىنى تۇتۇپ  
قېلىش توغرىلىق سۆزلەيدۇ... مەن ئەجەل پەرىشتىسى بىلەن  
دەسلەپ ئۇچراشقاندا، ئۇ مېنى «ئۈمىد بالىسى» دەپ ئاتىغان؛  
ھازىر يەنە «ئۈمىد دەستۇرى» دېگەن كىتابنىڭ گېپىنى  
قىلىۋاتىدۇ...

مەن ئەجەل پەرىشتىسىگە ئۆتۈنۈش نەزىرىدە قارىدىم:  
— مۇنداق ئىشقا نېمىشقا مەن ئۇچرايمەن؟ نېمىشقا؟ مېنىڭ  
باشقىلارغا ئوخشىمايدىغان يېرىم بارمۇ؟

— سىزنىڭ باشقىلارغا ئوخشىمايدىغان يېرىڭىز يوق، ئومۇ.  
لېكىن، سىزنىڭ ئاشۇ نىشانىڭىز بار، يەنە كېلىپ، سىز  
شۇنىڭغا موھتاج، سىز ئۇنىڭغا تولىمۇ موھتاج.

— نېمە نىشان ئىكەن ئۇ؟ مەن نېمىگە موھتاج؟  
ئۇ گېپىمگە جاۋاب بەرمىدى.

— بۇنىڭ جاۋابى ھېلىقى ياز بىلەن بىللە ئۇنتۇپ كېتىلدى،  
شۇنداقمۇ؟ — سۈرىدىم مەن پەس ئاۋازدا، — ھەممە نەرسىنى  
ئاشۇ ئۇنتۇپ كېتىلگەن ياز ئۆز قوينىغا ئېلىۋالدى، شۇنداقمۇ؟

ئۇ بېشىنى لىڭشىتتى:

— ھەممىنى. سىز ئاشۇ ئەۋلىيا بىلەن ئاشۇ يازدىكى  
ئىشلارنى ئۇنتۇپ كەتكەچكە، دورا يەپ ئۆلۈۋالماقچى بولغان.  
مەن ئولتۇردۇم.

— قۇلىقىم سىزدە، — دېدىم مەن، — ئۇنتۇلۇپ كەتكەن  
ئاشۇ يازدا زادى نېمە ئىشلار بولغان، ماڭا بىر ئېيتىپ بېرىڭا.

## بالا ئومۇ

27

— ياق، بولمايدۇ! — مەن ۋارقىرىۋەتتىم، — ئەجەل پەرىشتىسىنىڭ ئۇنداق قىلىشىغا يول قويساڭ بولمايدۇ!  
— ئۆتۈنۈپ قالاي، ئومۇ، كۆڭلۈڭنى يېرىم قىلما، ئۇنداق قىلساڭ مېنىڭمۇ كۆڭلۈم يېرىم بولىدۇ. بىز بىلىمىزغۇ، پەقەت مېھىر — مۇھەببەتلا بۇ دۇنيادىن كەتمەيدۇ. شۇڭا، ھازىر كېتىدىغىنى پەقەت مېنىڭ جىسىمىم.

— مېنىڭ سېنى قويۇپ بەرگۈم يوق، قويۇپ بەرگۈم يوق!  
— ئومۇ، مېنىڭ كۆزۈمگە قاراپ تۇرۇپ جاۋاب بەر. سېنىڭ مېنى ياخشى كۆرۈشۈڭ نۇرنىڭ سەۋەبىدىنمۇ؟  
مەن بېشىمنى لىڭشىتتىم.

— ئۇنداق بولسا خۇشال بولساڭ بولغۇدەك، ئىنتايىن خۇشال بولساڭ بولغۇدەك. چۈنكى، مۇشۇ خىل مېھىر — مۇھەببەتنى ساقلىساڭ، يەنە كېلىپ ئۇنى بارغانسېرى چوڭقۇرلاشتۇرساڭ، ئۇزاققا قالماي قەلبىڭدىكى نۇر بىلەن ئۇچرىشىسەن، ئۇ چاغدا بىز نۇرلۇق دۇنيادا ئۇچرىشىمىز.

— مېنىڭ ئۇ ۋاقىتنى ساقلىغۇم يوق! بۈگۈن سەندىن ئايرىلمايمەن، سەندىن ھېچقانداق ۋاقىتتا ئايرىلغۇم يوق!  
سەندىن بىر سېكۇنتمۇ ئايرىلمايمەن!  
مەن چوڭقۇر بىر نەپەس ئېلىۋالدىم:

— مەن سەن بىلەن مەڭگۈ بىللە بولىمەن، ئاشۇ ئارمىنىمغا يېتەلمىسەممۇ مەيلى!

— بۇ نېمە دېگىنىڭ، ئومۇ؟

— مەن ئۆلۈۋالسىمەن. شۇنداق، مەن ھازىرلا شۇنداق قىلىمەن. ئىككىمىز بۇ يەردىن بىللە كېتىمىز، مەڭگۈ ئايرىلمايمىز.

— مۇنداق دېسەڭ قانداق بولىدۇ؟

— دېلىڭ ئومۇ، گېپىمنى چۈشەنمەيۋاتامسەن؟ مېنىڭ سەنسىز ياشىغۇم يوق.

— ئۇنداق دېمىگىن. ماڭا مېھىر - مۇھەببەتنىڭ بولسىلا، مەن سەندىن ئايرىلمايمەن، چۈنكى مېھىر - مۇھەببەت ھەممىنى تۇتۇپ قالالايدۇ.

— لېكىن ئۇ سېنى تۇتۇپ قالالمايدۇ، — دېدىم مەن، — ئۇ سېنى ئېلىپ قالالمايدۇ!

— كېتىدىغىنى پەقەت گۆش بىلەن ئۇستىخانلا بولىدۇ، ئومۇ. ئۇنىڭدىن باشقا، سەن ئۆلۈۋالساڭ، بىز بىللە بولالارمىزمۇ؟

— نېمىشقا بولالمىغۇدەكمىز؟

— ئۆزىنى ئۆلتۈرۈۋالغۇچىلار نۇرلۇق دۇنياغا كىرەلمەيدۇ. مۇنداق قىلىشنىڭ قانداق ئاقىۋەت ئېلىپ كېلىدىغانلىقى ساڭا ئايان. ①

مەن ئۈندىمىدىم.

— قېنى ئېيتقىنا، تېزىرەك ئېيتقىنا، سەن ئۆلۈۋالمايسەن، — دېدى دېلىڭ ئومۇ.

— ئەگەر سەن داۋاملىق ياشىساڭ، مېھىر - مۇھەببەت بىلەن ياشىساڭ، بىز ئۇزاققا قالماي كۆرۈشمىمىز.

① ئىسلام دىنى ئۆزىنى ئۆلتۈرۈۋېلىشقا قارشى، ئادەمنىڭ ئۆزىنىڭ ھاياتىنى ئۆزى ئاخىرلاشتۇرۇش ھوقۇقى يوق، دەپ قارايدۇ. «قۇرئان كەرىم» نىڭ 4 - سۈرە 29 - ئايەت: «سىلەر ئۆزۈڭلارنى ئۆلتۈرۈۋالماڭلار. ئاللا ھەقىقەتەن سىلەرگە ناھايىتى مېھرىباندۇر.» يەنە «قۇرئان كەرىم» نىڭ 3 - سۈرە 145 - ئايەت: «ھېچ كىشى ئاللانىڭ ئىرادىسىدىن تۆلمەيدۇ، ئاللا ھەر ئادەمنىڭ ئەجلىنى پۈتۈۋەتكەن.»

— راستمۇ؟ — سورىدىم پەس ئاۋازدا.

— ئەلۋەتتە راست بولىدۇ — دە.

— بىز چوقۇم بىللە بولىمىزمۇ؟

دېلىن ئومۇ خۇشاللىق بىلەن باش لىغىشتى، دېلىنلارغا خاس كۈلۈمسىردى.

— ۋەدە بېرەلمەسەن؟

— ۋەدە بېرەلمەيمەن، — دېدى ئۇ، — كۈنلەرنىڭ بىرىدە چوقۇم كۆرۈشىمىز. بۇ قېتىم بىز مەڭگۈ ئايرىلمايمىز. بىزگە تەۋە بىر نۇرلۇق ئارال بار، بىز ئۇ ئارالدا مېھىر — مۇھەببەتنىڭ چەكسىزلىكىنى كۆرىمىز. مېھىر — مۇھەببەت نۇرنىڭ مەنبەسىدۇر.

ئاندىن ئۇ مېنىڭ كۆزلىرىمگە تىكىلدى.

— ئەمدى ماڭا ۋەدە بەرگىن، — دېدى ئۇ، — ماڭا ۋەدە بەرگىن، سەن ئۆلۈۋالمايسەن. مەن بېشىمنى يەرگە قىلدىم.

— بولىدۇ، — دېدىم پەس ئاۋازدا، — مەن ئۇنداق قىلمايمەن.

— ئەمدى مېنىڭ جىسمىم خاتىرجەم كېتىدىغان بولدى، — دېدى دېلىن ئومۇ، — ئەمەسە... «نۇر ھەمراھ بولسۇن» دەپ خوشلىشايلى.

ئۇ كېمىگە سەكرەپ چىقتى، پالاقچىسى بىلەن مەڭزىمنى سىلاپ قويۇپ، مېنى قۇچاقلىدى. مەنمۇ ئۇنى ئۇن — تىنىسىز چىڭ قۇچاقلىدىم، قويۇۋەتكۈم كەلمىدى.

ئەگەر سەن ئىلگىرى بىر دېلىن بىلەن پۈتۈن بىر يازنى بىللە ئۆتكۈزگەن بولساڭ، ئۇنىڭ بىلەن قول تۇتۇشۇپ نۇر تامان سەپەر قىلغان بولساڭ، يەنە كېلىپ ئۇنى چىن يۈرىكىڭدىن سۆيسەڭ، ھەر قېتىم ئۇنىڭغا قارىغاندا ئۆزۈڭنىڭ ئەكسىنى كۆرسەڭ، لېكىن كېيىن بېرىپ ئۇنىڭ ئۆلىدىغانلىقىنى ئاڭلىساڭ، مېنىڭ شۇ چاغدىكى ھېسسىياتىمنى ئاندىن

چۈشەنەتتىڭ.

— ساڭا يەنە بىر ئىشنى ئېيتىپ بېرەي، — دېدى دېلفىن ئومۇ، — سەن ھازىر ھېلىقى كىتابنى ئېچىپ ئوقۇساڭ بولىدۇ. ئەجەل پەرىشتىسىنىڭ دېيىشىچە، ئۇ بۈگۈن كېچىدە بىر بوۋاينىڭ جېنىنى ئېلىپ كېتىدىكەن. ئۇ ساڭا يەتكۈزۈپ قويۇشۇمنى تاپىلدى، گۈل ئارالغا كۆمۈپ قويغان ھېلىقى كىتابنى ئەتىلا ئېچىپ ئوقۇساڭ بولىدىكەن. مەن ئۈندىمىدىم، ئۇ كىتابقا ھازىر قىزىقماس بولۇپ قالغانىدىم.

— سەندىن ئۆتۈنۈپ قالاي، — دېدى دېلفىن ئومۇ ماڭا قاراپ تۇرۇپ، — ئۆتۈنۈپ قالاي... ئۇ كىتابنىڭ ئىسمى «ئومىد دەستۇرى»، پەرىشتە بىلەن دوست بولغان بىر بالا يېزىپ چىققان. مەن نۇرلانغاندا، مېنىڭ پەرىشتەم كېلىپ ئۇ كىتابنى ماڭا ئوقۇپ بەردى. ئۇ كىتابتىكى ھېكايە ئىككىمىزنىڭ ھېكايىسىگە بەك ئوخشايدىكەن. ئۇنىڭدىكى ئىشلار مۇشۇ دۇنيادا يۈز بەرگەن، لېكىن بۇ دۇنياغا تەۋە ئەمەس ئىكەن.

— ئۇنداقتا، ئۇ ۋەقەلىكمۇ ئايرىلىش بىلەن تاماملىنىدىكەن — دە، — دېدىم مەن يىغلىۋېتىشتىن ئۆزۈمنى ئاران تۇتۇپ.

— قەيەردە مېھىر — مۇھەببەت بولىدىكەن، شۇ يەردە ئۆلۈم ۋە ئايرىلىش بولمايدۇ، — دېدى ئۇ، — ھەممىمىز ئادەمنىڭ ئىشەنگۈسى كەلمىگۈدەك بىر ھېكايە ئىچىدە ياشايمىز، ئومۇ. لېكىن، گەپنىڭ راستىنى قىلغاندا، ھەممە نەرسە سېنىڭ قەلبىڭدە ياشايدۇ. قوللىرى قىپقىزىل موماي، ئاق قۇ ئومۇ ۋە مەن، ھەممىمىز سېنىڭ قەلبىڭدە ياشايمىز، يەنە كېلىپ، مەڭگۈ ياشايمىز. شۇڭا، بىزنىڭ ھېكايىمىز مەڭگۈ ئاخىرلاشمايدۇ.

— لېكىن، سەن كەتكەندىن كېيىن مەن قانداق قىلسام نۇرلىنالايمەن ۋە سېنى تاپالايمەن؟

— مېھىر — مۇھەببەت، ئومۇ، بۇنىڭغا پەقەت مېھىر — مۇھەببەتلا كېتىدۇ. لېكىن، سېنىڭ مېھىر — مۇھەببىتىڭ

شەكسىز چىن بولۇشى كېرەك. سەن ئائىلەڭدىكىلەرگە، ساۋاقداشلىرىڭغا، مۇئەللىملىرىڭگە، يەنە دېڭىزغا، چايكىلارغا، دېڭىز شامىلىغا... پۈتۈن مېھىر - مۇھەببىتىڭنى بېرىشنىڭ كېرەك. ھەتتا مېنىڭ جىسمىمنى سېنىڭدىن ئايرىۋەتكەن ئىككى بېلىقچىغىمۇ مېھىر - مۇھەببىتىڭنى بېرىشنىڭ كېرەك. سېنىڭ مېھىر - مۇھەببىتىڭ ئۇلارنىڭ ئۆزىگە ئەمەس، قەلبىدىكى نۇرغا تەئەللۇق... مەيلى قانداق ئادەم ياكى قانداق نەرسە بولسۇن، ھەممىسىگە مېھىر - مۇھەببەت بېرىشنىڭ كېرەك. مېنى قانچىلىك سۆيسەڭ، بارلىق ئىمكانىيىتىڭ بىلەن ھەممە نەرسىنى شۇنچىلىك سۆي... سەن مېنى قەلبىمدىكى ئاشۇ نۇر بىلەن تۇيۇقسىز ئۇچراشتۇرۇپ قالار، دەپ، قانداقتۇر مۆجىزىدىن ئۈمىد كۈتمە. قەلبىڭدە مېھىر - مۇھەببەتلا بولىدىكەن، سېنىڭ دېلىڭ بىلەن پاراڭلىشىشنىڭ، نۇرلىنىپ بولغان ئاق قۇۋە ئانار يەۋاتقان پەرىشتە بىلەن ئۇچرىشىشنىڭ، يەتتە ئارالنى ئايلىنىپ ئۈزۈپ يۈرگەن سۇ پەرىسى بىلەن ئۇچرىشىشىڭنىڭمۇ زۆرۈرىتى يوق. مېھىر - مۇھەببەت بېرىپ جاۋاب تەلەپ قىلماسلىقىڭ ئۆزى ئەڭ چوڭ مۆجىزە. شۇنداق قىلالساڭلا، قانداقتۇر مۆجىزىلەردىن ئۈمىد كۈتۈشۈڭنىڭ ھاجىتى يوق، بارلىق مۆجىزە دېگەنلەر سەن ئۈچۈن ئەھمىيەتسىز تۇيۇلىدۇ. يەنە بىرسى، بىزنىڭ قايتا جەم بولۇشىمىزمۇ خۇدانىڭ ئارزۇسى، چۈنكى خۇدانىڭ ئۆزى مېھىر - مۇھەببەتتۇر. ①

— مەن سېنى سۆيىمەن، — دېدىم مەن بۇرۇنۇمنى تارتىپ تۇرۇپ، — سەن بىلەن يەنە جەم بولۇش ئۈچۈن، سېنى قانچىلىك

① «ئىنجىل . ئەھدى جەدىت» «يوھاننىڭ بىرىنچى مەكتۇپى» نىڭ 4 - بابىغا قاراڭ: «قەلبىدە مېھىر - مۇھەببەت بولمىغان ئادەم خۇدانى تونۇمايدۇ، چۈنكى خۇدانىڭ ئۆزى مېھىر - مۇھەببەتتۇر... ئەگەر بىز بىر - بىرىمىزگە مېھىر - مۇھەببەت بەرسەك، خۇدا ھامان بىز بىلەن بىللە بولىدۇ، ئۇنىڭغا مېھىر - مۇھەببەت بەرگەن قەلبىمىز بىزنىڭ ئىچىمىزدە ۋايىگە يېتىدۇ... خۇدانىڭ ئۆزى مېھىر - مۇھەببەتتۇر، مېھىر - مۇھەببەت ئىچىدە تۇرغان ئادەم خۇدانىڭ ئىچىدە تۇرغان بىلەن پاراۋەر، خۇدامۇ ئۇنىڭ ئىچىدە تۇرىدۇ.»

سۆيسەم، بارلىق ئىمكانىيەتتىم بىلەن ھەممە نەرسىنى شۇنچىلىك سۆيمەن.

دېلىڭىز ئومۇم كۈلۈمسىرىدى، كۆزلىرىدىن بەخت پارلىدى. بىلىپ تۇرۇپتىمەن، ئۇنىڭ كۆزلىرىدىكى بەخت ھەرگىزمۇ ھېلىقى بەخت ئىسىملىك ئەۋلىيا قالدۇرۇپ كەتكەن خۇش پۇراق ئەمەس، ئۇ بەختنىڭ ئۆزى. ئۇنىڭ ئەكسىچە، مېنىڭ كۆزۈم ياشقا تولغانىدى.

— ۋاقتى بولۇپ قالدى، — دېدى دېلىڭىز ئومۇ، — ئەمدى مېنىڭ جىسمىم ماڭىدۇ. لېكىن، ئېسىڭدە بولسۇن، مېنىڭ قەلبىم يەنىلا نۇرغا قاراپ سەپەر قىلماقتا، سەن مەڭگۈ غېرىبىسىنىپ قالمايسەن. مەن بېشىمنى ساڭگىلاتتىم.

— ساڭا نۇر ھەمراھ بولسۇن، ئومۇ! — دېدى ئۇ.

— ساڭا نۇر ھەمراھ بولسۇن، ئومۇ! — دېدىم مەن.

شۇنىڭدىن كېيىن ئۇ دېڭىزغا سەكرىدى...



## قران ئومۇ

28

ئەجەل پەرىشتىسى چوڭقۇر ئۇھ تارتىپ قويۇپ ئېغىز ئاچتى:  
— مەن ئالدى بىلەن سىزدىن ئەپۇ سورايمەن، ئومۇ. سىزنىڭ  
ئاشۇ يازدىكى ئىشلارنى ئۇنتۇپ كېتىشىڭىز مېنىڭ سەۋەبىمدىن  
بولغان.

— سىزنىڭ سەۋەبىڭىزدىن بولغان؟ بۇ قانداق گەپ؟  
— مەن سىزنىڭ بىردىنبىر دوستىڭىزنى سىزدىن  
ئايرىۋەتكەن.

— بىردىنبىر دوستۇمنى؟ نېمىلەرنى دەيدىغانسىز؟  
— گېپىمگە ئوبدان قۇلاق سېلىڭ، — دېدى ئەجەل  
پەرىشتىسى، — سېنتەبىرنىڭ بىر سەھەر ۋاقتى سىز دوستىڭىز  
دېگەن ئىشنى ئورۇنلاش ئۈچۈن، ساقاغا ئولتۇرۇپ گۈل ئارالغا  
قاراپ ماڭدىڭىز، سىز ئارالغا كۆمۈپ قويغان ھېلىقى كىتابنى  
ئالماقچىدىڭىز. سىز دوستىڭىزنى تېپىش ئۈچۈن دېڭىز  
دولقۇنلىرىغا ئىنچىكىلەپ سەپسالدىڭىز، چۈنكى سىزنىڭ  
ئالدىنقى كۈنى ئاڭلىغان گەپلەرگە ئىشەنگۈڭىز كەلمىگەندى.  
سىز ئۇزاق ساقلىدىڭىز، ئۇنى ئىلگىرىكىگە ئوخشاش تۇيۇقسىز  
سۇ يۈزىگە چىقىدۇ، مېنى توختىماي ئايلىنىدۇ، دەپ  
ئويلايتتىڭىز. لېكىن، سىزنىڭ كۆرگىنىڭىز پەقەت دېڭىز  
دولقۇنلىرى، ئاڭلىغىنىڭىز پەقەت شامال ئاۋازى بولدى. ئەگەر  
يىغلىيالىغان بولسىڭىز، ئىش باشقىچە بولۇشى مۇمكىن ئىدى،  
لېكىن سىز يىغلىيالمىتتىڭىز، چۈنكى سىز ئۆزىڭىزنى

يوقاتقاندىڭىز.

بۇ ئىش سىز ئوچۇق دېڭىزغا كەلگەندە يۈز بەرگەن. سىز ئۇ يەردە دېلفىن ئومۇنىڭ جەستىنىڭ دولقۇنلار ئارىسىدا ياتقانلىقىنى كۆردىڭىز، ئۇنىڭ بەدىنى قىيما - چىيما بولۇپ كەتكەن، بېغىر رەڭ تۈسكە كىرىپ قالغانىدى. سىز يىغلىمىدىڭىز، دېڭىزغا سەكرەپ چۈشۈپ ئۇنى قۇچاقلايدىغان ئىشنىمۇ قىلمىدىڭىز، لېكىن بېشىڭىز قېيىشقا باشلىدى. سىز مىڭ تەستە كېمىنىڭ بېشىنى بۇراپ، پۈتۈن سۈرئەت بىلەن قىرغاققا قاراپ ماڭدىڭىز.

سىز قىرغاققا چىقىپلا يۈگۈرۈشكە باشلىدىڭىز، خۇددى بۇ دۇنيادىن چىقىپ كەتمەكچى بولغاندەك، قالايىمىقان، نىشانسىز يۈگۈردىڭىز. سىز ھەرقانداق ئادەمدىن تېز يۈگۈرسىڭىز ھاۋا بىردىنلا ئوتتۇرىدىن ئايرىلىدىغاندەك، سىز باشقا بىر دۇنياغا كىرىپ، ئۇ يەردىن دوستىڭىزنى تاپالسىڭىز مۇمكىندەك تۇيغۇدا ئىدىڭىز. لېكىن، سىز يۈگۈرۈپ ھاردىڭىز، نەپەسلىرىڭىز ئۇلاشماي قالدى. ئاخىرىدا ھوش - كاللىڭىزنى يوقاتقان ھالدا ئۆيگە قايتتىڭىز، ئۆيدىكىلەر سىزنىڭ چىرايىڭىزنىڭ ئاقىرىپ كەتكەنلىكىنى كۆردى. ئاندىن خۇددى ئۆيدىكىلىرىڭىز سىزگە دەپ بەرگىنىدەك، سىز ئوچۇق دېڭىز تەرەپنى كۆرسىتىپلا، ھوشىڭىزدىن كېتىپ يەرگە يىقىلدىڭىز.

بولغان ئىشلار مانا مۇشۇ، ئومۇ. قالغان ئىشلارغا كەلسەك، ھەممىسى ئېسىڭىزدە.

بەزىدە... بەزىدە سەن نۇرغۇن ئىشلارنى ئەسلەپ قالسىەن ياكى ھېس قىلسەن، لېكىن بىردەمدىن كېيىنلا ئۇلار ئېسىڭىزدىن كۆتۈرۈلۈپ كېتىدۇ ياكى ھېس - تۇيغۇڭىزدىن يوقايدۇ... ۋاقىت توختاپ قالغاندەك بولىدۇ. سېلىنجا ئۈستىدە ئولتۇرغان ئومۇ تىرىك مۇردىنىڭ ئۆزى ئىدى، يەنە بىر ئومۇ پەقەت قەلب ئارقىلىقلا ئۇنىڭغا قاراپ تۇرالايتتى، چۈنكى ئۇ ئۆزىنىڭ ھاياتىنى بۇ تىرىك مۇردىغا تاپشۇرۇۋەتكەنىدى. سېلىنجا ئۈستىدە

ئولتۇرغان ئومۇ ئاشۇ ئۇنتۇلغان يازدا يۈز بەرگەن ئىشلارنى  
ئېسىگە ئېلىشقا ئۇرۇناتتى، ئۈزۈك - ئۈزۈك ئەسلىمىلەرنىڭ  
ھەممىسىنى ئۇلاشقا تىرىشاتتى؛ قەلب ئارقىلىق ئۇنىڭغا قاراپ  
تۇرغان ئومۇ بولسا، بولۇپ ئۆتكەن ئىشلارنىڭ ھەممىسىنى  
ئەسلىيەلەيتتى.

ئەجەل پەرىشتىسى باغرىنى كەڭ ئېچىپ مېنى قۇچاقلدى.  
مەن مىدىر قىلماي تۇردۇم، لېكىن مەن ئۇنىڭ قۇچاقلشىغا  
تولمۇ موھتاج ئىدىم. ئۇ مېنىڭ ئېھتىياجىمنى قاندۇردى. دەل  
ئۇ مېنى چىڭ قۇچاقلاپ تۇرغاندا:

مەن بىر بالىغا — دېلىغىنى پۈتۈن ۋۇجۇدى بىلەن سۆيىدىغان  
بالىغا ئايلاندىم. ئاندىن... مەن قوللىرى قىپقىزىل موماي بىلەن  
ئۇچراشتىم، ئۇنىڭ بىلەن بىللە ئانار يېدىم. مەن قەلبىمدىكى  
پەرىشتىنى چاقىردىم، دېلىغىغا خەت يازدىم. دېلىغى مېنىڭ  
ئاۋازىمنى ئاڭلاپ كېلىپ، ماڭا ئەۋلىيالارنىڭ ھېكايىسىنى  
سۆزلەپ بەردى، مېنىڭ نۇرلىنىشىمنى تەلەپ قىلدى. مەن  
دېلىغىنى كەتكۈزۈۋەتتىم، ئۆزۈمنى كۆك قۇشتەك ھېس قىلدىم.  
مەن تاشلار بىلەن پاراڭلىشىۋاتقان بوۋاي بىلەن ئۇچراشتىم، نۇر  
قايتۇرۇپ تۇرغان يۈرەك شەكىللىك سىنئەينەكنى كۆزەتتىم،  
قارا كۆن مۇقاۋىلىق بىر كونا كىتابقا ئېرىشتىم. مەن ساقانى  
ئوغرىلىقچە ھەيدەپ بېرىپ، ئۇ كىتابنى گۈل ئارالغا كۆمۈپ  
قويدۇم. مەن دېلىغىنى يەنە چاقىردىم، ئۇنىڭ بىلەن قەدىناس  
دوستلاردىن بولۇپ قالدىم. مەن ھەممىگە مېھىر - مۇھەببەت  
بېرىشكە كاپالەت بەردىم. مەن دېلىغىنىڭ دۈمبىسىگە چىقىپ  
دېڭىزدا ئۈزۈدۈم. مەن نۇرلىنىپ بولغان ئاق قۇ بىلەن  
پاراڭلاشتىم. مەن دېلىغى بىلەن قول تۇتۇشۇپ، پالاقچىنى  
پالاقچىغا يېقىپ نۇر تامان سەپەر قىلدىم. ئەڭ مۇھىمى، مەن  
دېلىغىنىڭ كۆزىنى ماكان تۇتقان ئەۋلىيانى كۆردۈم. مەن مېھىر -  
مۇھەببەتنى كۆردۈم.

شۇنداق قىلىپ، مەن ئۇنتۇلغان ئاشۇ يازنى ئېسىمگە

ئالالدىم. ئارقىدىن ھەممە نەرسە قاراڭغۇلۇق قوينىغا پاتتى...  
تۇيۇقسىز، بىر كۈچلۈك نۇر يۈزۈمگە چۈشكەندەك بولدى، مەن  
ئىختىيارسىز كۆزلىرىمنى يۇمۇۋالدىم.  
مەن ئۇ كۈچلۈك نۇرنى ھېس قىلىپ تۇرۇۋاتتىم.  
ئۇ تولىمۇ كۈچلۈك.  
تولىمۇ كۈچلۈك...

4

## بالا ئومۇ

28

بىرنەچچە سېكۇنتتىن كېيىن دېلغىن ئومۇ بېشىنى سۇدىن ئاخىرقى قېتىم چىقاردى.

— مېنىڭ پەرىشتەم تېخى يېڭىلا قەلبىمگە مۇنداق دېدى، — دېدى ئۇ كۈلۈپ تۇرۇپ، — ئەگەر بىر بالا قەلبىدىكى نۇر بىلەن ئۇچراشماقچى بولسا، ئۇ بۇ ئارزۇسىغا يەتكۈچە، ھەتتا ئەجەل پەرىشتىسىمۇ ئۇنىڭ ئۆمرىنى ئۇزارتىشقا تىرىشىدۇ.

بۇ دېلغىن ئومۇ ماڭا ئېيتقان ئەڭ ئاخىرقى بىر جۈملە سۆز. شۇنىڭدىن كېيىن ئۇ يەنە سۇغا شوڭغۇپ كۆزدىن غايىب بولدى. مەن دېلغىن ئومۇ كۆزدىن غايىب بولغان يەرگە قاراپ تۇرۇپ قالدىم، قانچە ۋاقىت تۇرغانلىقىمنى ئەسلىيەلمەيمەن. قېيىق ئۈستىدە ئۇ يەرگە قاراپ ئۇزاق تۇردۇم. ئاخىر ئۆيگە قاراپ ماڭدىم.

كۆزلىرىم تىنچ دېڭىز يۈزىدە، قەلبىم دوستۇمغا خەت يېزىش بىلەن ئالدىراش:

شۇنداق، بىز كۈنلەرنىڭ بىرىدە چوقۇم قايتا ئۇچرىشىمىز! بىزگە تەۋە بىر نۇرلۇق ئارال بار، بىز ئۇ ئارالدا مېھىر - مۇھەببەتنىڭ چەكسىزلىكىنى كۆرىمىز. مېھىر - مۇھەببەت نۇرنىڭ مەنبەسى. شۇنداق، ھايات نۇرلانغاندا، بىز مەڭگۈ ئايرىلمايمىز...

## قىران ئومۇ

29

مەن ئۇ كۈچلۈك نۇرنى ھېس قىلىپ تۇرۇۋاتاتتىم. مەن ئۇ نۇر يۈرەك شەكىللىك سىنئەينەكتىن قايتىۋاتقان نۇرمۇ، قانداق، قاراپ باقماقچى بولۇپ كۆزۈمنى ئاچتىم. ئوقتۇمكى، مەن كۈنگە يۈزلىنىپ تۇرغاچقا، يۈزۈمگە چۈشكىنى كۈن نۇرى ئىكەن. مەن قولۇمدا دورا، سافا گۈستىدە تىك تۇردۇم، سافا گۈل ئارالنىڭ بىر كىچىك قولىقىدا توختاقلق ئىدىق. مەن ھېلىقى ئاق يەلكەنلىك كېمىنى ئىزدەپ نەزىرىمنى دەرھال دېڭىز يۈزىگە ئاغدۇردۇم، لېكىن ئۇنىڭ قارىسى كۆرۈنمەيتتى.

مەن قېيىقنىڭ بېشىدا تۆشۈك بار - يوقلۇقىنى كۆرۈپ بېقىش ئۈچۈن، سافانىڭ قىرىدىن ئېڭىشىپ قارىدىم، يا سوقۇلغان ئىز، يا ئاق سىرنىڭ ئىزى يوق... مەن قولۇمدىكى دورىنى سۇغا تاشلىۋېتىپ، نەزىرىمنى قىرغاقتىكى ھېلىقى قىيا تاشقا يۆتكىدىم، چۈنكى قەلبىم ھېلىقى گەپنى يەنە ئاڭلىغانىدى:

— مەن سېنىڭ يېنىڭغا بارمايمەن، ئۇنداق بولۇشى، سەن بۇ قىياغا كېلىشىڭ كېرەك.

قىيادا تۇرغان ئاق قۇ ئىككىمىز بىر - بىرىمىزگە قارىشىپ خېلى ئۇزاق تۇرۇپ قالدۇق. قارىماققا بىز ئۇزاق ئايرىلىپ كەتكەن، لېكىن بىر - بىرىنى ئۇنتۇپ قالمىغان ئىككى دوستقا ئوخشايتتۇق.

— ساڭا نۇر ھەمراھ بولسۇن، ئاق قۇ ئومۇ، — دېدىم مەن پەس ئاۋازدا.

ئۇ يوغان قاناتلىرىنى كېرىپ، مېنى قارشى ئالدىغانلىقىنى بىلدۈردى. ساڭمۇ نۇر ھەمراھ بولسۇن، كىچىك ئومۇ.

مەن قىرغاققا چىقىپ ئۇنىڭ يېنىغا باردىم. ئۇ خۇشاللىقىنى ئىپادىلەمەكچى بولغاندەك، كۈلۈمسىرەپ، كۆزلىرىنى چىمچىقلاقتى. دەل شۇ چاغدا مەن ئۇنىڭ كۆزلىرىدە نۇرنى كۆردۈم.

ئاق قۇ ئومۇ ماڭا بېشىنى لىڭشىتىپ قويۇپ، قاناتلىرىنى كەردى - دە، كۆككە ئۆرلەپ، قۇياش تامان ئۇچۇپ كەتتى.

ئۇ كۆزدىن غايىب بولغۇچە ئورنۇمدىن قىمىر قىلماي قاراپ تۇردۇم. ئاندىن قىيا تاش ئاستىدىكى كىچىك ئۆڭكۈرگە ئۆمىلەپ كىردىم، يىگىرمە نەچچە يىلنىڭ ئالدىدا ئۆڭكۈرگە قويۇپ قويغان كىچىك ئۈچ تال تاشنى ئىتتىرىۋېتىپ، يەردىن ئېلىۋالغان شاخ بىلەن كولاشقا باشلىدىم. ئۇزاققا قالمايلا، رەختكە ئوراپ كۆمۈپ قويغان «ئۈمىد دەستۇرى» نى تاپتىم.

ئۆڭكۈردىن دەرھال قايتىپ چىقتىم، يۈرىكىمنىڭ سوقۇشى تېزلەپ كېتىۋاتتى. مەن كىتابنى تىزىمغا قويۇپ ئاچتىم - دە، بىرىنچى بابنى ئوقۇشقا باشلىدىم، ئۇنىڭدا «ئۈمىد دەستۇرى» ھەققىدىكى رىۋايەت سۆزلەنگەنىدى.

«ئۈمىد دەستۇرى» قەدىمكى زاماندا يېزىلغانىكەن، ئۇنىڭ ئاپتورى پەرىشتە بىلەن دوست بولۇپ ئۆتكەن بىر كىچىك بالا ئىكەن. «ئۈمىد دەستۇرى» نىڭ نۇرغۇن تىللاردىكى نۇسخىسى بار ئىكەن، لېكىن ھەربىر تىلدىكى «ئۈمىد دەستۇرى» نىڭ بىرلا نۇسخىسى بار ئىكەن، ئۇنىڭ مەۋجۇتلۇقىنىمۇ پەقەت بىرلا ئادەم بىلىدىكەن.

«ئۈمىد دەستۇرى» نى ساقلاۋاتقان ئادەم ئۆلۈپ كېتىشتىن ئاۋۋالقى بىر مەزگىلدە چۈش ياكى بەزى بېشارەتلەردىن «ئۈمىد دەستۇرى» نى باشقىلارغا ئۆتكۈزۈپ بېرىش ۋاقتىنى بىلىدىكەن،

شۇنىڭ بىلەن ئۇنىڭ كېيىنكى ساقلىغۇچىسىنى ئىزدەشكە باشلايدىكەن. كېيىنكى ساقلىغۇچى مەيلى كىم بولسۇن، ئۇ چوقۇم بالا بولۇشى كېرەك ئىكەن، چۈنكى «ئۈمىد دەستۇرى» نى چوقۇم بالغا تاپشۇرۇش كېرەك ئىكەن.

بىرىنچى بابنىڭ ئايىغىغا مۇنداق بىر جۈملە سۆز يېزىلغاندى:

«سەن كىچىك بالغا ئايلانغاندىلا، ئاندىن جەننەتكە كىرەلەيسەن. ①»

مەن بىردەم ئوقۇغاندىن كېيىن توختاپ، كۆزلىرىمنى يۇمدۇم، چۈنكى مەن تۆۋەندىكى جۈملىنى ئوقۇغانىدىم:

«خۇدانىڭ ئۆزى مېھىر - مۇھەببەتتۇر.»

مەن دېلىقن ئومۇننىڭ ماڭا مۇشۇ گەپلەرنى قىلغانلىقىنى ئەسلىگىنىمدە، كۆزلىرىم تېخىمۇ چىڭ يۇمۇلدى:

— مېھىر - مۇھەببەت، ئومۇ، بۇنىڭغا پەقەت مېھىر -

---

① «ئىنجىل . ئەھدى جەدىت» «مەتتەي ئىنجىل» نىڭ 18 - سۈرىسىگە قارالغۇ: «ئەينى چاغدا مۇرىد كىرىپ ئەيسادىن سورىدى: (جەننەتتە كىم ئەڭ چوڭ؟) ئەيسا بىر كىچىك بالنى چاقىرىپ كىرىپ ئوتتۇرىدا تۇرغۇزدى: (مەن سىلەرگە راست گەپنى ئېيتىپ بېرەي: سىلەر ئۆزگىرىپ كىچىك بالغا ئايلانمىساڭلار، جەننەتكە كىرەلمەسلىكىڭلار ئېنىق. شۇڭا، ئۆزىنى ناھايىتى كەمتەرلىك بىلەن بۇ كىچىك بالا ئورنىدا قوبالىغان ئادەم جەننەتتە ئەڭ چوڭ ھېسابلىنىدۇ. ئىشقىلىپ، مېنىڭ نامىدا مۇشۇنداق كىچىك بالنى كۈتۈۋالغان ئادەم مېنى كۈتۈۋالغان بىلەن باراۋەر.»

«خۇدا دەيدى: (نۇرلىنىمەن، دەيدىكەنمەن، چوقۇم نۇرلىنالايسەن.»  
— «ئەسفار پەنجىگەن» نىڭ «يارالمىشنامە» 1 - سۈرە 3 - ئايەت

«ئاللاھ ئاسمانلارنى ۋە زېمىننى يورۇتقۇچىدۇر.»  
— «قۇرئان كەرىم» 24 - سۈرە «نۇر» 35 - ئايەت

«خۇدانىڭ ئۆزى مېھىر - مۇھەببەتتۇر.»

— «ئىنجىل . ئەھدى جەدىت» نىڭ «يوھاننىڭ بىرىنچى مەكتۇبى» 4 - سۈرە



مۇھەببەتلا كېتىدۇ، — دېگەندى دېلغىن ئومۇ ئۆز ۋاقتىدا، — لېكىن، سېنىڭ مېھىر — مۇھەببىتىڭ شەكسىز چىن بولۇشى كېرەك. سەن ئائىلەڭدىكىلەرگە، ساۋاقداشلىرىڭغا، مۇئەللىملىرىڭگە، يەنە دېڭىزغا، چايكىلارغا، دېڭىز شامىلىغا... پۈتۈن مېھىر — مۇھەببىتىڭنى بېرىشىڭ كېرەك. ھەتتا مېنىڭ جىسمىمنى سېنىڭدىن ئايرىۋەتكەن ئىككى بېلىقچىمۇ مېھىر — مۇھەببىتىڭنى بېرىشىڭ كېرەك. سېنىڭ مېھىر — مۇھەببىتىڭ ئۇلارنىڭ ئۆزىگە ئەمەس، قەلبىدىكى نۇرغا تەئەللۇق... مەيلى قانداق ئادەم ياكى قانداق نەرسە بولسۇن، ھەممىسىگە مېھىر — مۇھەببەت بېرىشىڭ كېرەك. مېنى قانچىلىك سۆيسەڭ، بارلىق ئىمكانىيىتىڭ بىلەن ھەممە نەرسىنى شۇنچىلىك سۆي... سەن مېنى قەلبىمدىكى ئاشۇ نۇر بىلەن تۇيۇقسىز ئۇچراشتۇرۇپ قالار، دەپ، قانداقتۇر مۆجىزىدىن ئۈمىد كۈتمە. قەلبىڭدە مېھىر — مۇھەببەتلا بولىدىكەن، سېنىڭ دېلغىن بىلەن پاراڭلىشىشىڭ، نۇرلىنىپ بولغان ئاق قۇۋە ئانار يەۋاتقان پەرىشتە بىلەن ئۇچرىشىشىڭ، يەتتە ئارالنى ئايلىنىپ ئۆزۈپ يۈرگەن سۇ پەرىسى بىلەن ئۇچرىشىشىڭمۇ زورۇرىيىتى يوق. مېھىر — مۇھەببەت بېرىپ جاۋاب تەلەپ قىلماسلىقىنىڭ ئۆزى ئەڭ چوڭ مۆجىزە. شۇنداق قىلالساڭلا، قانداقتۇر مۆجىزىلەردىن ئۈمىد كۈتۈشۈڭنىڭ ھاجىتى يوق، بارلىق مۆجىزە دېگەنلەر سەن ئۈچۈن ئەھمىيەتسىز تۇبۇلىدۇ. يەنە بىرسى، بىزنىڭ قايتا جەم بولۇشىمىزمۇ خۇدانىڭ ئارزۇسى، چۈنكى خۇدانىڭ ئۆزى مېھىر — مۇھەببەتتۇر.

شۇنىڭ بىلەن، مەن ئائىلەمدىكىلەرنى، ساۋاقداشلىرىمنى، مۇئەللىملىرىمنى، دېڭىزنى، چايكىنى، دېڭىز شامىلىنى... قىيا تاشنى، تۇپراقنى، يامغۇر سۈيىنى... ھەتتا ھېلىقى ئىككى بېلىقچىنى... ئەسلىدىم، ئاندىن... ئاندىن كۆزلىرىمنى ئاچتىم، بىر ئەۋلىيانىڭ كۆزۈمگە كىرگەنلىكىنى ھېس قىلدىم...



بۇ كىتاب خۇنەن ئەدەبىيات - سەنئەت نەشرىياتىنىڭ 2011 - يىلى 9 - ئاي 1 - نەشرى، 2011 - يىلى 9 - ئاي 1 - باسمىسىغا ئاساسەن تەرجىمە ۋە نەشر قىلىندى.

本书根据湖南文艺出版社2011年9月第1版，2011年9月第1次印刷本翻译出版。

بۇ كىتاب سەردار ئۆزكەننىڭ ئىجازىتى بويىچە چىقىرىلدى

## ھايات نۇرلانغاندا

ئاپتورى: سەردار ئۆزكەن (تۈركىيە)

تەرجىمە قىلغۇچى: مۇنارجان توختاخۇن

مەسئۇل مۇھەررىرى: ئىلدا ئەبىدۇررېھىم

مەسئۇل كوررېكتورى: سەنەۋەر ئىبراھىم

مۇقاۋىسىنى لايىھەلىگۈچى: مەمەت نەۋبەت

نەشر قىلىپ تارقاتقۇچى: شىنجاڭ خەلق نەشرىياتى

تېلېفون: 0991 - 2827472

ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر

پوچتا نومۇرى: 830001

باسقۇچى: بېيجىڭ شۇنچېڭ رەڭلىك مەتبەئەچىلىك چەكلىك شىركىتى

ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى

فورماتى: 880×1230 مىللىمېتىر 1/32

باسىم تالانتى: 7

نەشرى: 2015 - يىلى 9 - ئاي 1 - نەشرى

باسىمىسى: 2015 - يىلى 11 - ئاي 1 - بېسىلىشى

تراژى: 1 - 3000

كىتاب نومۇرى: ISBN 978 - 7 - 228 - 18775 - 1

باھاسى: 22.00 يۈەن